
Garland Of Devotional Prayers Stavamala By Shri Rupadeva Gosvami

श्रीरूपगोस्वामिविरचितं स्तवमाला

Document Information



Text title : Garland of Devotional Prayers stavamALA

File name : stavamALAsangraha.itx

Category : vishhnu, rUpagovAmin, krishna, stavamALA, sangraha

Location : doc_vishhnu

Author : rUpagovAmin

Transliterated by : Jan Brzezinski (Jagadananda Das) jankbrz at yahoo.com and Neal

Delmonico (Nitai Das) ndelmonico at sbcglobal.net

Acknowledge-Permission: <http://granthamandira.net> Gaudiya Grantha Mandira

Latest update : February 22, 2019

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

October 31, 2023

sanskritdocuments.org



ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ



ಶ್ರೀಶ್ರೀಕೃಷ್ಣಚೈತನ್ಯಚಂದ್ರಾಯ ನಮಃ .
ಶ್ರೀಮದೀಶ್ವರರೂಪೇಣ ರಸಾಮೃತಕೃತಾ ಕೃತಾ .
ಸ್ತವಮಾಲಾನುಜೀವೇನ ಜೀವೇನ ಸಮಗೃಹ್ಯತ .. 1..
ಪೂರ್ವಂ ಚೈತನ್ಯದೇವಸ್ಯ ಕೃಷ್ಣದೇವಸ್ಯ ತತ್ಪರಂ .
ಶ್ರೀರಾಧಾಯಾಸ್ತತಃ ಕೃಷ್ಣರಾಧಯೋರ್ಲಿಖ್ಯತೇ ಸ್ತವಃ .. 2..
ವಿರುದಾವಲೀ ತತೋ ನಾನಾಚ್ಛಂದೋಭಿಃ ಕೇಲಿಸಂಹತಿಃ .
ತತಶ್ಚಿತ್ರಕವಿತ್ವಾನಿ ತತೋ ಗೀತಾವಲೀ ತತಃ .. 3..
ಲಲಿತಾಯಮುನಾವೃಷ್ಟಿಪುರೀಶ್ರೀಹರಿಭೂಭೃತಾಂ .
ವೃಂದಾಟವೀಕೃಷ್ಣನಾಮೋಃ ಕ್ರಮೇಣ ಸ್ತವಪದ್ಧತಿಃ .. 4..

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Chaitanyashtakam 1 .. ಚೈತನ್ಯಾಷ್ಟಕಂ 1 ..



ಅಥ ಶ್ರೀಚೈತನ್ಯದೇವಸ್ಯ ಪ್ರಥಮಾಷ್ಟಕಂ
ಸದೋಪಾಸ್ಯಃ ಶ್ರೀಮಾನ್ ದೃತಮನುಜಕಾಯೈಃ ಪ್ರಣಯಿತಾಂ
ವಹದ್ಭಿರ್ಗೀರ್ವಾಣೈರ್ಗಿರಿಶಪರಮೇಷ್ಠಿಪ್ರಭೃತಿಭಿಃ .
ಸ್ವಭಕ್ತೇಭ್ಯಃ ಶುದ್ಧಾಂ ನಿಜಭಜನಮುದ್ರಾಮುಪದಿಶನ್
ಸ ಚೈತನ್ಯಃ ಕಿಂ ಮೇ ಪುನರಪಿ ದೃಶೋರ್ಯಾಸ್ಯತಿ ಪದಂ .. 1..
ಸುರೇಶಾನಾಂ ದುರ್ಗಂ ಗತಿರತಿಶಯೇನೋಪನಿಷದಾಂ
ಮುನೀನಾಂ ಸರ್ವಸ್ವಂ ಪ್ರಣತಪಟಲೀನಾಂ ಮಧುರಿಮಾ .
ವಿನಿಯಾಸಃ ಪ್ರೇಮ್ಣೋ ನಿಖಿಲಪಶುಪಾಲಾಂಬುಜದೃಶಾಂ
ಸ ಚೈತನ್ಯಃ ಕಿಂ ಮೇ ಪುನರಪಿ ದೃಶೋರ್ಯಾಸ್ಯತಿ ಪದಂ .. 2..
ಸ್ವರೂಪಂ ಬಿಭ್ರಾಣೋ ಜಗದತುಲಮದ್ವೈತದಯಿತಃ
ಪ್ರಪನ್ನಶ್ರೀವಾಸೋ ಜನಿತಪರಮಾನಂದಗರಿಮಾ .
ಹರಿದೀನೋದ್ಧಾರೀ ಗಜಪತಿಕೃಪೋತ್ಸೇಕತರಲಃ
ಸ ಚೈತನ್ಯಃ ಕಿಂ ಮೇ ಪುನರಪಿ ದೃಶೋರ್ಯಾಸ್ಯತಿ ಪದಂ .. 3..
ರಸೋದ್ಧಾಮಾ ಕಾಮಾರ್ಬುದಮಧುರಧಾಮೋಜ್ಜ್ವಲತನು-
ರ್ಯತೀನಾಮುತ್ತಂಸಸ್ತರಣಿಕರವಿದ್ಯೋತಿವಸನಃ
ಹಿರಣ್ಯಾನಾಂ ಲಕ್ಷ್ಮೀಭರಮಭಿಭವನ್ ಆಂಗಿಕರುಚಾ
ಸ ಚೈತನ್ಯಃ ಕಿಂ ಮೇ ಪುನರಪಿ ದೃಶೋರ್ಯಾಸ್ಯತಿ ಪದಂ .. 4..
ಹರೇ ಕೃಷ್ಣೇತ್ಯುಚ್ಚೈಃ ಸ್ಫುರಿತರಸನೋ ನಾಮಗಣನಾ
ಕೃತಗ್ರಂಥಿಶ್ರೇಣೀಸುಭಗಕಟಿಸೂತ್ರೋಜ್ಜ್ವಲಕರಃ .
ವಿಶಾಲಾಕ್ಷೋ ದೀರ್ಘಾರ್ಗಲಯುಗಲಖೀಲಾಂಚಿತಭುಜಃ
ಸ ಚೈತನ್ಯಃ ಕಿಂ ಮೇ ಪುನರಪಿ ದೃಶೋರ್ಯಾಸ್ಯತಿ ಪದಂ .. 5..
ಪಯೋರಾಶೇಸ್ತೀರೇ ಸ್ಫುರದುಪವನಾಲೀಕಲನಯಾ
ಮುಹುವೃಂದಾರಣ್ಯಸ್ಮರಣಜನಿತಪ್ರೇಮವಿವಶಃ .
ಕ್ಷಚಿತ್ ಕೃಷ್ಣಾವೃತ್ತಿಪ್ರಚಲರಸನೋಭಕ್ತಿರಸಿಕಃ

ಸ ಚೈತನ್ಯಃ ಕಿಂ ಮೇ ಪುನರಪಿ ದೃಶೋರ್ಯಾಸ್ಯತಿ ಪದಂ .. 6..

ರಥಾರೂಢಸ್ಯಾರಾದಧಿಪದವಿ ನೀಲಾಚಲಪತೇ-

ರದಭ್ರಪ್ರೇಮೋರ್ಮಿಸ್ಫುರಿತನಟನೋಲ್ಲಾಸವಿವಶಃ .

ಸಹರ್ಷಂ ಗಾಯದ್ಭಿಃ ಪರಿವೃತತನುರ್ವೈಷ್ಟವಜನೈಃ

ಸ ಚೈತನ್ಯಃ ಕಿಂ ಮೇ ಪುನರಪಿ ದೃಶೋರ್ಯಾಸ್ಯತಿ ಪದಂ .. 7..

ಭುವಂ ಸಿಂಚನ್ನಶ್ರುಶ್ರುತಿಭಿರಭಿತಃ ಸಾಂದ್ರಪುಲಕೈಃ

ಪರೀತಾಂಗೋ ನೀಪಸ್ತಬಕನವಕಿಂಜಲ್ಕಜಯಿಭಿಃ .

ಘನಸ್ವೇದಸ್ತೋಮಸ್ತಿಮಿತತನುರುತ್ಕೀರ್ತನಸುಖೀ

ಸ ಚೈತನ್ಯಃ ಕಿಂ ಮೇ ಪುನರಪಿ ದೃಶೋರ್ಯಾಸ್ಯತಿ ಪದಂ .. 8..

ಅಧೀತೇ ಗೌರಾಂಗಸ್ಮರಣಪದವೀಮಂಗಲತರಂ

ಕೃತೀ ಯೋ ವಿಶ್ರಂಭಸ್ಫುರದಮಲಧೀರಷ್ಟಕಮಿದಂ .

ಪರಾನಂದೇ ಸದ್ಯಸ್ತದಮಲಪದಾಂಭೋಜಯುಗಲೇ

ಪರಿಸ್ಪಾರಾ ತಸ್ಯ ಸ್ಫುರತು ನಿತರಾಂ ಪ್ರೇಮಲಹರೀ .. 9..

ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಚೈತನ್ಯಾಷ್ಟಕಂ ಪ್ರಥಮಂ ಸಂಪೂರ್ಣಂ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Chaitanyashtakam 2 .. ಚೈತನ್ಯಾಷ್ಟಕಂ 2 ..



ಅಥ ಶ್ರೀಚೈತನ್ಯದೇವಸ್ಯ ದ್ವಿತೀಯಾಷ್ಟಕಂ
ಕಲೌ ಯಂ ವಿದ್ವಾಂಸಃ ಸ್ಫುಟಮಭಿಯಜಂತೇ ದ್ಯುತಿಭರಾದ್
ಅಕೃಷ್ಣಾಂಗಂ ಕೃಷ್ಣಂ ಮಖವಿಧಿಭಿರುತ್ಕೀರ್ತನಮಯೈಃ .
ಉಪಾಸ್ಯಂ ಚ ಪ್ರಾಹುರ್ಯಮಖಿಲಚತುರ್ಥಾಶ್ರಮಜುಷಾಂ
ಸ ದೇವಶ್ಚೈತನ್ಯಾಕೃತಿರತಿತರಾಂ ನಃ ಕೃಪಯತು .. 1..
ಚರಿತ್ರಂ ತನ್ವಾನಃ ಪ್ರಿಯಮಘವದಾಹ್ಲಾದನಪದಂ
ಜಯೋದ್ಭೋಷೈಃ ಸಮ್ಯಗ್ವಿರಚಿತಶಚೇಶೋಕಹರಣಃ .
ಉದಂಚನ್ಮಾತೃಂಡದ್ಯುತಿಹರದುಕೂಲಾಂಚಿತಕಟಃ
ಸ ದೇವಶ್ಚೈತನ್ಯಾಕೃತಿರತಿತರಾಂ ನಃ ಕೃಪಯತು .. 2..
ಅಪಾರಂ ಕಸ್ಯಾಪಿ ಪ್ರಣಯಿಜನವೃಂದಸ್ಯ ಕುತುಕೀ
ರಸಸ್ತೋಮಂ ಹೃತ್ವಾ ಮಧುರಮುಪಭೋಕ್ತುಂ ಕಮಪಿ ಯಃ .
ರುಚಿಂ ಸ್ವಾಮಾವವ್ರೇ ದ್ಯುತಿಮಿಹ ತದೀಯಾಂ ಪ್ರಕಟಯನ್
ಸ ದೇವಶ್ಚೈತನ್ಯಾಕೃತಿರತಿತರಾಂ ನಃ ಕೃಪಯತು .. 3..
ಅನಾರಾಧ್ಯಃ ಪ್ರೀತ್ಯಾ ಚಿರಮಸುರಭಾವಪ್ರಣಯಿನಾಂ
ಪ್ರಪನ್ನಾನಾಂ ದೈವೀಂ ಪ್ರಕೃತಿಮಧಿದೈವಂ ತ್ರಿಜಗತಿ .
ಅಜಸ್ರಂ ಯಃ ಶ್ರೀಮಾನ್ ಜಯತಿ ಸಹಜಾನಂದಮಧುರಃ
ಸ ದೇವಶ್ಚೈತನ್ಯಾಕೃತಿರತಿತರಾಂ ನಃ ಕೃಪಯತು .. 4..
ಗತಿಯಃ ಪೌಂಡ್ರಾಣಾಂ ಪ್ರಕಟಿತನವದ್ವೀಪಮಹಿಮಾ
ಭವೇನಾಲಂಕುರ್ವನ್ ಭುವನಮಹಿತಂ ಶ್ರೋತ್ರಿಯಕುಲಂ .
ಪುನಾತ್ಯಂಗೀಕಾರಾದ್ ಭುವಿ ಪರಮಹಂಸಾಶ್ರಮಪದಂ
ಸ ದೇವಶ್ಚೈತನ್ಯಾಕೃತಿರತಿತರಾಂ ನಃ ಕೃಪಯತು .. 5..
ಮುಖೇನಾಗ್ರೇ ಪೀತ್ವಾ ಮಧುರಮಿಹ ನಾಮಾಮೃತರಸಂ
ದೃಶೋರ್ಧ್ವಾರಾ ಯಸ್ತಂ ವಮತಿ ಘನಬಾಷ್ಪಾಂಬುಮಿಷತಃ .
ಭುವಿ ಪ್ರೇವ್ಣಸ್ತತ್ತ್ವಂ ಪ್ರಕಟಯಿತುಮುಲ್ಲಾಸಿತತನುಃ
ಸ ದೇವಶ್ಚೈತನ್ಯಾಕೃತಿರತಿತರಾಂ ನಃ ಕೃಪಯತು .. 6..

ತನೂಮಾವಿಷ್ಣುವರ್ಷವಪುರಟಭಾಸಂ ಕಟಿಲಸತ್
 ಕರಂಕಾಲಂಕಾರಸ್ತರುಣಗಜರಾಜಾಂಚಿತಗತಿಃ .
 ಪ್ರಿಯೇಭ್ಯೋ ಯಃ ಶಿಕ್ಷಾಂ ದಿಶತಿ ನಿಜನಿರ್ಮಾಲ್ಯರುಚಿಭಿಃ
 ಸ ದೇವಶ್ಚೈತನ್ಯಾಕೃತಿರತಿತರಾಂ ನಃ ಕೃಪಯತು .. 7..
 ಸ್ಮಿತಾಲೋಕಃ ಶೋಕಂ ಹರತಿ ಜಗತಾಂ ಯಸ್ಯ ಪರಿತೋ
 ಗಿರಾಂ ತು ಪ್ರಾರಂಭಃ ಕುಶಲೀಪಟಲೀಂ ಪಲ್ಲವಯತಿ .
 ಪದಾಲಂಬಃ ಕಂ ವಾ ಪ್ರಣಯತಿ ನಹಿ ಪ್ರೇಮನಿವಹಂ
 ಸ ದೇವಶ್ಚೈತನ್ಯಾಕೃತಿರತಿತರಾಂ ನಃ ಕೃಪಯತು .. 8..
 ಶಚೀಸೂನೋಃ ಕೀರಿತ್ಸವಕನವಸೌರಭ್ಯನಿವಿಡಂ
 ಪುಮಾನ್ ಯಃ ಪ್ರೀತಾತ್ಮಾ ಪಠತಿ ಕಿಲ ಪದ್ಯಾಷ್ಟಕಮಿದಂ .
 ಸ ಲಕ್ಷ್ಮೀವಾನ್ ಏತಂ ನಿಜಪದಸರೋಜೇ ಪ್ರಣಯಿತಾಂ
 ದದಾನಃ ಕಲ್ಯಾಣೇಮನುಪದಮಬಾಧಂ ಸುಖಯತು .. 9..
 ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಚೈತನ್ಯಾಷ್ಟಕಂ ದ್ವಿತೀಯಂ
 ಸಂಪೂರ್ಣಂ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Chaitanyashtakam 3 .. ಚೈತನ್ಯಾಷ್ಟಕಂ 3 ..



ಅಥ ಶ್ರೀಚೈತನ್ಯದೇವಸ್ಯ ತೃತೀಯಾಷ್ಟಕಂ
ಉಪಾಸಿತಪದಾಂಬುಜಸ್ವ ಮನುರಕ್ತರುದ್ರಾದಿಭಿಃ
ಪ್ರಪದ್ಯ ಪುರುಷೋತ್ತಮಂ ಪದಮದಭ್ರಮುದ್ಭಾಜಿತಃ .
ಸಮಸ್ತನತಮಂಡಲೀಸ್ಪರದಭೀಷ್ಟಕಲ್ಪದ್ರುಮಃ
ಶಚೀಸುತ ಮಯಿ ಪ್ರಭೋ ಕುರು ಮುಕುಂದ ಮಂದೇ ಕೃಪಾಂ .. 1..
ನ ವರ್ಣಯಿತುಮೀಶತೇ ಗುರುತರಾವತಾರಾಯಿತಾ
ಭವಂತಮುರುಬುದ್ಧಯೋ ನ ಖಲು ಸಾರ್ವಭೌಮಾದಯಃ .
ಪರೋ ಭವತು ತತ್ರ ಕಃ ಪಟುರತೋ ನಮಸ್ತೇ ಪರಂ
ಶಚೀಸುತ ಮಯಿ ಪ್ರಭೋ ಕುರು ಮುಕುಂದ ಮಂದೇ ಕೃಪಾಂ .. 2..
ನ ಯತ್ ಕಥಮಪಿ ಶ್ರುತಾವುಪನಿಷದ್ಧಿರಪ್ಯಾಹಿತಂ
ಸ್ವಯಂ ಚ ವಿವೃತಂ ನ ಯದ್ ಗುರುತರಾವತಾರಾಂತರೇ .
ಕ್ಷಿಪನ್ಮಸಿ ರಸಾಂಬುಧೇ ತದಿಹ ಭಾಕ್ತರತ್ನಂ ಕ್ಷಿತೌ
ಶಚೀಸುತ ಮಯಿ ಪ್ರಭೋ ಕುರು ಮುಕುಂದ ಮಂದೇ ಕೃಪಾಂ .. 3..
ನಿಜಪ್ರಣಯವಿಸ್ಪುರನ್ನಟನರಂಗವಿಸ್ಮಾಪಿತ
ತ್ರಿನೇತ್ರನತಮಂಡಲಪ್ರಕಟಿತಾನುರಾಗಾಮೃತ .
ಅಹಂಕೃತಿಕಲಂಕಿತೋದ್ಧತಜನಾದಿದುರ್ಬೋಧ ಹೇ
ಶಚೀಸುತ ಮಯಿ ಪ್ರಭೋ ಕುರು ಮುಕುಂದ ಮಂದೇ ಕೃಪಾಂ .. 4..
ಭವಂತಿ ಭುವಿ ಯೇ ನರಾಃ ಕಲಿತದುಷ್ಕಲೋತ್ಪತ್ತಯ-
ಸ್ವ ಮುದ್ಧರಸಿ ತಾನ್ ಅಪಿ ಪ್ರಚುರಚಾರುಕಾರುಣ್ಯತಃ .
ಇತಿ ಪ್ರಮುದಿತಾಂತರಃ ಶರಣಮಾಶ್ರಿತಸ್ತ್ವಾಮಹಂ
ಶಚೀಸುತ ಮಯಿ ಪ್ರಭೋ ಕುರು ಮುಕುಂದ ಮಂದೇ ಕೃಪಾಂ .. 5..
ಮುಖಾಂಬುಜಪರಿಸ್ಪಲನ್ಮ ದುಲವಾಜ್ಯಧೂಲೀರಸ
ಪ್ರಸಂಗಜನಿತಾಖಿಲಪ್ರಣತಭೃಂಗರಂಗೋತ್ಕರ .
ಸಮಸ್ತಜನಮಂಗಲಪ್ರಭವನಾಮರತ್ನಾಂಬುಧೇ
ಶಚೀಸುತ ಮಯಿ ಪ್ರಭೋ ಕುರು ಮುಕುಂದ ಮಂದೇ ಕೃಪಾಂ .. 6..

ಮೃಗಾಂಕಮಧುರಾನನ ಸ್ಪುರದನಿದ್ರಪದ್ಮೇಕ್ಷಣ
 ಸ್ಮಿತಸ್ತವಕಸುಂದರಾಧರ ವಿಶಂಕಟೋರಸ್ತಟೇ .
 ಭುಜೋದ್ಧತಭುಜಂಗಮಪ್ರಭ ಮನೋಜಕೋಟಿದ್ಯುತೇ
 ಶಚೀಸುತ ಮಯಿ ಪ್ರಭೋ ಕುರು ಮುಕುಂದ ಮಂದೇ ಕೃಪಾಂ ..7..
 ಅಹಂ ಕನಕಕೇತಕೀಕುಸುಮಗೌರ ದುಷ್ಟಃ ಕ್ಷಿತೌ
 ನ ದೋಷಲವದರ್ಶಿತಾ ವಿವಿಧದೋಷಪೂರ್ಣೇಽಪಿ ತೇ .
 ಅತಃ ಪ್ರವಣಯಾ ಧಿಯಾ ಕೃಪಣವತ್ಸಲ ತ್ವಾಂ ಭಜೇ
 ಶಚೀಸುತ ಮಯಿ ಪ್ರಭೋ ಕುರು ಮುಕುಂದ ಮಂದೇ ಕೃಪಾಂ ..8..
 ಇದಂ ಧರಣಿಮಂಡಲೋತ್ಸವ ಭವತ್ಪದಾಂಕೇಷು ಯೇ
 ನಿವಿಷ್ಟಮನಸೋ ನರಾಃ ಪರಿಪಠಂತಿ ಪದ್ಯಾಷ್ಟಕಂ .
 ಶಚೀಹೃದಯನಂದನ ಪ್ರಕಟಕೀರ್ತಿಚಂದ್ರ ಪ್ರಭೋ
 ನಿಜಪ್ರಣಯನಿರ್ಭರಂ ವಿತರ ದೇವ ತೇಭ್ಯಃ ಶುಭಂ ..9..
 ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಚೈತನ್ಯಾಷ್ಟಕಂ ತೃತೀಯಂ
 ಸಂಪೂರ್ಣಂ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Anandastotram .. ಆನಂದಸ್ತೋತ್ರಂ ..



ಶ್ರೀಕೃಷ್ಣಃ ಪರಮಾನಂದೋ ಗೋವಿಂದೋ ನಂದನಂದನಃ .
ತಮಾಲಶ್ಯಾಮಲರುಚಿಃ ಶಿಖಂಡಕೃತಶೇಖರಃ .. 1..
ಪೀತಕೌಶೀಯವಸನೋ ಮಧುರಸ್ಮಿತಶೋಭಿತಃ .
ಕಂದರ್ಪಕೋಟಿಲಾವಣ್ಯೋ ವೃಂದಾರಣ್ಯಮಹೋತ್ಸವಃ .. 2..
ವೈಜಯಂತೀಸ್ಪುರದ್ವಕ್ಷಾಃ ಕಕ್ಷಾತ್ತಲಗುಡೋತ್ತಮಃ .
ಕುಂಜಾಪಿತರತಿಗುಂಜಾಪುಂಜಮಂಜುಲಕಂಠಕಃ .. 3..
ಕರ್ಣಿಕಾರಾಡ್ಯಕರ್ಣಶ್ರೀಧೃತಿಸ್ವರ್ಣಾಭವರ್ಣಕಃ .
ಮುರಲೀವಾದನಪಟುವರ್ಲವೀಕುಲವಲ್ಲಭಃ .. 4..
ಗಾಂಧರ್ವಾಪ್ತಿಮಹಾಪರ್ವಾ ರಾಧಾರಾಧನಪೇಶಲಃ .
ಇತಿ ಶ್ರೀಕೃಷ್ಣಚಂದ್ರಸ್ಯ ನಾಮ ವಿಂಶತಿಸಂಜ್ಞಿತಂ .. 5..
ಆನಂದಾಖ್ಯಂ ಮಹಾಸ್ತೋತ್ರಂ ಯಃ ಪಠೇಚ್ಛ್ರೇಯಾಚ್ಛ್ರೇಯಃ .
ಸ ಪರಂ ಸೌಖ್ಯಮಾಸಾದ್ಯ ಕೃಷ್ಣಪ್ರೇಮಸಮನ್ವಿತಃ .. 6..
ಸರ್ವಲೋಕಪ್ರಿಯೋ ಭೂತ್ವಾ ಸದ್ಗುಣಾವಲಿಭೂಷಿತಃ .
ವ್ರಜರಾಜಕುಮಾರಸ್ಯ ಸನ್ನಿಹರ್ಷಮವಾಪ್ನುಯಾತ್ .. 7..
ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಶ್ರೀಮಹಾನಂದಾಖ್ಯಸ್ತೋತ್ರಂ
ಸಮಾಪ್ತಂ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Lilamritastotram .. ಲೀಲಾಮೃತಸ್ತೋತ್ರಂ ..



ಶ್ರೀಕೃಷ್ಣಸ್ಯ ಶ್ರೀಲೀಲಾಮೃತನಾಮಕದಶನಾಮಸ್ತೋತ್ರಂ
ರಾಧಿಕಾಹೃದಯೋನ್ಮಾದಿವಂಶೀಕ್ಷಾಣಮಧುಚ್ಛಟಃ .
ರಾಧಾಪರಿಮಲೋದ್ಗರಗರಿಮಾಕ್ಷಿಪ್ತಮಾನಸಃ .. 1..
ಕಮ್ರಾಧಾಮನೋಮೀನವಡಿಶೀಕೃತವಿಭ್ರಮಃ .
ಪ್ರೇಮಗರ್ಭಾಂಧಗಾಂಧರ್ವಾಕಿಲಕಿಂಚಿತರಂಜಿತಃ .. 2..
ಲಲಿತಾವಶ್ಯಧೀರಾಧಾಮಾನಾಭಾಸವಶೀಕೃತಃ .
ರಾಧಾವಕ್ರೋಕ್ತಿಪೀಯೂಷಮಾಧುರ್ಯಭರಲಂಪಟಃ .. 3..
ಮುಖೇಂದುಚಂದ್ರಿಕೋದ್ಗೀರ್ಣರಾಧಿಕಾರಾಗಸಾಗರಃ .
ವೃಷಭಾನುಸುತಾಕಂಠಹಾರಿಹಾರಹರಿನ್ಮಣಿಃ .. 4..
ಫುಲ್ಲರಾಧಾಕಮಲಿನೀಮುಖಾಂಬುಜಮಧುವೃತಃ .
ರಾಧಿಕಾಕುಚಕಸ್ತೂರೀಪತ್ರಸ್ಪುರದುರಃಸ್ಥಲಃ .. 5..
ಇತಿ ಗೋಕುಲಭೂಪಾಲೀಸೂನುಲೀಲಾಮನೋಹರಂ .
ಯಃ ಪಠೇನ್ನಾಮದಶಕಂ ಸೋಽಸ್ಯ ವಲ್ಲಭತಾಂ ವ್ರಜೇತ್ .. 6..
ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಲೀಲಾಮೃತಸ್ತೋತ್ರಂ
ಸಂಪೂರ್ಣಂ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Premendusagarastotram .. ಪ್ರೇಮೇಂದುಸಾಗರಸ್ತೋತ್ರಂ ..



ಶ್ರೀಪ್ರೇಮೇಂದುಸಾಗರಸಂಜ್ಞಕಶ್ರೀಕೃಷ್ಣಾಷ್ಟೋತ್ತರಶತನಾಮಮಾಲಿಕಾ
ಕಲಹಾಂತರಿತಾವೃತ್ತಾ ಕಾಚಿದ್ ವಲ್ಲವಸುಂದರೀ .
ವಿರಹೋತ್ತಾಪಖಿನ್ನಾಂಗೀ ಸಖೀಂ ಸೋತ್ಕಂಠಮಬ್ರವೀತ್ .. 1..
ಹಂತ ಗೌರಿ ಸ ಕಿಂ ಗಂತಾ ಪಂಥಾನಂ ಮಮ ನೇತ್ರಯೋಃ .
ಶ್ರೀಕೃಷ್ಣಃ ಕರುಣಾಸಿಂಧುಃ ಕೃಷ್ಣೋ ಗೋಕುಲವಲ್ಲಭಃ .. 2..
ಗೋವಿಂದಃ ಪರಮಾನಂದೋ ನಂದಮಂದಿರಮಂಗಲಂ .
ಯಶೋದಾಖನಿಮಾಣಿಕ್ಯಂ ಗೋಪೇಂದ್ರಾಂಭೋಧಿಚಂದ್ರಮಾಃ .. 3..
ನವಾಂಭೋಧರಸಂರಂಭವಿಡಂಬಿರುಚಿಡಂಬರಃ .
ಕ್ಷಿಪ್ತಹಾಟಕಶೌಟೀರ್ಯಪಟ್ಟಪೀತಾಂಬರಾವೃತಃ .. 4..
ಕಂದರ್ಪರೂಪಸಂದರ್ಪಹಾರಿಪಾದನಖದ್ಯುತಿಃ .
ಧ್ವಜಾಂಭೋರುಹದಂಭೋಲಿ ಯವಾಂಕುಶಲಸತ್ಪದಃ .. 5..
ಪದಪಂಜರಸಿಂಜಾನಮಂಜುಮಂಜೀರಖಂಜನಃ .
ಮನಾರಸಂಪುಟಾಕಾರಧಾರಿ ಜಾನುಯುಗೋಜ್ವಲಃ .. 6..
ಶೌಂಡಸ್ತಂಭೇರಮೋದ್ಗಂಡಶುಂಡಾರಮ್ಯೋರುಸೌಷ್ಠವಃ .
ಮಣಿಕಿಂಕಣಿಸಂಕೀರ್ಣವಿಶಂಕಟಕಟಿಸ್ಥಲಃ .. 7..
ಮಧ್ಯಮಾಧುರ್ಯವಿದ್ವಸ್ತದಿವ್ಯಸಿಂಹಮದೋದ್ಧತಿಃ .
ಗಾರುತ್ಮತಗಿರಿಗ್ರಾವಗಿರೀಶೋರಸ್ತಟಾಂತರಃ .. 8..
ಕಂಬುಕಂಠಸ್ಥಲಾಲಂಬಿಮಣಿಸಮ್ರಾಟ್ ಅಲಂಕೃತಿಃ .
ಆಖಂಡಲಮಣಿಸ್ತಂಭಸ್ಪರ್ಧಿದೋರ್ದಂಡಚಂಡಿಮಾ .. 9..
ಖಂಡಿತಾಖಂಡಕೋಟೀಂದುಸೌಂದರ್ಯಮುಖಮಂಡಲಃ .
ಲಾವಣ್ಯಲಹರೀಸಿಂಧುಃ ಸಿಂದೂರತುಲಿತಾಧರಃ .. 10..
ಫುಲ್ಲಾರವಿಂದಸೌಂದರ್ಯ ಕಂದಲೀತುಂದಿಲೇಕ್ಷಣಃ .
ಗಂಡಾಂತತಾಂಡವಕ್ರೀಡಾಹಿಂಡನ್ನಕರಕುಂಡಲಃ .. 11..
ನವೀನಯೌವನಾರಂಭಜ್ಯಂಭಿತೋಜ್ವಲವಿಗ್ರಹಃ .
ಅಪಾಂಗತುಂಗಿತಾನಂಗಕೋಟಿಕೋದಂಡವಿಕ್ರಮಃ .. 12..

ಸುಧಾನಿಯಾಸಮಾಧುರ್ಯಧುರೀಣೋದಾರಭಾಷಿತಃ .
 ಸಾಂದ್ರವೃಂದಾಟವೀಕುಂಜಕಂದರಾಗಂಧಸಿಂಧುರಃ .. 13..
 ಧನ್ಯಗೋವರ್ಧನೋತ್ಪುಂಗಶೃಂಗೋತ್ಸುಂಗನವಾಂಬುಧಃ .
 ಕಲಿಂದನಂದಿನೀಕೇಲಿಕಲ್ಯಾಣಕಲಹಂಸಕಃ .. 14..
 ನಂದೀಶ್ವರದೃತಾನಂದೋ ಭಾಂಡೀರತಟತಾಂಡವೀ .
 ಶಂಖಚೂಡಹರಃ ತ್ರೀದಾಗೇಂಡೂಕೃತಗಿರೀಶ್ವರಃ .. 15..
 ವಾರೀಂದ್ರಾಬುಧಗಂಭೀರಃ ಪಾರೀಂದ್ರಾಬುಧವಿಕ್ರಮೀ .
 ರೋಹಿಣೀನಂದನಾನಂದೀ ಶ್ರೀದಾಮೋದ್ವಾಮಸೌಹೃದಃ .. 16..
 ಸುಬಲಪ್ರೇಮದಯಿತಃ ಸುಹೃದಾಂ ಹೃದಯಂಗಮಃ .
 ನಂದವ್ರಜಜನಾನಂದಸಂದೀಪನಮಹಾವ್ರತೀ .. 17..
 ಶೃಂಗಿನೀಸಂಘಸಂಗ್ರಾಹಿವೇಣುಸಂಗೀತಮಂಡಲಃ .
 ಉತ್ಪುಂಗಪುಂಗವಾರಬ್ಧಸಂಗರಾಸಂಗಕೌತುಕೀ .. 18..
 ವಿಸ್ಪುರದ್ವನೃಶೃಂಗಾರಃ ಶೃಂಗಾರಾಭೀಷ್ಟದೈವತಂ .
 ಉದಂಚತ್ಪಿಂಛವಿಂಛೋಲೀಲಾಂಛಿತೋಜ್ಜ್ವಲವಿಗ್ರಹಃ .. 19..
 ಸಂಚರಚ್ಚಂಚರೀಕಾಲಿಪಂಚವರ್ಣಸ್ತಗಂಚಿತಃ .
 ಸುರಂಗರಂಗಣಸ್ವರ್ಣಯೂಥಿಗ್ರಥಿತಮೇಖಲಃ .. 20..
 ಧಾತುಚಿತ್ರವಿಚಿತ್ರಾಂಗಲಾವಣ್ಯಲಹರೀಭರಃ .
 ಗುಂಜಾಪುಂಜಕೃತಾಕಲ್ಪಃ ಕೇಲಿತಲ್ಪಿತಪಲ್ಲವಃ .. 21..
 ವಪುರಾಮೋದಮಾದ್ವೀಕವರ್ಧಿತಪ್ರಮದಾಮದಃ .
 ವೃಂದಾವನಾರವಿಂದಾಕ್ಷೀವೃಂದಕಂದರ್ಪದೀಪನಃ .. 22..
 ಮೀನಾಂಕಸಂಕುಲಾಭೀರೀಕುಚಕುಂಕುಮಪಂಕಿಲಃ .
 ಮುಖೇಂದುಮಾಧುರೀಧಾರಾರುದ್ಧಸಾದ್ವೀವಿಲೋಚನಃ .. 23..
 ಕುಮಾರೀಪಟಲುಂತಾಕಃ ಪೌಢನಮೋಕ್ತಿಕರ್ಮರಃ .
 ಅಮಂದಮುಗ್ಧವೈದಗ್ಧೀದಿಗ್ಧರಾಧಾಸುಧಾಂಬುಧಿ .. 24..
 ಚಾರುಚಂದ್ರಾವಲೀಬುಧ್ಧಿಕೌಮುದೀಶರದಾಗಮಃ .
 ಧೀರಲಾಲಿತ್ಯಲಕ್ಷ್ಮೀವಾನ್ ಕಂದರ್ಪಾನಂದಬಂಧುರಃ .. 25..
 ಚಂದ್ರಾವಲೀಚಕೋರೇಂದ್ರೋ ರಾಧಿಕಾಮಾಧವೀಮಧುಃ .
 ಲಲಿತಾಕೇಲಿಲಲಿತೋ ವಿಶಾಖೋಡುನಿಶಾಕರಃ .. 26..
 ಪದ್ಮಾವದನಪದ್ಮಾಲಿಃ ಶೈವ್ಯಾಸೇವ್ಯಪದಾಂಬುಜಃ .
 ಭದ್ರಾಹೃದಯನಿದ್ರಾಲುಃ ಶ್ಯಾಮಲಾಕಾಮಲಾಲಸಃ .. 27..
 ಲೋಕೋತ್ತರಚಮತ್ಕಾರಲೀಲಾಮಂಜರಿನಿಷ್ಕುಟಃ .
 ಪ್ರೇಮಸಂಪದಯಸ್ಕಾಂತಕಾಂತಕೃತಕೃಷ್ಣಾಯಸವೃತಃ .. 28..

ಮುರಲೀಚೌರಗೌರಾಂಗೀಕುಚಕಂಚುಕಲುಂಚನಃ .
 ರಾಧಾಭಿಸಾರಸರ್ವಸ್ವಃ ಸ್ವಾರನಾಗರತಾಗುರುಃ .. 29..
 ರಾಧಾನಮೋಕ್ತಿಶುಶ್ರೂಷಾವೀರುನ್ನೀರುದ್ಧವಿಗ್ರಹಃ .
 ಕದಂಬಮಂಜರೀಹಾರಿರಾಧಿಕಾರೋಧನೋದ್ಧರಃ .. 30..
 ಕುಡುಂಗಕ್ರೋಡಸಂಗೂಢರಾಧಾಸಂಗಮರಂಗವಾನ್ .
 ಕ್ರೀಡೋಡ್ಡಾಮರಧೀರಾಧಾತಾಡಂಕೋತ್ಪಲತಾಡಿಃ .. 31..
 ಅನಂಗಸಂಗರೋದ್ಗಾರಿಕ್ಷುಣ್ಣಕುಂಕುಮಕಂಕಟಃ .
 ತ್ರಿಭಂಗಿಲಂಗಿಮಾಕಾರೋ ವೇಣುಸಂಗಮಿತಾಧರಃ .. 32..
 ವೇಣುವಿಸ್ಪೃತಗಾಂಧರ್ವಸಾರಸಂದರ್ಭಸೌಷ್ಠವಃ .
 ಗೋಪೀಯೂಥಸಹಸ್ರೇಂದ್ರಃ ಸಾಂದ್ರರಾಸರಸೋನ್ಮದಃ .. 33..
 ಸ್ಮರಪಂಚಶರೀಕೋಟಿಕ್ಷೋಭಕಾರಿದೃಗಂಚಲಃ .
 ಚಂಡಾಂಶುನಂದಿನೀತೀರಮಂಡಲಾರಬ್ಧತಾಂಡವಃ .. 34..
 ವೃಷಭಾನುಸುತಾಭೃಂಗೀಕಾಮಧುಕ್ಯಮಲಾಕರಃ .
 ಗೂಢಾಕೂತಪರೀಹಾಸರಾಧಿಕಾಜನಿತಸ್ಮಿತಃ .. 35..
 ನಾರೀವೇಶನಿಗೂಢಾತ್ಮಾ ವ್ಯೂಢಚಿತ್ತಚಮತ್ಕೃತಿಃ .
 ಕರ್ಪೂರಾಲಂಬಿತಾಂಬೂಲಕರಂಬಿತಮುಖಾಂಬುಜಃ .. 36..
 ಮಾನಿಚಂದ್ರಾವಲೀದೂತೀಕ್ಲಪ್ತಸಂಧಾನಕೌಶಲಃ .
 ಛಿದ್ಮಘಟ್ಟತಟೀರುದ್ಧರಾಧಾಭ್ರೂಕುಟಿಘಟ್ಟಿತಃ .. 37..
 ದಕ್ಷರಾಧಾಸಖೀಹಾಸವ್ಯಾಜೋಪಾಲಂಭಲಜ್ಜಿತಃ .
 ಮೂರ್ತಿಮದ್ವಲ್ಲವೀಪ್ರೇಮಾ ಕ್ಷೇಮಾನಂದರಸಾಕೃತಿಃ .. 38..
 ಅಭಿನಾರೋಲ್ಲಸದ್ಭದ್ರಾಕಿಂಕಿಣೀನಿನದೋನ್ಮುಖಃ .
 ವಾಸಸಜ್ಜೀಭವತ್ವದ್ಮಾಪ್ರೇಕ್ಷ್ಯಮಾಣಾಗ್ರಪದ್ಧತಿಃ .. 39..
 ಉತ್ಕಂಠಿತಾರ್ತಲಲಿತಾವಿತರ್ಕಪದವೀಂ ಗತಃ .
 ವಿಪ್ರಲಬ್ಧವಿಶಾಖೋರುವಿಲಾಪಭರವರ್ಧನಃ .. 40..
 ಕಲಹಾಂತರಿತಾಶ್ಯಾಮಾಮೃಗ್ಯಮಾಣಮುಖೇಕ್ಷಣಃ .
 ಖಂಡಿತೋಚ್ಚಂಡಧೀಶೈವ್ಯಾರೋಷೋಕ್ತಿರಸಿಕಾಂತರಃ .. 41..
 ವಿಶ್ಲೇಷವಿಕ್ಲವಚ್ಚಂದ್ರಾವಲೀಸಂದೇಶನಂದಿತಃ .
 ಸ್ವಾಧೀನಭರ್ತೃಕೋತ್ಪಲ್ಲರಾಧಾಮಂಡನಪಂಡಿತಃ .. 42..
 ಚುಂಬವೇಣುಗ್ಲಹದ್ಯುತಿಜಯಿರಾಧಾದೃತಾಂಚಲಃ .
 ರಾಧಾಪ್ರೇಮರಸಾವರ್ತವಿಭ್ರಮಭ್ರಮಿತಾಂತರಃ .. 43..
 ಇತ್ಯೇಷೋನ್ಮತ್ತಧೀಃ ಪ್ರೇಮ್ನಾ ಶಂಸಂತೀ ಕಂಸಮರ್ದನಂ .
 ಸ್ಫುರಂತಂ ಪುರತಃ ಪ್ರೇಕ್ಷ್ಯ ಪ್ರೌಢಾನಂದೋತ್ಸವಂ ಯಯೌ .. 44..

ಪ್ರೇಮೇಂದುಸಾಗರಾಖ್ಯೇಽಸ್ಮಿನ್ನಾಮ್ನಾಮಷ್ಟೋತ್ತರೇ ಶತೇ .

ವಿಗಾಹಯಂತು ವಿಬುಧಾಃ ಪ್ರೀತ್ಯಾ ರಸನಮಂದರಂ .. 45..

ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಪ್ರೇಮೇಂದುಸಾಗರಸ್ತೋತ್ರಂ
ಸಂಪೂರ್ಣಂ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Keshavashtakam .. ಕೇಶವಾಷ್ಟಕಂ ..



ನವಪ್ರಿಯಕಮಂಜರೀರಚಿತಕರ್ಣಪೂರಶ್ರಿಯಂ
ವಿನಿದ್ರತರಮಾಲತೀಕಲಿತಶೇಖರೇಣೋಜ್ಜ್ವಲಂ .
ದರೋಚ್ಚ್ವಸಿತಯೂಧಿಕಾಗ್ರಧಿತವಲ್ಲವೈಕಕ್ಷಕೃತ್
ವ್ರಜೇ ವಿಜಯಿನಂ ಭಜೇ ವಿಪಿನದೇಶತಃ ಕೇಶವಂ .. 1..
ಪಿಶಂಗಿ ಮಣಿಕಸ್ತನಿ ಪ್ರಣತಶೃಂಗಿ ಪಿಂಗೇಕ್ಷಣೇ
ಮೃದಂಗಮುಖಿ ಧೂಮಲೇ ಶವಲಿ ಹಂಸಿ ವಂಶೀಪ್ರಿಯೇ .
ಇತಿ ಸ್ವಸುರಭಿಕುಲಂ ತರಲಮಾಕ್ಷಯಂತಂ ಮುದಾ
ವ್ರಜೇ ವಿಜಯಿನಂ ಭಜೇ ವಿಪಿನದೇಶತಃ ಕೇಶವಂ .. 2..
ಘನಪ್ರಣಯಮೇದುರಾನ್ ಮಧುರನರ್ಮಗೋಷ್ಠೀಕಲಾ
ವಿಲಾಸನಿಲಯಾನ್ ಮಿಲದ್ವಿವಿಧವೇಶವಿದ್ಯೋತಿನಃ .
ಸಖೀನ್ ಅಖಿಲಸಾರಯಾ ಪಥಿಷು ಹಾಸಯಂತಂ ಗಿರಾ
ವ್ರಜೇ ವಿಜಯಿನಂ ಭಜೇ ವಿಪಿನದೇಶತಃ ಕೇಶವಂ .. 3..
ಶ್ರಮಾಂಬುಕಣಿಕಾವಲೀದರವಿಲೀಢಗಂಡಾಂತರಂ
ಸಮೂಢಾಗಿರಿಧಾತುಭಿರ್ಲಿಖಿತಚಾರುಪತ್ರಾಂಕುರಂ .
ಉದಂಚದಲಿಮಂಡಲೀದ್ಯುತಿವಿಡಂಬಿವಕ್ರಾಲಕಂ
ವ್ರಜೇ ವಿಜಯಿನಂ ಭಜೇ ವಿಪಿನದೇಶತಃ ಕೇಶವಂ .. 4..
ನಿಬದ್ಧನವತರ್ಣಕಾವಲಿವಿಲೋಕನೋತ್ಕಂಠಯಾ
ನಟತ್ಪುರಪುಟಾಂಚಲೈರಲಘುಭಿರ್ಭುವಂ ಭಿಂದತೀಂ .
ಕಲೀನ ಧವಲಾಘಟಾಂ ಲಘು ನಿವರ್ತಯಂತಂ ಪುರೋ
ವ್ರಜೇ ವಿಜಯಿನಂ ಭಜೇ ವಿಪಿನದೇಶತಃ ಕೇಶವಂ .. 5..
ಪದ್ಮಾಂಕತತಿಭಿರ್ವರಾಂ ವಿರಚಯಂತಮಧ್ವಶ್ರಿಯಂ
ಚಲತ್ತರಲನೈಚಿಕೀನಿಚಯಧೂಲಿಧೂಮ್ರಸ್ರಜಂ .
ಮರುಲ್ಲಹರಿಚಂಚಲೀಕೃತದುಕೂಲಚೂಡಾಂಚಲಂ
ವ್ರಜೇ ವಿಜಯಿನಂ ಭಜೇ ವಿಪಿನದೇಶತಃ ಕೇಶವಂ .. 6..
ವಿಲಾಸಮುರಲೀಕಲಧ್ವನಿಭಿರುಲ್ಲಸನ್ನಾನಸಾಃ

ಕ್ಷಣಾದಖಿಲವಲ್ಲವೀಃ ಪುಲಕಯಂತಮಂತರ್ಗೃಹೇ .

ಮುಹುವಿದಧತಂ ಹೃದಿ ಪ್ರಮುದಿತಾಂ ಚ ಗೋಷ್ಠೇಶ್ವರೀಂ

ವ್ರಜೇ ವಿಜಯಿನಂ ಭಜೇ ವಿಪಿನದೇಶತಃ ಕೇಶವಂ .. 7..

ಉಪೇತ್ಯ ಪಥಿ ಸುಂದರೀತತಿಭಿರಾಭಿರಭ್ಯರ್ಚಿತಂ

ಸ್ಮಿತಾಂಕುರಕರಂಬಿತೈರ್ನಟದಪಾಂಗಭಂಗೀಶತ್ಯೈಃ .

ಸ್ತನಸ್ತವಕಸಂಚರನ್ನಯನಚಂಚರೀಕಾಂಚಲಂ

ವ್ರಜೇ ವಿಜಯಿನಂ ಭಜೇ ವಿಪಿನದೇಶತಃ ಕೇಶವಂ .. 8..

ಇದಂ ನಿಖಿಲವಲ್ಲವೀಕುಲಮಹೋತ್ಸವೋಲ್ಲಾಸನಂ

ಕ್ರಮೇಣ ಕಿಲ ಯಃ ಪುಮಾನ್ ಪಠತಿ ಸುಷ್ಮ ಪದ್ಯಾಷ್ಟಕಂ .

ತಮುಜ್ಜ್ವಲಧಿಯಂ ಸದಾ ನಿಜಪದಾರವಿಂದದ್ವಯೇ

ರತಿಂ ದದದಚಂಚಲಾಂ ಸುಖಯತಾದ್ ವಿಶಾಖಾಸಖಃ .. 9..

ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ

ಸಂಪೂರ್ಣಂ .

ಶ್ರೀಕೇಶವಾಷ್ಟಕಂ

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Shri Kunjaviharyashtakam 1 .. ಶ್ರೀಕುಂಜವಿಹಾರ್ಯಷ್ಟಕಂ 1 ..



ಪ್ರಥಮಂ ಶ್ರೀಕುಂಜವಿಹಾರ್ಯಷ್ಟಕಂ
ನಮಃ ಕುಂಜವಿಹಾರಿಣೇ .
ಇಂದ್ರನೀಲಮಣಿಮಂಜುಲವರ್ಣಃ
ಫುಲ್ಲನೀಪಕುಸುಮಾಂಚಿತಕರ್ಣಃ .
ಕೃಷ್ಣಲಾಭಿರಕೃಶೋರಸಿ ಹಾರೀ
ಸುಂದರೋ ಜಯತಿ ಕುಂಜವಿಹಾರೀ .. 1..
ರಾಧಿಕಾ ವದನಚಂದ್ರಚಕೋರಃ
ಸರ್ವವಲ್ಲವವಧೂದೃತಿಚೋರಃ .
ಚರ್ಚರೀಚತುರತಾಂಚಿತಚಾರೀ
ಚಾರುತೋ ಜಯತಿ ಕುಂಜವಿಹಾರೀ .. 2..
ಸರ್ವತಃ ಪ್ರಥಿತಕೌಲಿಕಪರ್ವ
ಧ್ವಂಸನೇನ ಹೃತವಾಸವರ್ಗವಃ .
ಗೋಷ್ಠರಕ್ಷಣಕೃತೇ ಗಿರಿಧಾರೀ
ಲೀಲಯಾ ಜಯತಿ ಕುಂಜವಿಹಾರೀ .. 3..
ರಾಗಮಂಡಲವಿಭೂಷಿತವಂಶೀ
ವಿಭ್ರಮೇಣ ಮದನೋತ್ಸವಶಂಸೀ .
ಸ್ತೂಯಮಾನಚರಿತಃ ಶುಕಶಾರೀ
ಶ್ರೇಣಿಭಿರ್ಜಯತಿ ಕುಂಜವಿಹಾರೀ .. 4..
ಶಾತಕುಂಭರುಚಿಹಾರಿದುಕೂಲಃ
ಕೋಕಚಂದ್ರಕವಿರಾಜಿತಚೂಲಃ .
ನವ್ಯಯೌವನಲಸದ್ವಜನಾರೀ
ರಂಜನೋ ಜಯತಿ ಕುಂಜವಿಹಾರೀ .. 5..
ಸ್ಥಾನಕೀಕೃತಸುಗಂಧಿಪಟೀರಃ
ಸ್ವರ್ಣಕಾಂಚಿಪರಿಶೋಭಿಕಟೀರಃ .
ರಾಧಿಕೋನ್ನತಪಯೋಧರವಾರೀ

ಕುಂಜರೋ ಜಯತಿ ಕುಂಜವಿಹಾರೀ .. 6..

ಗೌರಧಾತುತಿಲಕೋಜ್ವಲಭಾಲಃ

ಕೇಲಿಚಂಚಲಿತಚಂಪಕಮಾಲಃ .

ಅದ್ರಿಕಂದರಗೃಹೇಷ್ಟಭಿಸಾರೀ

ಸುಭುವಾಂ ಜಯತಿ ಕುಂಜವಿಹಾರೀ .. 7..

ವಿಬ್ರಮೋಚ್ಚಲದೃಗಂಚಲನೃತ್ಯ

ಕ್ಷಿಪ್ತಗೋಪಲನಾಖಿಲಕೃತ್ಯಃ .

ಪ್ರೇಮಮತ್ತವೃಷಭಾನುಕುಮಾರೀ

ನಾಗರೋ ಜಯತಿ ಕುಂಜವಿಹಾರೀ .. 8..

ಅಷ್ಟಕಂ ಮಧುರಕುಂಜವಿಹಾರೀ

ಕ್ರೀಡಯಾ ಪಠತಿ ಯಃ ಕಿಲ ಹಾರಿ .

ಸ ಪ್ರಯಾತಿ ವಿಲಸತ್ಪರಭಾಗಂ

ತಸ್ಯ ಪಾದಕಮಲಾರ್ಚನರಾಗಂ .. 9..

ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಶ್ರೀಕುಂಜವಿಹಾರಿಣಃ

ಪ್ರಥಮಾಷ್ಟಕಂ ಸಮಾಪ್ತಂ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Shri Kunjaviharyashtakam 2 .. ಶ್ರೀಕುಂಜವಿಹಾರ್ಯಷ್ಟಕಂ 2 ..



ದ್ವಿತೀಯಂ ಶ್ರೀಕುಂಜವಿಹಾರ್ಯಷ್ಟಕಂ
ನಮಃ ಕುಂಜವಿಹಾರಿಣೇ .
ಅವಿರತರತಿಬಂಧುಸ್ತೇರತಾಬಂಧುರಶ್ರೀಃ
ಕವಲಿತ ಇವ ರಾಧಾಪಾಂಗಭಂಗೀತರಂಗೈಃ .
ಮುದಿತವದನಚಂದ್ರಶ್ಚಂದ್ರಕಾಪೀಡಧಾರೀ
ಮುದಿರಮಧುರಕಾಂತಿಭಾರ್ತಿ ಕುಂಜೇ ವಿಹಾರೀ .. 1..
ತತಶುಷಿರಘನಾನಾಂ ರಾಗಮಾನದ್ಧಭಾಜಾಂ
ಜನಯತಿ ತರುಣೀನಾಂ ಮಂಡಲೇ ಮಂಡಿತಾನಾಂ .
ತಟಭುವಿ ನಟರಾಜಕ್ರೀಡಯಾ ಭಾನುಪುತ್ರಾ
ವಿದದಧತುಲಚಾರೀಭಾರ್ತಿ ಕುಂಜೇ ವಿಹಾರೀ .. 2..
ಶಿಖಿನಿ ಕಲಿತಷಡ್ಜೇ ಕೋಕಿಲೇ ಪಂಚಮಾಡ್ಯೇ
ಸ್ವಯಮಪಿ ನವವಂಶ್ಯೋದ್ಧಾಮಯನ್ ಗ್ರಾಮಮುಖ್ಯಂ .
ಧೃತಮೃಗಮದಗಂಧಃ ಸುಷ್ಕು ಗಾಂಧಾರಸಂಜ್ಞಂ
ತ್ರಿಭುವನಧೃತಿಹಾರೀ ಭಾರ್ತಿ ಕುಂಜೇ ವಿಹಾರೀ .. 3..
ಅನುಪಮಕರಶಾಖೋಪಾತ್ತರಾಧಾಂಗುಲೀಕೋ
ಲಘು ಲಘು ಕುಸುಮಾನಾಂ ಪರ್ಯಟನ್ ಬಾಟಿಕಾಯಾಂ .
ಸರಭಸಮನುಗೀತಶ್ಚಿತ್ರಕಂಠೀಭಿರುಚ್ಚೈ-
ವ್ರಜನವಯುವತೀಭಿಭಾರ್ತಿ ಕುಂಜೇ ವಿಹಾರೀ .. 4..
ಅಹಿರಿಪುಕೃತಲಾಸ್ಯೇ ಕೀಚಕಾರಬ್ಧವಾದ್ಯೇ
ವ್ರಜಗಿರಿತಟರಂಗೇ ಭೃಂಗಸಂಗೀತಭಾಜಿ .
ವಿರಚಿತಪರಿಚರ್ಯಾಶ್ಚಿತ್ರತೌರ್ಯತ್ರಿಕೇಣ
ಸ್ತಿಮಿತಕರಣವೃತ್ತಿಭಾರ್ತಿ ಕುಂಜೇ ವಿಹಾರೀ .. 5..
ದಿಶಿ ದಿಶಿ ಶುಕಶಾರೀಮಂಡಲೈರ್ಗೂಢಲೀಲಾಃ
ಪ್ರಕಟಮನುಪಠದ್ಧಿರ್ನಿರ್ಮಿತಾಶ್ಚರ್ಯಪೂರಃ .
ತದತಿರಹಸಿ ವೃತ್ತಂ ಪ್ರೇಯಸೀಕರ್ಣಮೂಲೇ

ಸ್ಮಿತಮುಖಮಭಿಜಲ್ಪನ್ ಭಾತಿ ಕುಂಜೇ ವಿಹಾರೀ .. 6..

ತವ ಚಿಕುರಕದಂಬಂ ಸ್ತಂಭತೇ ಪ್ರೇಕ್ಷ್ಯ ಕೇಕೀ

ನಯನಕಮಲಲಕ್ಷ್ಮೀವೃಂದತೇ ಕೃಷ್ಣಸಾರಃ .

ಅಲಿರಲಮಲಕಾಂತಂ ನೌತಿ ಪಶ್ಯೇತಿ ರಾಧಾಂ

ಸುಮಧುರಮನುಶಂಸನ್ ಭಾತಿ ಕುಂಜೇ ವಿಹಾರೀ .. 7..

ಮದನತರಲಬಾಲಾಚಕ್ರವಾಲೇನ ವಿಷ್ವ-

ಗ್ವಿವಿಧವರಕಲಾನಾಂ ಶಿಕ್ಷಯಾ ಸೇವ್ಯಮಾನಃ .

ಸೈಲಿತಚಿಕುರವೇಶೇ ಸ್ಯಂಧದೇಶೇ ಪ್ರಿಯಾಯಾಃ

ಪ್ರಥಿತಪೃಥುಲಬಾಹುಭಾರ್ತೀ ಕುಂಜೇ ವಿಹಾರೀ .. 8..

ಇದಮನುಪಮಲೀಲಾಹಾರಿ ಕುಂಜವಿಹಾರೀ

ಸ್ಮರಣಪದಮಧೀತೇ ತುಷ್ಟಧೀರಷ್ಟಕಂ ಯಃ .

ನಿಜಗಣವೃತಯಾ ಶ್ರೀರಾಧಯಾ ರಾಧಿತಸ್ತಂ

ನಯತಿ ನಿಜಪದಾಬ್ಜಂ ಕುಂಜಸದ್ಮಾಧಿರಾಜಃ .. 9..

ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಶ್ರೀಕುಂಜವಿಹಾರ್ಯಷ್ಟಕಂ
ದ್ವಿತೀಯಂ ಸಂಪೂರ್ಣಂ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Shri Mukundashtakam .. ಶ್ರೀಮುಕುಂದಾಷ್ಟಕಂ ..



ಶ್ರೀಮುಕುಂದಾಯ ನಮಃ .

ಬಲಭಿದುಪಲಕಾಂತಿದ್ರೋಹಿಣಿ ಶ್ರೀಮದಂಗೇ
ಘಸೃಣರಸವಿಲಾಸೈಃ ಸುಷ್ಕು ಗಾಂಧರ್ವಿಕಾಯಾಃ .
ಸ್ವಮದನನ್ಯಪಶೋಭಾಂ ವರ್ಧಯನ್ ದೇಹರಾಜ್ಯೇ
ಪ್ರಣಯತು ಮಮ ನೇತ್ರಾಭೀಷ್ಟಸಿದ್ಧಿಂ ಮುಕುಂದಃ .. 1..
ಉದಿತವಿಧುಪರಾರ್ಥಜ್ಯೋತಿರುಲ್ಲಂಘಿವಕ್ತ್ರೋ
ನವತರುಣಿಮರಜ್ಯದ್ಬಾಲ್ಯಶೇಷಾತಿರಮ್ಯಃ .
ಪರಿಷದಿ ಲಲಿತಾಲೀಂ ದೋಲಯನ್ ಕುಂಡಲಾಭ್ಯಾಂ
ಪ್ರಣಯತು ಮಮ ನೇತ್ರಾಭೀಷ್ಟಸಿದ್ಧಿಂ ಮುಕುಂದಃ .. 2..
ಕನಕನಿವಹಶೋಭಾನಂದಿ ಪೀತಂ ನಿತಂಬೇ
ತದುಪರಿ ನವರಕ್ತಂ ವಸ್ತ್ರಮಿತ್ಥಂ ದಧಾನಃ .
ಪ್ರಿಯಮಿವ ಕಿಲ ವರ್ಣಂ ರಾಗಯುಕ್ತಂ ಪ್ರಿಯಾಯಾಃ
ಪ್ರಣಯತು ಮಮ ನೇತ್ರಾಭೀಷ್ಟಪೂರ್ತಿಂ ಮುಕುಂದಃ .. 3..
ಸುರಭಿಕುಸುಮವೃಂದೈರ್ವಾಸಿತಾಂಭಃಸಮೃದ್ಧೇ
ಪ್ರಿಯಸರಸಿ ನಿದಾಘೇ ಸಾಯಮಾಲೀಪರೀತಾಂ .
ಮದನಜನಕಸೇಕೈಃ ಖೀಲಯನ್ನ್ದ ಏವ ರಾಧಾಂ
ಪ್ರಣಯತು ಮಮ ನೇತ್ರಾಭೀಷ್ಟಸಿದ್ಧಿಂ ಮುಕುಂದಃ .. 4..
ಪರಮಲಮಿಹ ಲಬ್ಧ್ವಾ ಹಂತ ಗಾಂಧರ್ವಿಕಾಯಾಃ
ಪುಲಕಿತತನುರುಚ್ಚೈರುನ್ಮದಸ್ತತ್ಕಣೇನ .
ನಿಖಿಲವಿಪಿನದೇಶಾನ್ ವಾಸಿತಾನ್ ಏವ ಜಿಘ್ರನ್
ಪ್ರಣಯತು ಮಮ ನೇತ್ರಾಭೀಷ್ಟಸಿದ್ಧಿಂ ಮುಕುಂದಃ .. 5..
ಪ್ರಣಿಹಿತಭುಜದಂಡಃ ಸ್ಕಂಧದೇಶೇ ವರಾಂಗ್ಯಾಃ
ಸ್ಮಿತವಿಕಸಿತಗಂಡೇ ಕೀರ್ತಿದಾಕನ್ಯಕಾಯಾಃ .
ಮನಸಿಜಜನಿಸೌಖ್ಯಂ ಚುಂಬನೇನೈವ ತನ್ವನ್
ಪ್ರಣಯತು ಮಮ ನೇತ್ರಾಭೀಷ್ಟಸಿದ್ಧಿಂ ಮುಕುಂದಃ .. 6..

ಪ್ರಮದದನುಜಗೋಷ್ಠ್ಯಾಃ ಕೋಽಪಿ ಸಂವರ್ತವಕ್ಷಿ-
 ವ್ರಜಭುವಿ ಕಿಲ ಪಿತ್ರೋರ್ಮೂರ್ತಿಮಾನ್ ಸ್ನೇಹಪುಂಜಃ .
 ಪ್ರಥಮರಸಮಹೇಂದ್ರಃ ಶ್ಯಾಮಲೋ ರಾಧಿಕಾಯಾಃ
 ಪ್ರಣಯತು ಮಮ ನೇತ್ರಾಭೀಷ್ಟಸಿದ್ಧಿಂ ಮುಕುಂದಃ .. 7..
 ಸ್ವಕದನಕಥಯಾಂಗೀಕೃತ್ಯ ಮೃದ್ವಿಣಂ ವಿಶಾಖಾಂ
 ಕೃತಚಟು ಲಲಿತಾಂ ತು ಪ್ರಾರ್ಥನ್ ಪ್ರೌಢಶೀಲಾಂ .
 ಪ್ರಣಯವಿಧುರರಾಧಾಮಾನವಿದ್ವಂಸನಾಯ
 ಪ್ರಣಯತು ಮಮ ನೇತ್ರಾಭೀಷ್ಟಸಿದ್ಧಿಂ ಮುಕುಂದಃ .. 8..
 ಪರಿಪರತಿ ಮುಕುಂದಸ್ಯಾಷ್ಟಕಂ ಕಾಕುಭಿಯಃ
 ಸಕಲವಿಷಯಸಂಗಾತ್ ಸನ್ನಿಯಮ್ಯೇಂದ್ರಿಯಾಣಿ .
 ವ್ರಜನವಯುವರಾಜೋ ದರ್ಶಯನ್ ಸ್ವಂ ಸರಾಧೇ
 ಸ್ವಜನಗಣನಮಧ್ಯೇ ತಂ ಪ್ರಿಯಾಯಾಸ್ತನೋತಿ .. 9..
 ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ

ಶ್ರೀಮುಕುಂದಾಷ್ಟಕಂ

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Shri Vrajanavayavarajashtakam .. ಶ್ರೀವ್ರಜನವಯುವರಾಜಾಷ್ಟಕಂ ..



ಶ್ರೀವ್ರಜನವಯುವರಾಜಾಯ ನಮಃ .
ಮುದಿರಮದಮುದಾರಂ ಮರ್ದಯನ್ಮಂಗಕಾಂತ್ಯಾ
ವಸನರುಚಿನಿರಸ್ತಾಂಭೋಜಕಿಂಜಲ್ಕಶೋಭಃ .
ತರುಣಿಮತರಣೀಕ್ಷಾವಿಕ್ಲವದ್ಬಾಲ್ಯಚಂದ್ರೋ
ವ್ರಜನವಯುವರಾಜಃ ಕಾಂಕ್ಷಿತಂ ಮೇ ಕೃಪೀಷ್ಟ .. 1..
ಪಿತುರನಿಶಮಗಣ್ಯಪ್ರಾಣನಿರ್ಮಂಥನೀಯಃ
ಕಲಿತತನುರಿವಾದ್ಧಾ ಮಾತೃವಾತ್ಸಲ್ಯಪುಂಜಃ .
ಅನುಗುಣಗುರುಗೋಷ್ಠೀದೃಷ್ಟಿಪೀಯೂಷವರ್ತಿ-
ವ್ರಜನವಯುವರಾಜಃ ಕಾಂಕ್ಷಿತಂ ಮೇ ಕೃಪೀಷ್ಟ .. 2..
ಅಖಿಲಜಗತಿ ಜಾಗ್ರನ್ಮುಗ್ಧವೈದಗ್ಯ ಚರ್ಯಾ
ಪ್ರಥಮಗುರುರುದಗ್ರಸ್ಥಾಮವಿಶ್ರಾಮಸೌಧಃ .
ಅನುಪಮಗುಣರಾಜೀರಂಜಿತಾಶೇಷಬಂಧು-
ವ್ರಜನವಯುವರಾಜಃ ಕಾಂಕ್ಷಿತಂ ಮೇ ಕೃಪೀಷ್ಟ .. 3..
ಅಪಿ ಮದನಪರಾಅರ್ಥೈರ್ದುರ್ಮಷ್ಕರಂ ವಿಕ್ರಿಯೋರ್ಮಿಂ
ಯುವತಿಷು ನಿದಧಾನೋ ಭ್ರೂಧನುರ್ಧೂನನೇನ .
ಪ್ರಿಯಸಹಚರವರ್ಗಪ್ರಾಣಮೀನಾಂಬುರಾಶಿ-
ವ್ರಜನವಯುವರಾಜಃ ಕಾಂಕ್ಷಿತಂ ಮೇ ಕೃಪೀಷ್ಟ .. 4..
ನಯನಶೃಣಿಮ್ವಿನೋದಕ್ಷೋಭಿತಾನಂಗನಾಗೋ
ನೃಧಿತಗಹನರಾಧಾಚಿತ್ತಕಾಸಾರಗರ್ಭಃ .
ಪ್ರಾಣಯರಸಮರಂದಾಸ್ವಾದಲೀಲಾಷಡಂಘ್ರಿ-
ವ್ರಜನವಯುವರಾಜಃ ಕಾಂಕ್ಷಿತಂ ಮೇ ಕೃಪೀಷ್ಟ .. 5..
ಅನುಪದಮುದಯಂತ್ಯಾ ರಾಧಿಕಾಸಂಗಸಿದ್ಧ್ಯಾ
ಸ್ಥಗಿತವೃಥುರಥಾಂಗದ್ವಂದ್ವರಾಗಾನುಬಂಧಃ .
ಮಧುರಿಮಮಧುಧಾರಾಧೋರಣೀನಾಮುದನ್ವಾನ್
ವ್ರಜನವಯುವರಾಜಃ ಕಾಂಕ್ಷಿತಂ ಮೇ ಕೃಪೀಷ್ಟ .. 6..

ಅಲಘುಕುಟಿಲರಾಧಾದೃಷ್ಟಿವಾರೀನಿರುದ್ಧ
 ತ್ರಿಜಗದಪರತಂತ್ರೋದ್ಧಾಮಚೇತೋಗಜೇಂದ್ರಃ .
 ಸುಖಮುಖರವಿಶಾಖಾನರ್ಮಣಾ ಸ್ಮೇರವಕ್ತ್ರೋ
 ವ್ರಜನವಯುವರಾಜಃ ಕಾಂಕ್ಷಿತಂ ಮೇ ಕೃಪೀಷ್ಟ .. 7..
 ತ್ವಯಿ ರಹಸಿ ಮಿಲಂತ್ಯಾಂ ಸಂಭ್ರಮನ್ಯಾಸಭುಗ್ನಾಪ್ಯಾ-
 ಉಷಸಿ ಸಖಿ ತವಾಲೀಮೇಖಲಾ ಪಶ್ಯ ಭಾತಿ .
 ಇತಿ ವಿವೃತರಹಸ್ಯೈರ್ಹ್ರೇಪಯನ್ ಏವ ರಾಧಾಂ
 ವ್ರಜನವಯುವರಾಜಃ ಕಾಂಕ್ಷಿತಂ ಮೇ ಕೃಪೀಷ್ಟ .. 8..
 ವ್ರಜನವಯುವರಾಜಸ್ಯಾಷ್ಟಕಂ ತುಷ್ಟಬುದ್ಧಿಃ
 ಕಲಿತವರವಿಲಾಸಂ ಯಃ ಪ್ರಯತ್ನಾದಧಿತೇ .
 ಪರಿಜನಗಣನಾಯಾಂ ನಾಮ ತಸ್ಯಾನುರಜ್ಯನ್
 ವಿಲಿಖತಿ ಕಿಲ್ ವೃಂದಾರಣ್ಯರಾಜ್ಜೀರಸಜ್ಞಃ .. 9..
 ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಶ್ರೀವ್ರಜನವಯುವರಾಜಾಷ್ಟಕಂ
 ಸಮಾಪ್ತಂ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Pranamapranayakhyastavah .. ಪ್ರಣಾಮಪ್ರಣಯಾಖ್ಯಾಸ್ತವಃ ..



ಶ್ರೀಕೃಷ್ಣಾಯ ನಮಃ .

ಕಂದರ್ಪಕೋಟಿರಮ್ಯಾಯ ಸ್ಫುರದಿಂದೀವರತ್ವಿಷೇ .

ಜಗನ್ನೋಹನಲೀಲಾಯ ನಮೋ ಗೋಪೇಂದ್ರಸೂನವೇ .. 1..

ಕೃಷ್ಣಲಾಕೃತಹಾರಾಯ ಕೃಷ್ಣಲಾವಣ್ಯಶಾಲಿನೇ .

ಕೃಷ್ಣಾಕೂಲಕರೀಂದ್ರಾಯ ಕೃಷ್ಣಾಯ ಕರವೈ ನಮಃ .. 2..

ಸರ್ವಾನಂದಕದಂಬಾಯ ಕಂದಂಬಕುಸುಮಸ್ರಜೇ .

ನಮಃ ಪ್ರೇಮಾವಲಂಬಾಯ ಪ್ರಲಂಬಾರಿಕನೀಯಸೇ .. 3..

ಕುಂಡಲಸ್ಫುರದಂಸಾಯ ವಂಶಾಯತ್ತಮುಖಶ್ರಿಯೇ .

ರಾಧಾಮಾನಸಹಂಸಾಯ ವ್ರಜೋತ್ತಂಸಾಯ ತೇ ನಮಃ .. 4..

ನಮಃ ಶಿಖಂಡಚೂಡಾಯ ದಂಡಮಂಡಿತಪಾಣಯೇ .

ಕುಂಡಲೀಕೃತಪುಷ್ಪಾಯ ಪುಂಡರೀಕೇಕ್ಷಣಾಯ ತೇ .. 5..

ರಾಧಿಕಾಪ್ರೇಮಮಾಧ್ವೀಕಮಾಧುರೀಮುದಿತಾಂತರಂ .

ಕಂದರ್ಪವೃಂದಸೌಂದರ್ಯಂ ಗೋವಿಂದಮಭಿವಾದಯೇ .. 6..

ಶೃಂಗಾರರಸಶೃಂಗಾರಂ ಕರ್ಣಿಕಾರಾತ್ತಕರ್ಣಿಕಂ .

ವಂದೇ ಶ್ರಿಯಾ ನವಾಭ್ರಾಣಾಂ ಬಿಭ್ರಾಣಂ ವಿಭ್ರಮಂ ಹರಿಂ .. 7..

ಸಾದ್ವೀಮಣಿವ್ರಾತಪಶ್ಯತೋಹರವೇಣವೇ .

ಕಹ್ಲಾರಕೃತಚೂಡಾಯ ಶಂಖಚೂಡಭಿದೇ ನಮಃ .. 8..

ರಾಧಿಕಾಧರಬಂಧೂಕಮಕರಂದಮಧುವ್ರತಂ .

ದೈತ್ಯಸಿಂಧುರಪಾರೀಂದ್ರಂ ವಂದೇ ಗೋಪೇಂದ್ರನಂದನಂ .. 9..

ಬರ್ಹೇಂದ್ರಾಯುಧರಮ್ಯಾಯ ಜಗಜ್ಜೀವನದಾಯಿನೇ .

ರಾಧಾವಿದ್ಯುದ್ವೈತಾಂಗಾಯ ಕೃಷ್ಣಾಂಭೋದಾಯ ತೇ ನಮಃ .. 10..

ಪ್ರೇಮಾಂಧವಲ್ಲವೀವೃಂದಲೋಚನೇಂದ್ರೀವರೇಂದವೇ .

ಕಾಶ್ಮೀರತಿಲಕಾಡ್ಯಾಯ ನಮಃ ಪೀತಾಂಬರಾಯ ತೇ .. 11..

ಗೀರ್ವಾಣೇಶಮದೋದ್ಧಾಮ ದಾವನಿರ್ವಾಣನೀರದಂ .

ಕಂದೂಕೀಕೃತಶೈಲೇಂದ್ರಂ ವಂದೇ ಗೋಕುಲಬಾಂಧವಂ .. 12..

ದೈನ್ಯಾರ್ಣವೇ ನಿಮಗೋಸ್ವಾಮಿ ಮಂತ್ರಗ್ರವಭರಾದಿಃ .

ದುಷ್ಟೇ ಕಾರುಣ್ಯಪಾರೀಣ ಮಯಿ ಕೃಷ್ಣ ಕೃಪಾಂ ಕುರು .. 13..

ಆಧಾರೋಪ್ಯಪರಾಧಾನಾಮವಿವೇಕಹತೋಪ್ಯಹಂ .

ತ್ವತ್ಕಾರುಣ್ಯಪ್ರತೀಕ್ಷೋಸ್ವಾಮಿ ಪ್ರಸೀದ ಮಯಿ ಮಾಧವ .. 14..

ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಪ್ರಣಾಮಪ್ರಣಯಾಃ

ಸ್ತವಃ ಸಂಪೂರ್ಣಃ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Shri Harikusumastavah .. ಶ್ರೀಹರಿಕುಸುಮಸ್ತವಃ ..



ಗತಿಗಂಜಿತಮತ್ತತರದ್ವಿರದಂ
ರದನಿಂದಿತಸುಂದರಕುಂದಮದಂ .
ಮದನಾರ್ಬುದರೂಪಮದಘ್ನುರುಚಿಂ
ರುಚಿರಸ್ಮಿತಮಂಜರಿ ಮಂಜುಮುಖಂ .. 1..
ಮುಖರೀಕೃತವೇಣುಹೃತಪ್ರಮದಂ
ಮದವಲ್ಲಿತಲೋಚನತಾಮರಸಂ .
ರಸಪೂರವಿಕಾಸಕಕೇಲಿಪರಂ
ಪರಮಾರ್ಥಪರಾಯಣಲೋಕಗತಿಂ .. 2..
ಗತಿಮಂಡಿತಯಾಮುನತೀರಭುವಂ
ಭುವನೇಶ್ವರವಂದಿತಚಾರುಪದಂ .
ಪದಕೋಜ್ವಲಕೋಮಲಕಂಠರುಚಂ
ರುಚಿಕಾತ್ಮವಿಶೇಷಕವಲ್ಲತರಂ .. 3..
ತರಲಪ್ರಚಲಾಕಪರೀತಶಿಖಂ
ಶಿಖರೀಂದ್ರಧೃತಿ ಪ್ರತಿಪನ್ನಭುಜಂ .
ಭುಜಗೇಂದ್ರಘಣಾಂಗಣರಂಗಧರಂ
ಧರಕಂದರಖೀಲನಲುಬ್ಧಹೃದಂ .. 4..
ಹೃದಯಾಲುಸುಹೃದ್ಗಣದತ್ತಮಹಂ
ಮಹನೀಯಕಥಾಕುಲಧೂತಕಲಿಂ .
ಕಲಿತಾಖಿಲದುರ್ಜಯಬಾಹುಬಲಂ
ಬಲವಲ್ಲವಶಾವಕಸನ್ನಿಹಿತಂ .. 5..
ಹಿತಸಾಧುಸಮೀಹಿತಕಲ್ಪತರುಂ
ತರುಣೀಗಣನೂತನಪುಷ್ಪಶರಂ .
ಶರಣಾಗತರಕ್ಷಣದಕ್ಷತಮಂ
ತಮಸಾಧುಕುಲೋಪಲಚಂಡಕರಂ .. 6..
ಕರಪದ್ಮಮಿಲತ್ಕುಸುಮಸ್ತವಕಂ

ಬಕದಾನವಮತ್ತಕರೀಂದ್ರಹರಿಂ .
 ಹರಿಣೀಗಣಹಾರಕವೇಣುಕಲಂ
 ಕಲಕಂಠರವೋಜ್ವಲಕಂಠರಣಂ .. 7..
 ರಣಖಂಡಿತದುರ್ಜನಪುಣ್ಯಜನಂ
 ಜನಮಂಗಲಕೀರ್ತಿಲತಾಪ್ರಭವಂ .
 ಭವಸಾಗರಕುಂಭಜನಾಮಗುಣಂ
 ಗುಣಸಂಗವಿವರ್ಜಿತಭಕ್ತಗಣಂ .. 8..
 ಗಣನಾತಿಗದಿವ್ಯಗುಣೋಲ್ಲಸಿತಂ
 ಸ್ಮಿತರಶ್ಮಿಸಹೋದರವಕ್ತವರಂ .
 ವರದೃಷ್ಟವೃಷಾಸುರದಾರಘನಂ
 ಘನವಿಭ್ರಮವೇಶವಿಹಾರಮಯಂ .. 9..
 ಮಯಪುತ್ರತಮಃಕ್ಷಯಪೂರ್ಣವಿಧುಂ
 ವಿಧುರೀಕೃತದಾನವರಾಜಕುಲಂ .
 ಕುಲನಂದನಮತ್ರ ನಮಾಮಿ ಹರಿಂ .. 10..
 ಉರಸಿ ಪರಿಸ್ಥುರದಿಂದಿರಮಿಂದಿರಮಂದಿರಶ್ರಜೋಲ್ಲಸಿತಂ .
 ಹರಿಮಂಗನಾತಿಮಂಗಲಮಂಗಲಸಚ್ಚಂದನಂ ವಂದೇ .. 11..
 ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಶ್ರೀಹರಿಕುಸುಮಸ್ತವಃ
 ಸಂಪೂರ್ಣಃ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Gathachandahstavah .. ಗಾಥಾಛಂದಃಸ್ತವಃ ..



ಪರಿತೋಷಿತಗೋಪವಧೂಪಟಲಂ
ಪಟಲಂಘಿತಕಾಂಚನಸಾರಚಯಂ .

ರಚಯಂತಮುದಾರವಿಲಾಸಕಲಾಂ

ಸಕಲಾಂಚಿತಪಾದಮಗಾಧಬಲಂ

ಧವಲಂ ನವಕೀರ್ತಿಕುಲೈರಮಿತಂ .. 1..

ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಗಾಥಾಛಂದಃಸ್ತವಃ
ಸಂಪೂರ್ಣಃ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Tribhangipanchakam .. ತ್ರಿಭಂಗೀಪಂಚಕಂ ..



ನಮಃ ಶ್ರೀಕೃಷ್ಣಾಯ .

ಯಮಲಾರ್ಜುನಭಂಜನಮಾಶ್ರಿತರಂಜನಮಹಿಗಂಜನಘನಲಾಸ್ಯಭರಂ
ಪಶುಪಾಲಪುರಂದರಮಭಿಸೃತಕಂದರಮತಿಸುಂದರಮರವಿಂದಕರಂ .

ವರಗೋಪವಧೂಜನವಿರಚಿತಪೂಜನಮೂರುಕೂಜನನವವೇಣುಧರಂ
ಸ್ಮರನರ್ಮವಿಚಕ್ಷಣಮಖಿಲವಿಲಕ್ಷಣತನುಲಕ್ಷಣಮತಿದಕ್ಷತರಂ .. 1..

ಪ್ರಣತಾಶನಿಪಂಜರಂ ನಂಬರಪಿಂಜರಮರಿಕುಂಜರಹರಿಮಿಂದುಮುಖಂ
ಗೋಮಂಡಲರಕ್ಷಣಮನುಕೃತಪಕ್ಷಿಣಮತಿದಕ್ಷಿಣಮೈಮ್ಮಾತ್ಮಸುಖಂ .

ಗುರುಗೈರಿಕಮಂಡಿತಮನುನಯಪಂಡಿತಮವಖಂಡಿತಪುರುಹೂತಮುಖಂ
ವ್ರಜಕಮಲವಿರೋಚನಮಲಿಕಸುರೋಚನಗೋರೋಚನಮತಿತಾಮ್ರನಖಂ .. 2..

ಉನ್ನದರತಿನಾಯಕಶಾಣಿತಶಾಯಕವಿನಿಧಾಯಕಚಲಚಿಲ್ಲಿಲತಂ
ಉದ್ಧತಸಂಕೋಚನಮಂಬುಜಲೋಚನಮಘಮೋಚನಮಮರಾಲಿನತಂ .

ನಿಖಿಲಾಧಿಕಗೌರವಮುಜ್ಜ್ವಲಸೌರಭಮತಿಗೌರಭಪಶುಪೀಷು ರತಂ
ಕೋಮಲಪದಪಲ್ಲವಮಭ್ರಮು ವಲ್ಲಭರುಚಿದುರ್ಲಭಸವಿಲಾಸಗತಂ .. 3..

ಭುಜಮೂರ್ಧ್ನಿ ವಿಶಂಕಟಮಧಿಗತಶಂಕಟನತಕಂಕಟಮಟವೀಷು ಚಲಂ
ನವನೀತ್ವಕರಂಬಿತವನರೋಲಂಬಿತಮವಲಂಬಿತಕಲಕಂಠಕಲಂ .

ದುರ್ಜನತೃಣಪಾವಕಮನುಚರಶಾವಕನಿಕರಾವಕಮರುಣೋಷ್ಣದಲಂ
ನಿಜವಿಕ್ರಮಚರ್ಚಿತಭುಜಗುರುಗರ್ವಿತಗಂಧರ್ವಿತದನುಜಾರ್ದಿಬಲಂ .. 4..

ಶ್ರುತಿರತ್ನವಿಭೂಷಣರುಚಿಜಿತಪೂಷಣಮಲಿದೂಷಣನಯನಾಂತಗತಿಂ
ಯಮುನಾತಟತಲ್ಪಿತಪುಷ್ಪಮನಲ್ಪಿತಮದಜಲ್ಪಿತದಯಿತಾಪ್ತರತಿಂ .

ವಂದೇಮಹಿ ವಂದಿತಮಂದಮಮಂದಿತಕುಲಮಂಧಿತಖಲಕಂಸಮತಿಂ
ತ್ವಾಮಿಹ ದಾಮೋದರ ಹಲಧರಸೋದರ ಹರ ನೋ ದರಮನುಬದ್ಧರತಿಂ .. 5..

ವಿರಚಯ ಮಯಿ ದಂಡಂ ದೀನಬಂಧೋ ದಯಾಂ ವಾ
ಗತಿರಿಹ ನ ಭವತ್ತಃ ಕಾಚಿದನ್ಯಾ ಮಮಾಸ್ತಿ .

ನಿಪತತು ಶತಕೋಟಿರ್ನಿರ್ಭರಂ ವಾ ನವಾಂಭ-
ಸ್ತದಪಿ ಕಿಲ ಪಯೋದಃ ಸ್ತೂಯತೇ ಚಾತಕೇನ .. 1..

ಪ್ರಾಚೀನಾನಾಂ ಭಜನಮತುಲಂ ದುಷ್ಕರಂ ಶೃಣ್ವತೋ ಮೇ
ನೈರಾಶ್ಯೇನ ಜ್ವಲತಿ ಹೃದಯಂ ಭಕ್ತಿಲೇಶಾಲಸಸ್ಯ .
ವಿಶ್ವದ್ರೀಚೀಮಘಹರ ತವಾಕರ್ಣ್ಯ ಕಾರುಣ್ಯವೀಚೀಂ
ಆಶಾಬಿಂದೂಕ್ಷಿತಮಿದಮುಪೈತ್ಯಂತರೇ ಹಂತ ಶೈತ್ಯಂ ..2..
ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ
ಸಂಪೂರ್ಣಂ .

ತ್ರಿಭಂಗೀಪಂಚಕಂ

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Shri Mukundamuktavali .. ಶ್ರೀಮುಕುಂದಮುಕ್ತಾವಲೀ ..



ಶ್ರೀವ್ರಜನಾಗರಾಯ ನಮಃ .

ನವಜಲಧವರ್ಣಂ ಚಂಪಕೋದ್ಭಾಸಿಕರ್ಣಂ

ವಿಕಸಿತನಲಿನಾಸ್ಯಂ ವಿಸ್ಪುರನ್ಮಂದಹಾಸ್ಯಂ .

ಕನಕರುಚಿದುಕೂಲಂ ಚಾರುಬರ್ಹಾವಚೂಲಂ

ಕಮಪಿ ನಿಖಿಲಸಾರಂ ನೌಮಿ ಗೋಪಕುಮಾರಂ .. 1..

ಮುಖಚಿತ್ತಶರದಿಂದುಃ ಕೇಲ್ಲಾವಣ್ಯಸಿಂಧುಃ

ಕರವಿನ್ವಿತಕಂದುರ್ವಲ್ಲವೀಪ್ರಾಣಬಂಧುಃ .

ವಪುರುಪಸೃತರೇಣುಃ ಕಕ್ಷನಿಕ್ಷಿಪ್ತವೇಣು-

ರ್ವಚನವಶಗಧೇನುಃ ಪಾತು ಮಾಂ ನಂದಸೂನುಃ .. 2..

.. ಮಾಲಿನೀ ..

ಧ್ವಸ್ತದುಷ್ಟಶಂಖಚೂಡ ವಲ್ಲವೀಕುಲೋಪಗೂಢ

ಭಕ್ತಮಾನಸಾಧಿರೂಢ ನೀಲಕಂಠಪಿಂಛಚೂಡ .

ಕಂಠಲಂಬಿಮಂಜುಗುಂಜ ಕೇಲಿಲಬ್ಧರಮ್ಯಕುಂಜ

ಕರ್ಣವರ್ತಿಪುಲ್ಲಕುಂದ ಪಾಹಿ ದೇವ ಮಾಂ ಮುಕುಂದ .. 3..

ಯಜ್ಞಭಂಗರೌಷ್ಣಶತ್ರುನುನ್ನಘೋರಮೇಘಚಕ್ರ

ವೃಷ್ಟಿಪುರಖಿನ್ನಗೋಪವೀಕ್ಷಣೋಪಜಾತಕೋಪ .

ಕ್ಷಿಪ್ರಸವ್ಯಹಸ್ತಪದ್ಮಧಾರಿತೋಚ್ಚಶೈಲಸದ್ಮ

ಗುಪ್ತಗೋಷ್ಠ ರಕ್ಷ ರಕ್ಷ ಮಾಂ ತಥಾದ್ಯ ಪಂಕಜಾಕ್ಷ .. 4..

.. ಚಿತ್ರಾ ..

ಮುಕ್ತಾಹಾರಂ ದಧದುಡುಚಕ್ರಾಕಾರಂ

ಸಾರಂ ಗೋಪೀಮನಸಿ ಮನೋಜಾರೋಪೀ .

ಕೋಪೀ ಕಂಸೇ ಖಲನಿಕುರಂಭೋತ್ತಂಸೇ

ವಂಶೇ ರಂಗೀ ದಿಶತು ನಃ ಶಾರ್ಙ್ಗೇ .. 5..

ಲೀಲೋದ್ಧಾಮಾ ಜಲಧರಮಾಲಾಶ್ಯಾಮಾ

ಕ್ಷಾಮಾಃ ಕಾಮಾದಭಿರಚಯಂತೀ ರಾಮಾಃ .

ಸಾ ಮಾಮವ್ಯಾದಖಿಲಮುನೀನಾಂ ಸ್ತವ್ಯಾ
 ಗವ್ಯಾಪೂರ್ತಿಃ ಪ್ರಭುರಘಶತ್ರೋರ್ಮೂರ್ತಿಃ .. 6..
 .. ಜಲಧರಮಾಲಾ ..
 ಪರ್ವವರ್ತುಲಶರ್ವರೀಪತಿಗರ್ವರೀತಿಹರಾನನಂ
 ನಂದನಂದನಮಿಂದಿರಾಕೃತವಂದನಂ ಧೃತಚಂದನಂ .
 ಸುಂದರೀರತಿಮಂದಿರೀಕೃತಕಂದರಂ ಧೃತಮಂದರಂ
 ಕುಂಡಲದ್ಯುತಿಮಂಡಲಪ್ಲುತಕಂಧರಂ ಭಜ ಸುಂದರಂ .. 7..
 ಗೋಕುಲಾಂಗನಮಂಡನಂ ಕೃತಪೂತನಾಭವಮೋಚನಂ
 ಕುಂದಸುಂದರದಂತಮಂಬುಜವೃಂದವಂದಿತಲೋಚನಂ .
 ಸೌರಭಾಕರಪುಲ್ಲಪುಷ್ಕರವಿಸ್ಪುರತ್ಕರಪಲ್ಲವಂ
 ದೈವತವ್ರಜದುರ್ಲಭಂ ಭಜ ವಲ್ಲವೀಕುಲವಲ್ಲಭಂ .. 8..
 .. ರಂಗಿನೀ ..
 ತುಂಡಕಾಂತಿದಂಡಿತೋರುಪಾಂಡುರಾಂಶುಮಂಡಲಂ
 ಗಂಡಪಾಲಿತಾಂಡಬಾಲಿಶಾಲಿರತ್ನಕುಂಡಲಂ .
 ಪುಲ್ಲಪುಂಡರೀಕಷಂಡಕೃಷ್ಣಮಾಲ್ಯಮಂಡನಂ
 ಚಂಡಬಾಹುದಂಡಮತ್ರ ನೌಮಿ ಕಂಸಖಂಡನಂ .. 9..
 ಉತ್ತರಂಗದಂಗರಾಗಸಂಗಮಾತಿಪಿಂಗಲ-
 ಸ್ತುಂಗಶೃಂಗಸಂಗಿಪಾಣಿರಂಗನಾತಿಮಂಗಲಃ .
 ದಿಗ್ವಿಲಾಸಿಮಲ್ಲಿಹಾಸಿ ಕೀರ್ತಿವಲ್ಲಿಪಲ್ಲವ-
 ಸ್ತ್ವಾಂ ಸ ಪಾತು ಪುಲ್ಲಚಾರುಚಿಲ್ಲಿರದ್ಯ ವಲ್ಲವಃ .. 10..
 .. ತೂಣಕಂ ..
 ಇಂದ್ರನಿವಾರಂ ವ್ರಜಪತಿವಾರಂ
 ನಿರ್ಧುತವಾರಂ ಹೃತಘನವಾರಂ .
 ರಕ್ಷಿತಗೋತ್ರಂ ಪ್ರೀಣಿತಗೋತ್ರಂ
 ತ್ವಾಂ ಧೃತಗೋತ್ರಂ ನೌಮಿ ಸಗೋತ್ರಂ .. 11..
 ಕಂಸಮಹೀಪತಿಹೃದ್ಗತಶೂಲಂ
 ಸಂತತಸೇವಿತಯಾಮುನಕೂಲಂ .
 ವಂದೇ ಸುಂದರಚಂದ್ರಕಚೂಲಂ
 ತ್ವಾಮಹಮಖಿಲಚರಾಚರಮೂಲಂ .. 12..
 ಮಲಯಜರುಚಿರಸ್ತನುಜಿತಮುದಿರಃ
 ಪಾಲಿತವಿಧುಸ್ತೋಷಿತವಸುಧಃ .
 ಮಾಮತಿರಸಿಕಃ ಕೇಲಿಭಿರಧಿಕಃ

ಸಿತಸುಭಗರದಃ ಕೃಪಯತು ವರದಃ .. 13..

ಉರರೀಕೃತಮುರರೀರುತಭಂಗಂ

ನವಜಲಧರಕಿರಣೋಲ್ಲಸದಂಗಂ .

ಯುವತಿಹೃದಯಧೃತಮದನತರಂಗಂ

ಪ್ರಣಮತ ಯಾಮುನತಟಕೃತರಂಗಂ .. 14..

.. ಪಜ್ಜ ಟಿಕಾ ..

ನವಾಂಭೋದನೀಲಂ ಜಗತ್ತೋಷಶೀಲಂ

ಮುಖಾಸಂಗಿವಂಶಂ ಶಿಖಂಡಾವತಂಸಂ .

ಕರಾಲಂಬಿವೇತ್ರಂ ವರಾಂಭೋಜನೇತ್ರಂ

ಧೃತಸ್ಪೀತಗುಂಜಂ ಭಜೇ ಲಬ್ಧಕುಂಜಂ .. 15..

ಹೃತಕ್ಷೌಣಿಭಾರಂ ಕೃತಕ್ಷೇಶಹಾರಂ

ಜಗದ್ಗೀತಸಾರಂ ಮಹಾರತ್ನಹಾರಂ .

ಮೃದುಶ್ಯಾಮಕೇಶಂ ಲಸದ್ವಾಮ್ಯವೇಶಂ

ಕೃಪಾಭಿರ್ನದೇಶಂ ಭಜೇ ವಲ್ಲವೇಶಂ .. 16..

.. ಭುಜಂಗಪ್ರಯಾತಂ ..

ಉಲ್ಲಸದ್ವಲ್ಲವೀವಾಸಸಾಂ ತಸ್ತುರ-

ಸ್ತೇಜಸಾ ನಿರ್ಜಿತಪ್ರಸ್ಪುರದ್ಭಾಸ್ಕರಃ .

ಪೀನದೋಃಸ್ತಂಭಯೋರುಲ್ಲಸಚ್ಚಂದನಃ

ಪಾತು ವಃ ಸರ್ವತೋ ದೇವಕೀನಂದನಃ .. 17..

ಸಂಸೃತೇಸ್ತಾರಕಂ ತಂ ಗವಾಂ ಚಾರಕಂ

ವೇಣುನಾ ಮಂಡಿತಂ ಕ್ರೀಡನೇ ಪಂಡಿತಂ .

ಧಾತೃಭಿರ್ವೇಷಿಣಂ ದನವದ್ವೇಷಿಣಂ

ಚಿಂತಯ ಸ್ವಾಮಿನಂ ವಲ್ಲವೀಕಾಮಿನಂ .. 18..

.. ಸ್ತಗ್ವಿಣೇ ..

ಉಪಾತ್ತಕವಲಂ ಪರಾಗಶಬಲಂ

ಸದೇಕಶರಣಂ ಸರೋಜಚರಣಂ .

ಅರಿಷ್ಟದಲನಂ ವಿಕೃಷ್ಟಲಲನಂ

ನಮಾಮಿ ಸಮಹಂ ಸದೈವ ತಮಹಂ .. 19..

ವಿಹಾರಸದನಂ ಮನೋಜ್ವರದನಂ

ಪ್ರಣೀತಮದನಂ ಶಶಂಕವದನಂ .

ಉರಃಸ್ಥಕಮಲಂ ಯಶೋಭಿರಮಲಂ

ಕರಾತ್ತಕಮಲಂ ಭಜಸ್ವ ತಮಲಂ .. 20..

.. ಜಲೋದ್ಧತಗತಿ: ..

ದುಷ್ಟದ್ವಂಸಃ ಕರ್ಣಿಕಾರಾವತಂಸಃ
ಖೇಲದ್ವಂಶೀ ಪಂಚಮಧ್ವಾನಶಂಸೀ .
ಗೋಪೀಚೇತಃಕೇಲಿಭಂಗಿನಿಕೇತಃ
ಪಾತು ಸ್ವೈರೀ ಹಂತ ವಃ ಕಂಸವೈರೀ .. 21..
ವೃಂದಾಟವ್ಯಾಂ ಕೇಲಿಮಾನಂದನವ್ಯಾಂ
ಕುರ್ವನ್ನಾರೀಚಿತ್ತಕಂದರ್ಪಧಾರೀ .
ನರ್ಮೋದ್ಗಾರೀ ಮಾಂ ದುಕೂಲಾಪಹಾರೀ
ನೀಪಾರೂಢಃ ಪಾತು ಬರ್ಹಾವಚೂಢಃ .. 22..

.. ಶಾಲಿನೀ ..

ರುಚಿರನಖೇ ರಚಯ ಸಖೇ
ವಲಿತರತಿಂ ಭಜನತತಿಂ .
ತ್ವಮವಿರತಿಸ್ವ ರಿತಗತಿ-
ರ್ನತಶರಣೇ ಹರಿಚರಣೇ .. 23..
ರುಚಿರಪಟಃ ಪುಲಿನನಟಃ
ಪಶುಪಗತಿಗುಣವಸತಿಃ .
ಸ ಮಮ ಶುಚಿರ್ಜಲದರುಚಿ-
ರ್ಮನಸಿ ಪರಿಸ್ಫುರತು ಹರಿಃ .. 24..

.. ತ್ವರಿತಗತಿ: ..

ಕೇಲಿವಿಹಿತಯಮುಲಾರ್ಜುನಭಂಜನ
ಸುಲಲಿತಚರಿತನಿಖಿಲಜನರಂಜನ .
ಲೋಚನನರ್ತನಜಿತಚಲಖಂಜನ
ಮಾಂ ಪರಿಪಾಲಯ ಕಾಲಿಯಗಂಜನ .. 25..
ಭುವನವಿಸೃತ್ವರಮಹಿಮಾಡಂಬರ
ವಿರಚಿತನಿಖಿಲಖಲೋತ್ಕರಸಂವರ .
ವಿತರ ಯಶೋದಾತನಯ ವರಂ ವರಂ
ಅಭಿಲಷಿತಂ ಮೇ ಧೃತಪೀತಾಂಬರ .. 26..
ಚಿಕುರಕರಂಬಿತ ಚಾರುಶಿಖಂಡಂ
ಭಾಲವಿನಿರ್ಜಿತವರಶಶಿಖಂಡಂ .
ರದರುಚಿರ್ನಿರ್ಧೂತಮುದ್ರಿತಕುಂದಂ
ಕುರುತ ಬುಧಾ ಹೃದಿ ಸಪದಿ ಮುಕುಂದಂ .. 27..
ಯಃ ಪರಿರಕ್ಷಿತಸುರಭೀಲಕ್ಷ-

ಸ್ತದಪಿ ಚ ಸುರಭೀಮರ್ದನದಕ್ಷಃ .

ಮುರಲೀವಾದನಖುರಲೀಶಾಲೀ

ಸ ದಿಶತು ಕುಶಲಂ ತವ ವನಮಾಲೀ .. 28..

.. ಪಜ್ಞ ಟಿಕಾ ..

ರಮಿತನಿಖಿಲಡಿಂಬೇ ವೇಣುಪೀತೋಷ್ಣಬಿಂಬೇ

ಹತಖಲನಿಕುರಂಬೇ ವಲ್ಲವೀದತ್ತಚುಂಬೇ .

ಭವತು ಮಹಿತನಂದೇ ತತ್ರ ವಃ ಕೇಲಿಕಂದೇ

ಜಗದವಿರಲತುಂದೇ ಭಕ್ತಿರುವೀ ಮುಕುಂದೇ .. 29..

ಪಶುಪಯುವತೀಗೋಷ್ಣೀಚುಂಬಿತಶ್ರೀಮದೋಷ್ಣೀ

ಸ್ಮರತರಲಿತದೃಷ್ಟಿನಿರ್ಮಿತಾನಂದವೃಷ್ಟಿಃ .

ನವಜಲಧರಧಾಮಾ ಪಾತು ವಃ ಕೃಷ್ಣನಾಮಾ

ಭುವನಮಧುರವೇಶಾ ಮಾಲಿನೀ ಮುಕ್ತಿರೇಷಾ .. 30..

.. ಮಾಲಿನೀ ..

ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಶ್ರೀಮುಕುಂದಮುಕ್ತಾವಲಿಃ

ಸಮಾಪ್ತಾ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Anandachandrikastotram .. ಆನಂದಚಂದ್ರಿಕಾಸ್ತೋತ್ರಂ ..



ಶ್ರೀಶ್ರೀರಾಧಾಕೃಷ್ಣಾಭ್ಯಾಂ ನಮಃ .

ಧ್ಯಾನಃ

ಅಂಗಶ್ಯಾಮಲಿಮಚ್ಚಟಾಭಿರಭಿತೋ ಮಂದೀಕೃತೇಂದೀವರಂ
ಜಾಡ್ಯಂ ಜಾಗುಡರೋಚಿಷಾಂ ವಿದಧತಂ ಪಟ್ಟಾಂಬರಸ್ಯ ಶ್ರಿಯಾ .
ವೃಂದಾರಣ್ಯವಿಲಾಸಿನಂ ಹೃದಿ ಲಸದ್ಧಾಮಾಭಿರಾಮೋದರಂ
ರಾಧಾಸ್ಯಂಧನಿವೇಶಿತೋಜ್ಜ್ವಲಭುಜಂ ಧ್ಯಾಯೇಮ ದಾಮೋದರಂ ..

ಅಥ ಶ್ರೀರಾಧಿಕಾಯಾ ಆನಂದಚಂದ್ರಿಕಾಸ್ತೋತ್ರಂ

ಶ್ರೀರಾಧಿಕಾಯೈ ನಮಃ .

ರಾಧಾದಾಮೋದರಪ್ರೇಷ್ಠಾ ರಾಧಿಕಾ ವಾರ್ಷಭಾನವೀ .

ಸಮಸ್ತವಲ್ಲವೀವೃಂದಧಮ್ಮಿಲ್ಲೋತ್ತಂಸಮಲ್ಲಿಕಾ .. 1..

ಕೃಷ್ಣಪ್ರಿಯಾವಲೀಮುಖ್ಯಾ ಗಾಂಧರ್ವಾ ಲಲಿತಾಸಖೀ .

ವಿಶಾಖಾಸಖ್ಯಸುಖಿನೀ ಹರಿಹೃದ್ಭೃಂಗಮಂಜರೀ .. 2..

ಇಮಾಂ ವೃಂದಾವನೇಶ್ವರ್ಯಾ ದಶನಾಮಮನೋರಮಾಂ .

ಆನಂದಚಂದ್ರಿಕಾಂ ನಾಮ ಯೋ ರಹಸ್ಯಾಂ ಸ್ತುತಿಂ ಪಠೇತ್ .. 3..

ಸ ಕ್ಲೇಶಶಂಕಿತೋ ಭೂತ್ವಾ ಭೂರಿಸೌಭಾಗ್ಯಭೂಷಿತಃ .

ತ್ವರಿತಂ ಕರುಣಾಪಾತ್ರಂ ರಾಧಾಮಾಧವಯೋರ್ಭವೇತ್ .. 4..

ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಆನಂದಚಂದ್ರಿಕಾಸ್ತೋತ್ರಂ

ಸಮಾಪ್ತಂ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Shri Premasudhasatram .. ಶ್ರೀಪ್ರೇಮಸುಧಾಸತ್ರಂ ..



ಶ್ರೀವೃಂದಾವನೇಶ್ವರ್ಯಾ ಅಷ್ಟೋತ್ತರಶತನಾಮಸ್ತೋತ್ರಂ
ನಮೋ ವೃಂದಾವನೇಶ್ವರ್ಯೈಃ
ಮಾನಸಂ ಮಾನಸಂ ತ್ಯಾಗಾದುತ್ತಂರಾರ್ತಂ ನಿರುಂಧತೀಂ .
ರಾಧಾಂ ಸಂವಿದ್ಯ ವಿದ್ಯಾಢ್ಯಾ ತುಂಗವಿದ್ಯೇದಮಬ್ರವೀತ್ .. 1..
ವಿಮುಂಚ ಬಂಧುರೇ ಮಾನಂ ನಿರ್ಬಂಧಂ ಶೃಣು ಮೇ ವಚಃ .
ಪುರಾ ಕಂದರ್ಪಸುಂದರ್ಯೈ ಯಾನ್ಯುತ್ಕಂಠಿತಚೇತಸೇ .. 2..
ಭಗವತೋಪದಿಷ್ಟಾನಿ ತವ ಸಖ್ಯೋಪಲಭಯೇ .
ಇಂಗಿತಾಭಿಜ್ಞಯಾ ತಾನಿ ಸಿಂದೂರೇಣಾದ್ಯ ವೃಂದಯಾ .. 3..
ವಿಲಿಖ್ಯ ಸಖಿ ದತ್ತಾನಿ ಸ ಜೀವಿತಸುಹೃತ್ತಮಃ .
ವಿರಹಾರ್ತಸ್ತವೇಮಾನಿ ಜಪನ್ನಾಮಾನಿ ಶಾಮ್ಯತಿ .. 4..
ರಾಧಾ ಕೃಷ್ಣವನಾಧೀಶಾ ಮುಕುಂದಮಧುಮಾಧವೀ .
ಗೋವಿಂದಪ್ರೇಯಸೀವೃಂದಮುಖ್ಯಾ ವೃಂದಾವನೇಶ್ವರೀ .. 5..
ಬ್ರಹ್ಮಾಂಡಮಂಡಲೋತ್ತಂಸಕೀರಿತ್ಃ ಕಾರ್ತಿಕದೇವತಾ .
ದಾಮೋದರಪ್ರಿಯಸಖೀ ರಾಧಿಕಾ ವಾರ್ಷಭಾನವೀ .. 6..
ಭಾನುಭಕ್ತಿಭರಾಭಿಜ್ಞಾ ವೃಷಭಾನುಕುಮಾರಿಕಾ .
ಮುಖರಾಪ್ರಾಣದೌಹಿತ್ರೀ ಕೀರ್ತಿದಾಕೀರ್ತಿದಾಯಿನೀ .. 7..
ಕೃಷ್ಣಪ್ರೇಮಾಭಿಧೀಕರೀ ವತ್ಸಲಾಚ್ಯುತಮಾತೃಕಾ .
ಸಖೀಮಂಡಲಜೀವಾತುರ್ಲಲಿತಾಜೀವಿತಾಧಿಕಾ .. 8..
ವಿಶಾಖಾಪ್ರಾಣಸರ್ವಸ್ವಂ ಕಾರುಣ್ಯಾಮೃತಮೇದುರಾ .
ಪೌರ್ಣಮಾಸೀಪೃಥುಪ್ರೇಮಪಾತ್ರೀ ಸುಬಲನಂದಿತಾ .. 9..
ಕೃಷ್ಣಾಧಿರಾಜಮಹಿಷೀ ವೃಂದಾರಣ್ಯವಿಹಾರಿಣೀ .
ವಿಶಾಖಾಸಖ್ಯವಿಖ್ಯಾತಾ ಲಲಿತಾಪ್ರೇಮಲಾಲಿತಾ .. 10..
ಸದಾ ಕಿಶೋರಿಕಾ ಗೋಷ್ಯಯುವರಾಜವಿಲಾಸಿನೀ .
ಗೋವಿಂದಪ್ರೇಮಶಿಕ್ಷಾರ್ಥನಟೀಕೃತನಿಜಾಂಶಕಾ .. 11..
ಪ್ರಬೋಧಿನೀನಿಶಾನ್ಯತ್ಯಮಾಹಾತ್ಮ್ಯಭರದರ್ಶಿನೀ .

ಚಂದ್ರಕಾಂತಿಚರೀ ಸರ್ವಗಂಧರ್ವಕುಲಪಾವನೀ .. 12..
 ಸ್ವಜನ್ಮಭೂಷಿತೋತ್ತುಂಗವೃಷಭಾನುಕುಲಸ್ಥಿತಿಃ .
 ಲಾಸ್ಯವಿದ್ಯಾವೃತಸ್ನಾತಾ ರಾಸಕ್ರೀಡಾದಿಕಾರಣಂ .. 13..
 ರಾಸೋತ್ಸವಯಪುರಗಣ್ಯಾ ಕೃಷ್ಣನೀತರಹಃಸ್ಥಲಾ .
 ಗೋವಿಂದಬಂಧಕವರೀ ಕೃಷ್ಣೋತ್ತಂಸಿತಕುಂತಲಾ .. 14..
 ವ್ಯಕ್ತಗೋಷ್ಠಾರವಿಂದಾಕ್ಷಿ ವೃಂದೋತ್ಕರ್ಷಾತಿಹರ್ಷಿಣೀ .
 ಅನ್ನರ್ಪಿತದುರ್ವಾಸಾ ಗಾಂಧರ್ವಾ ಶ್ರುತಿವಿಶ್ರುತಾ .. 15..
 ಗಾಂಧರ್ವಿಕಾ ಸ್ವಗಾಂಧರ್ವವಿಸ್ನಾಪಿತಬಲಾಚ್ಯುತಾ .
 ಶಂಖಚೂಡಾರಿದಯಿತಾ ಗೋಪೀಚೂಡಾಗ್ರಮಾಲಿಕಾ .. 16..
 ಚಾರುಗೋರೋಚನಾಗೌರೀ ಗಾರುತ್ಮತನಿಭಾಂಬರಾ .
 ವಿಚಿತ್ರಪಟ್ಟಚಮರೀಚಾರುವೇಣೀಶಿಖಾರುಚಿಃ .. 17..
 ಪದ್ಮೇಂದುಜೈತ್ರವಕ್ತ್ರಶ್ರೀನಿರುದ್ಧಮುರಮರ್ದನಾ .
 ಚಕೋರಿಕಾಚಮತ್ಕಾರೀಹರಿಹಾರಿವಿಲೋಚನಾ .. 18..
 ಕಾಲಿಯದಮನೋತ್ಕಂಪಿಭಂಗುರಭ್ರೂಭುಜಂಗಮಾ .
 ನಾಸಿಕಾಶಿಖರಾಲಂಬಿಲವಲೀಸ್ಥಲಮೌಕ್ತಿಕಾ .. 19..
 ಬಂಧುರಾಧರಬಂಧೂಕವಿಕೃಷ್ಣಮಧುಸೂದನಾ .
 ದಂತನಿರ್ಧೂತಶಿಖರಾ ಶಿಖರೀಂದ್ರಧರಪ್ರಿಯಾ .. 20..
 ಕವೋಲಮಂಡಲಾಂದೋಲಿಮಣಿಕುಂಡಲಮಂಡಿತಾ .
 ಪೀತಾಂಶುಕಶುಕಾಕರ್ಷಿನಿಸ್ತಲಸ್ತನದಾಡಿಮಾ .. 21..
 ಮಣಿಕಿಂಕಿಣ್ಯಲಂಕಾರಝಂಕಾರಿಶ್ರೋಣಿಮಂಡಲಾ .
 ಸ್ಥಲಾರವಿಂದವಿಂಭೋಲೀನಿರ್ಮಂಭಿತಪದದ್ಯುತಿಃ .. 22..
 ಅರಿಷ್ಟವಧನರ್ಮಾರ್ಥನಿರ್ಮಾಪಿತಸರೋವರಾ .
 ಗಂಧೋನಾಡಿತಗೋವಿಂದೋ ಮಾಧವದ್ವಂದ್ವತಾಂಕಿತಾ .. 23..
 ಕಾಲಿಂದೀಕೂಲಕುಂಜಶ್ರೀಭಾರ್ತೀರತಟಮಂಡನಾ .
 ಧೃತನಂದೀಶ್ವರಸ್ಥೇಮಾ ಗೋವರ್ಧನದರೀಪ್ರಿಯಾ .. 24..
 ವಂಶೀಬಡಿಶಿಕಾಬಿದ್ಧರಸೋತ್ಕರ್ಷಮನೋಝಾ .
 ವಂಶಿಕಾಧ್ವನಿವಿಶ್ರಂಸಿನೀವೀಬಂಧಗ್ರಹಾತುರಾ .. 25..
 ಮುಕುಂದನೇತ್ರಶಫರೀ ವಿಹಾರಾಮೃತದೀರ್ಘಿಕಾ .
 ನಿಜಕುಂಡಕುಂಡುಂಗಾಂತಸ್ತುಂಗಾನಂಗರಸೋನ್ಮದಾ .. 26..
 ಕೃಷ್ಣಭ್ರೂಚಂಡಕೋದಂಡೋಡ್ಡೀನಧೈರ್ಯವಿಹಂಗಮಾ .
 ಅನುರಾಗಸುಧಾಸಿಂಧುಹಿಂದೋಲಾಂದೋಲಿತಾಚ್ಯುತಾ .. 27..
 ವ್ರಜೇಂದ್ರನಂದನಾಸ್ಯೇಂದುತುಂಗಿತಾನಂಗಸಾಗರಾ .

ಅನಂಗಸಂಗರೋತ್ಪನ್ನಕೃಷ್ಣಲುಂಚಿತಕಂಚುಕಾ .. 28..
 ಲೀಲಾಪದ್ಮಹತೋದ್ಧಾಮನರ್ಮಲಂಪಟಕೇಶವಾ .
 ಹರಿವಕ್ಷೋಹರಿಗ್ರಾವಹರಿತಾಲೀಯರೇಖಿಕಾ .. 29..
 ಮಾಧವೋತ್ಸಂಗಪರ್ಯಂಕಾ ಕೃಷ್ಣಬಾಹೂಪಧಾನಿಕಾ .
 ರತಿಕೇಲಿವಿಶೇಷೋಹಸಖೀಸ್ಮಿತವಿಲಜ್ಜಿತಾ .. 30..
 ಆಲೀಪುರೋರಹಃಕೇಲಿಜಲ್ಲೋತ್ಕಹರಿವಂದಿನೀ .
 ವೈಜಯಂತೀ ಕಲಾಭಿಜ್ಞಾ ವನಸ್ಪತ್ಕಿಲ್ಪಕಲ್ಪಿನೀ .. 31..
 ಧಾತುಚಿತ್ರಾತಿವೈಚಿತ್ರೀವಿಸೃಷ್ಟಿಪರಮೇಷ್ಟಿನೀ .
 ವಿಅದಗ್ಧೀಪ್ರಥಮಾಚಾರ್ಯಾ ಚಾರುಚಾತುರ್ಯಚಿತ್ತಿತಾ .. 32..
 ಅಸಾಧಾರಣಸೌಭಾಗ್ಯಭಾಗ್ಯಾಮೃತತರಂಗಿನೀ .
 ಮೌಗ್ಧ್ಯಪ್ರಗಲ್ಬತಾರಮ್ಯಾ ಧೀರಾಧೀರಾಂಕಭೂಷಿತಾ .. 33..
 ಶ್ಯಾಮಲಪ್ರಚ್ಛದಪಟೇ ಮೂಕನೂಪುರಧಾರಿಣೀ .
 ನಿಕುಂಜಧಾಮಸಂಸ್ಕಾರಮಾಧವಾದ್ವೇಕ್ಷಣಕ್ರಿಯಾ .. 34..
 ಪ್ರಾದುರ್ಭೂತಘನೋತ್ಕಂಠಾ ವಿಪ್ರಲಂಭವಿಷಣ್ಣಧೀಃ .
 ಪ್ರಾತರುತ್ಪ್ರಾಸಿತೋಪೇಂದ್ರಾ ಚಂದ್ರಾವಲಿಕಟಾಕ್ಷಿಣೀ .. 35..
 ಅನಾಕರ್ಣಿತಕಂಸಾರಿಕಾಕೂವಾದಾ ಮನಸ್ವಿನೀ .
 ಚಾಟುಕಾರಹರಿತ್ಯಾಗಜಾತಾನುಶಯಕಾತರಾ .. 36..
 ಧೃತಕೃಷ್ಣೇಕ್ಷಣೋತ್ಸುಕ್ಯಾ ಲಲಿತಾಭೀತಿಮಾನಿನೀ .
 ವಿಪ್ರಯೋಗವ್ಯಥಾಹಾರಿಹರಿಸಂದೇಶನಂದಿತಾ .. 37..
 ಮದಾಲ್ಪಜಲ್ಪಿತಾಧೀನಪುಂಡರೀಕಾಕ್ಷಮಂಡಿತಾ .
 ಭ್ರೂಲೀಲಾಮೋಹಿತೋಪೇಂದ್ರಹಸ್ತಾಗ್ರಹೃತವಂಶಿಕಾ .. 38..
 ಅತುಲಾಚ್ಯುತಮಾಧುರ್ಯಸ್ವಾದನಾದ್ವೈತಭಾಗ್ಯಭೂಃ .
 ನಿಯುದ್ಧಶ್ರಾಂತಿನಿದ್ರಾಣ ಹರಿಹಾರಾಪಹಾರಿಣೀ .. 39..
 ದ್ಯೂತನಿರ್ಜಿತವಂಶಾರ್ಥಿಕಂಸಾರಿಪರಿಹಾಸಿನೀ .
 ನಿಜಪ್ರಾಣಾರ್ಬುಧಪ್ರೇಷ್ಯಕೃಷ್ಣಪಾದನಖಾಂಚಲಾ .. 40..
 ಇತಿ ರಾಧಾ ಸಖೀವಾಚಮಾಚಮ್ಯ ಪುಲಕಾಂಚಿತಾ .
 ಭದ್ಮನಾ ಪದ್ಮನಾಭಸ್ಯ ಲತಾಸದ್ಮಾಂತಿಕಂ ಗತಾ .. 41..
 ಯಃ ಸೇವತೇ ಜನೋ ರಾಧಾನಾಮ್ನಾಮಷ್ಟೋತ್ತರಂ ಶತಂ .
 ನಾಮ್ನಾ ಪ್ರೇಮಸುಧಾಸತ್ತಂ ಲಿಹ್ಯಾತ್ ಪ್ರೇಮಸುಧಾಮಸೌ .. 42..
 ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ
 ಪ್ರೇಮೇಂದುಸುಧಾಸತ್ತನಾಮಕಶ್ರೀರಾಧಿಕಾಷ್ಟೋತ್ತರಶತನಾಮ ಸಮಾಪ್ತಂ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Shri Radhashtakam .. ಶ್ರೀರಾಧಾಷ್ಟಕಂ ..



ಶ್ರೀಶ್ರೀವೃಂದಾವನೇಶ್ವರ್ಯೈ ನಮಃ .
ದಿಶಿ ದಿಶಿ ರಚಯಂತೀ ಸಂಚರನ್ನೇತ್ರಲಕ್ಷ್ಮೀ
ವಿಲಸಿತಖುರಲೀಭಿಃ ಖಂಜರೀಟಸ್ಯ ಖೇಲಾಂ .
ಹೃದಯಮಧುಪಮಲ್ಲಿಂ ವಲ್ಲವಾಧೀಶಸೂನೋ-
ರಖಿಲಗುಣಗಭೀರಾಂ ರಾಧಿಕಾಮರ್ಚಯಾಮಿ .. 1..
ಪಿತುರಿಹ ವೃಷಭಾನೋರನ್ವವಾಯಪ್ರಶಸ್ತಿಂ
ಜಗತಿ ಕಿಲ ಸಮಸ್ತೇ ಸುಷ್ಪು ವಿಸ್ತಾರಯಂತೀಂ .
ವ್ರಜಪತಿಕುಮಾರಂ ಖೇಲಯಂತೀಂ ಸಖೀಭಿಃ
ಸುರಭಿಣಿ ನಿಜಕುಂಡೇ ರಾಧಿಕಾಮರ್ಚಯಾಮಿ .. 2..
ಶರದುಪಚಿತರಾಕಾಕೌಮುದೀನಾಥಕೀರ್ತಿ
ಪ್ರಕರದಮನದೀಕ್ಷಾದಕ್ಷಿಣಸ್ತೇರವಕ್ತ್ರಾಂ .
ನಟದಘಭಿದಪಾಂಗೋತ್ಪಂಗಿತಾನಂಗರಂಗಾಂ
ಕಲಿತರುಚಿತರಂಗಾಂ ರಾಧಿಕಾಮರ್ಚಯಾಮಿ .. 3..
ವಿವಿಧಕುಸುಮವೃಂದೋತ್ಪಲ್ಲಧಮ್ಮಿಲ್ಲಧಾಟೀ
ವಿಘಟಿತಮದಘೂರ್ಣತ್ಯೇಕಿಪಿಚ್ಛಪ್ರಶಸ್ತಿಂ .
ಮಧುರಿಪುಮುಖಬಿಂಬೋದ್ಗೀರ್ಣತಾಂಬೂಲರಾಗ
ಸ್ಪುರದಮಲಕಪೋಲಾಂ ರಾಧಿಕಾಮರ್ಚಯಾಮಿ .. 4..
ಅಮಲಿನಲಲಿತಾಂತಃಸ್ನೇಹಸಿಕ್ತಾಂತರಾಂಗಾಂ
ಅಖಿಲವಿಧವಿಶಾಖಾಸಖ್ಯವಿಖ್ಯಾತಶೀಲಾಂ .
ಸ್ಪುರದಘಭಿದನರ್ಘಪ್ರೇಮಮಾಣಿಕೃಪೇಟೀಂ
ಧೃತಮಧುರವಿನೋದಾಂ ರಾಧಿಕಾಮರ್ಚಯಾಮಿ .. 5..
ಅತುಲಮಹಸಿ ವೃಂದಾರಣ್ಯರಾಜ್ಯೇಭಿಷಿಕ್ತಾಂ
ನಿಖಿಲಸಮಯಭರ್ತುಃ ಕಾರ್ತಿಕಸ್ಯಾಧಿದೇವೀಂ .
ಅಪರಿಮಿತಮುಕುಂದಪ್ರೇಯಸೀವೃಂದಮುಖ್ಯಾಂ
ಜಗದಘಹರಕೀರ್ತಿಂ ರಾಧಿಕಾಮರ್ಚಯಾಮಿ .. 6..

ಹರಿಪದನಖಕೋಟೀಪೃಷ್ಠಪರ್ಯಂತಸೀಮಾ
ತಟಮಪಿ ಕಲಯಂತೀಂ ಪ್ರಾಣಕೋಟೀರಭೀಷ್ಣಾಂ .
ಪ್ರಮುದಿತಮದಿರಾಕ್ಷೀವೃಂದವೈದಗ್ಧ್ಯ ದೀಕ್ಷಾ
ಗುರುಮತಿಗುರುಕೀರ್ತಿಂ ರಾಧಿಕಾಮರ್ಚಯಾಮಿ .. 7..
ಅಮಲಕನಕಪಟ್ಟೋದ್ಯುಷ್ಟಕಾಶ್ಮೀರಗೌರೀಂ
ಮಧುರಿಮಲಹರೀಭಿಃ ಸಂಪರೀತಾಂ ಕಿಶೋರೀಂ .
ಹರಿಭುಜಪರಿರಬ್ಧಾಂ ಲಬ್ಧರೋಮಾಂಚಪಾಲಿಂ
ಸ್ಪುರದರುಣದುಕೂಲಾಂ ರಾಧಿಕಾಮರ್ಚಯಾಮಿ .. 8..
ತದಮಲಮಧುರಿಮ್ಣಾಂ ಕಾಮಮಾಧಾರರೂಪಂ
ಪರಿಪರತಿ ವರಿಷ್ಠಂ ಸುಷ್ಪು ರಾಧಾಷ್ಟಕಂ ಯಃ .
ಅಹಿಮಕಿರಣಪುತ್ರೀಕೂಲಕಲ್ಯಾಣಚಂದ್ರಃ
ಸ್ಫುಟಮಖಿಲಮಭೀಷ್ಣಂ ತಸ್ಯ ತುಷ್ಟಸ್ತನೋತಿ .. 9..
ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಶ್ರೀರಾಧಾಷ್ಟಕಂ ಸಂಪೂರ್ಣಂ

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Prarthanapaddhatih .. ಪ್ರಾರ್ಥನಾಪದ್ಧತಿಃ ..



ಶ್ರೀರಾಧಿಕಾಯೈ ನಮಃ .

ಶುದ್ಧಗಾಂಗೇಯಗೌರಾಂಗೀಂ ಕುರಂಗೀಲಂಗಿಮೇಕ್ಷಣಾಂ .

ಜಿತಕೋಟೀಂದುಬಿಂಬಾಸ್ಯಾಮಂಬುದಾಂಬರಸಂವೃತಾಂ .. 1..

ನವೀನವಲ್ಲವೀವೃಂದಧಮ್ನಿಲ್ಲೋತ್ಪಲ್ಲಮಲ್ಲಿಕಾಂ .

ದಿವ್ಯರತ್ನಾದ್ಯಲಂಕಾರಸೇವ್ಯಮಾನತನುಶ್ರಿಯಂ .. 2..

ವಿದಗ್ಧಮಂಡಲಗುರುಂ ಗಣಗೌರವಮಂಡಿತಾಂ .

ಅತಿಪ್ರೇಷ್ಯವಯಸ್ಯಾಭಿರಷ್ಟಾಭಿರಭಿವೇಷ್ಟಿತಾಂ .. 3..

ಚಂಚಲಾಪಾಂಗಭಂಗೇನ ವ್ಯಾಕುಲೀಕೃತಕೇಶವಾಂ .

ಗೋಷ್ಠೇಂದ್ರಸುತಜೀವಾತುರಮ್ಯಬಿಂಬಾಧರಾಮೃತಾಂ .. 4..

ತ್ವಾಮಸೌ ಯಾಚತೇ ನತ್ವಾ ವಿಲುಠನ್ ಯಮುನಾತಟೇ .

ಕಾಕುಭಿವ್ಯಾಕುಲಸ್ವಾಂತೋ ಜನೋ ವೃಂದಾವನೇಶ್ವರಿ .. 5..

ಕೃತಾಗಸ್ಕೇಽಪ್ಯಯೋಗ್ಯೇಽಪಿ ಜನೇಽಸ್ಮಿನ್ ಕುಮತಾವಪಿ .

ದಾಸ್ಯದಾನಪ್ರದಾನಸ್ಯ ಲವಮಪ್ಯುಪಪಾದಯ .. 6..

ಯುಕ್ತಸ್ತ್ವಯಾ ಜನೋ ನೈವ ದುಃಖಿತೋಽಯಮುಪೇಕ್ಷಿತುಂ .

ಕೃಪಾದ್ಧೋತದ್ರವಚ್ಚಿತ್ತನವನೀತಾಸಿ ಯತ್ ಸದಾ .. 7..

ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಪ್ರಾರ್ಥನಾಪದ್ಧತಿಃ

ಸಮಾಪ್ತಾ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Chatupushpanjalih .. ಚಾಟುಪುಷ್ಪಾಂಜಲಿಃ ..



ಶ್ರೀರಾಧಿಕಾಯೈ ನಮಃ .

ನವಗೋರೋಚನಾಗೌರೀ ಪ್ರವರೇಂದ್ರೀವರಾಂಬರಾಂ .

ಮಣಿಸ್ತವಕವಿದ್ಯೋತಿವೇಣೀವ್ಯಾಲಾಂಗಣಾಫಣಾಂ .. 1..

ಉಪಮಾನಘಟಮಾನಪ್ರಹಾರಿಮುಖಮಂಡಲಾಂ .

ನವೇಂದುನಿಂದಿಭಾಲೋದ್ಯತ್ಯಸ್ತುರೀತಿಲಕಶ್ರಿಯಂ .. 2..

ಭ್ರೂಜಿತಾನಂಗಕೋದಂಡಾಂ ಲೋಲನೀಲಾಲಕಾವಲಿಂ .

ಕಜ್ಜಲೋಜ್ಜ್ವಲತಾರಾಜಚ್ಚಕೋರೀಚಾರುಲೋಚನಾಂ .. 3..

ತಿಲಪುಷ್ಪಾಭನಾಸಾಗ್ರವಿರಾಜದ್ವರಮೌಲಿಕಾಂ .

ಅಧರೋದ್ಭೂತಬಂಧೂಕಾಂ ಕುಂದಾಲೀಬಂಧುರದ್ವಿಜಾಂ .. 4..

ಸರತ್ಸರ್ವಣರಾಜೀವಕರ್ಣಿಕಾಕೃತಕರ್ಣಿಕಾಂ .

ಕಸ್ತೂರೀಬಿಂದುಚಿಬುಕಾಂ ರತ್ನಗೈವೇಯಕೋಜ್ಜ್ವಲಾಂ .. 5..

ದಿವ್ಯಾಂಗದಪರಿಷ್ಕಂಗಲಸದ್ಭುಜಮೃಣಾಲಿಕಾಂ .

ಬಲಾರಿರತ್ನವಲಯಕಲಾಲಂಬಿಕಲಾವಿಕಾಂ .. 6..

ರತ್ನಾಂಗುರೀಯಕೋಲ್ಲಾಸಿವರಾಂಗುಲಿಕರಾಂಬುಜಾಂ .

ಮನೋಹರಮಹಾಹಾರವಿಹಾರಿಕುಚಕುಟ್ಮಲಾಂ .. 7..

ರೋಮಾಲಿಭುಜಗೀಮೂರ್ಧರತ್ನಾಭತರಲಾಂಚಿತಾಂ .

ವಲಿತ್ರಯೀಲತಾಬದ್ಧಕ್ಷೀಣಭಂಗುರಮಧ್ಯಮಾಂ .. 8..

ಮಣಿಸಾರಸನಾಧಾರವಿಸ್ವಾರಶ್ರೋಣಿರೋಧಸಂ .

ಹೇಮರಂಭಾಮದಾರಂಭಸ್ತಂಭನೋರುಯುಗಾಕೃತಿಂ .. 9..

ಜಾನುದ್ಯುತಿಜಿತಕ್ಷುಲ್ಲಪೀತರತ್ನಸಮುದ್ರಕಾಂ .

ಶರನ್ನೀರಜನೀರಾಜ್ಯಮಂಜೀರವಿರಣತ್ಪದಾಂ .. 10..

ರಾಕೇಂದುಕೋಟಿಸೌಂದರ್ಯಜೈತ್ರಪಾದನಖದ್ಯುತಿಂ .

ಅಷ್ಟಾಭಿಃ ಸಾತ್ವಿ ಕೈರ್ಭಾವೈರಾಕುಲೀಕೃತವಿಗ್ರಹಾಂ .. 11..

ಮುಕುಂದಾಂಗಕೃಪಾಪಾಂಗಾಮನಂಗೋರ್ಮಿತರಂಗಿತಾಂ .

ತ್ವಾಮಾರಬ್ಧಶ್ರಿಯಾನಂದಾಂ ವಂದೇ ವೃಂದಾವನೇಶ್ವರಿ .. 12..

ಅಯಿ ಪ್ರೋದ್ಯನ್ಮಹಾಭಾವಮಾಧುರೀವಿಹ್ವಲಾಂತರೇ .
 ಅಶೇಷನಾಯಿಕಾವಸ್ಥಾಪ್ರಾಕಟ್ಯಾದ್ಭುತಚೇಷ್ಟಿತೇ .. 13..
 ಸರ್ವಮಾಧುರ್ಯವಿಂಜೋಲೀನಿರ್ಮಾಂಭಿತಪದಾಂಬುಜೇ .
 ಇಂದಿರಾಮೃಗ್ಯಸೌಂದರ್ಯಸ್ಪುರದಂಘ್ರಿನಖಾಂಚಲೇ .. 14..
 ಗೋಕುಲೇಂದುಮುಖೀವೃಂದಸೀಮಂತೋತ್ತಂಸಮಂಜರಿ .
 ಲಲಿತಾದಿಸಖೀಯೂಥಜೀವಾತುಸ್ಮಿತಕೋರಕೇ .. 15..
 ಚಟುಲಾಪಾಂಗಮಾಧುರ್ಯಬಿಂದೂನ್ಮಾದಿತಮಾಧವೇ .
 ತಾತಪಾದಯಶಃಸ್ತೋಮಕೈರವಾನಂದಚಂದ್ರಿಕೇ .. 16..
 ಅಪಾರಕರುಣಾಪೂರಪೂರಿತಾಂತರ್ಮನೋಹೃದೇ .
 ಪ್ರಸೀದಾಸ್ಮಿನ್ ಜನೇ ದೇವಿ ನಿಜದಾಸ್ಯಸ್ತ್ವಹಾಜುಷಿ .. 17..
 ಕಚ್ಚಿತ್ ತ್ವಂ ಚಾಟುಪಟುನಾ ತೇನ ಗೋಷ್ಠೇಂದ್ರಸೂನುನಾ .
 ಪ್ರಾರ್ಥ್ಯಮಾನಚಪಾಲಾಂಗಪ್ರಸಾದಾ ದ್ರಕ್ಷ್ಯಸೇ ಮಯಾ .. 18..
 ತ್ವಾಂ ಸಾಧು ಮಾಧವೀಪುಷ್ಪೈರ್ಮಾಧವೇನ ಕಲಾವಿದಾ .
 ಪ್ರಸಾದ್ಯಮಾನಾಂ ಸ್ವಿದ್ಯಂತೀಂ ಬೀಜಯಿಷ್ಯಾಮ್ಯಹಂ ಕದಾ .. 19..
 ಕೇಲಿವಿಸ್ರಂಸಿನೋ ಬಕಕೇಶವೃಂದಸ್ಯ ಸುಂದರಿ .
 ಸಂಸ್ಕಾರಾಯ ಕದಾ ದೇವಿ ಜನಮೇತಂ ನಿರ್ದೇಕ್ಷ್ಯಸಿ .. 20..
 ಕದಾ ಬಿಂಬೋಷ್ಠಿ ತಾಂಬೂಲಂ ಮಯಾ ತವ ಮುಖಾಂಬುಜೇ .
 ಅರ್ಪ್ಯಮಾಣಂ ವ್ರಜಾಧೀಶಸೂನುರಾಚ್ಛಿದ್ಯ ಭೋಕ್ಷ್ಯತೇ .. 21..
 ವ್ರಜರಾಜಕುಮಾರವಲ್ಲಭಾಕುಲಸೀಮಂತಮಣಿ ಪ್ರಸೀದ ಮೇ .
 ಪರಿವಾರಗಣಸ್ಯ ತೇ ಯಥಾ ಪದವೀ ಮೇ ನ ದವೀಯಸೀ ಭವೇತ್ .. 22..
 ಕರುಣಾಂ ಮುಹುರರ್ಥಯೇ ಪರಂ ತವ ವೃಂದಾವನಚಕ್ರವರ್ತಿನಿ .
 ಅಪಿ ಕೇಶರಿಪೋರ್ಯಥಾ ಭವೇತ್ ಸ ಚಟುಪ್ರಾರ್ಥನಭಾಜನಂ ಜನಃ .. 23..
 ಇಮಂ ವೃಂದಾವನೇಶ್ವರ್ಯಾ ಜನೋ ಯಃ ಪಠತಿ ಸ್ತವಂ .
 ಚಾಟುಪುಷ್ಪಾಂಜಲಿಂ ನಾಮ ಸ ಸ್ಯಾದಸ್ಯಾಃ ಕೃಪಾಸ್ವದಂ .. 24..
 ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಶ್ರೀಚಾಟುಪುಷ್ಪಾಂಜಲಿಃ
 ಸಮಾಪ್ತಾ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Shri Gandharvasa.nprarthanashtakam .. ಶ್ರೀಗಾಂಧರ್ವಾಸಂಪ್ರಾರ್ಥನಾಷ್ಟಕಂ ..




ಶ್ರೀಶ್ರೀಗಾಂಧರ್ವಿಕಾಯೈ ನಮಃ .
ವೃಂದಾವನೇ ವಿಹರತೋರಿಹ ಕಿಲೇಕುಂಜೇ
ಮತ್ತದ್ವಿಪಪ್ರವರಕೌತುಕವಿಭ್ರಮೇಣ .
ಸಂದರ್ಶಯಸ್ವ ಯುವಯೋರ್ವದನಾರವಿಂದ
ದ್ವಂದ್ವಂ ವಿಧೇಹಿ ಮಯಿ ದೇವಿ ಕೃಪಾಂ ಪ್ರಸೀದ .. 1..
ಹಾ ದೇವಿ ಕಾಕುಭರಗದ್ಗದಯಾದ್ಯ ವಾಚಾ
ಯಾಚೇ ನಿಪತ್ಯ ಭುವಿ ದಂಡವದುಧೃಟಾತಿಃ .
ಅಸ್ಯ ಪ್ರಸಾದಮಬುಧಸ್ಯ ಜನಸ್ಯ ಕೃತ್ವಾ
ಗಾಂಧರ್ವಿಕೇ ನಿಜಗಣೇ ಗಣನಾಂ ವಿಧೇಹಿ .. 2..
ಶ್ಯಾಮೇ ರಮಾರಮಣಸುಂದರತಾವರಿಷ್ಠ
ಸೌಂದರ್ಯಮೋಹಿತಸಮಸ್ತಜಗಜ್ಜನಸ್ಯ .
ಶ್ಯಾಮಸ್ಯ ವಾಮಭುಜಬದ್ಧತನುಂ ಕದಾಹಂ
ತ್ವಾಮಿಂದಿರಾವಿರಲರೂಪಭರಾಂ ಭಜಾಮಿ .. 3..
ತ್ವಾಂ ಪ್ರಚ್ಛದೇನ ಮುದಿರಚ್ಛವಿನಾ ಪಿಧಾಯ
ಮಂಜೀರಮುಕ್ತಚರಣಾಂ ಚ ವಿಧಾಯ ದೇವಿ .
ಕುಂಜೇ ವ್ರಜೇಂದ್ರತನಯೇನ ವಿರಾಜಮಾನೇ
ನಕ್ತಂ ಕದಾ ಪ್ರಮುದಿತಾಮಭಿಸಾರಯಿಷ್ಯೇ .. 4..
ಕುಂಜೇ ಪ್ರಸೂನಕುಲಕಲ್ಪಿತಕೇಲಿತಲ್ಪೇ
ಸಂವಿಷ್ಟಯೋರ್ಮಧುರನರ್ಮವಿಲಾಸಭಾಜೋಃ .
ಲೋಕತ್ರಯಾಭರಣಯೋಶ್ಚರಣಾಂಬುಜಾನಿ
ಸಂವಾಹಯಿಷ್ಯತಿ ಕದಾ ಯುವಯೋರ್ಜನೋಽಯಂ .. 5..
ತ್ವತ್ಕುಂಡರೋಧಸಿ ವಿಲಾಸಪರಿಶ್ರಮೇಣ
ಸ್ತೇದಾಂಬುಚುಂಬಿವದನಾಂಬುರುಹಶ್ರಿಯೋ ವಾಂ .
ವೃಂದಾವನೇಶ್ವರಿ ಕದಾ ತರುಮೂಲಭಾಜೋ
ಸಂವೀಜಯಾಮಿ ಚಮರೀಚಯಚಾಮರೇಣ .. 6..

ಲೀನಾಂ ನಿಕುಂಜಕುಹರೇ ಭವತೀಂ ಮುಕುಂದೇ
 ಚಿತ್ರೈವ ಸೂಚಿತವತೀಂ ರುಚಿರಾಕ್ಷಿ ನಾಹಂ .
 ಭುಗ್ನಾಂ ಭುವಂ ನ ರಚಯೇತಿ ಮೃಷಾರುಷಾಂ ತ್ವಾಂ
 ಅಗ್ರೇ ವ್ರಜೇಂದ್ರತನಯಸ್ಯ ಕದಾ ನು ನೇಷ್ಯೇ ..7..
 ವಾಗ್ಗ್ಯದ್ಧಕೇಲಿಕುತುಕೇ ವ್ರಜರಾಜಸೂನುಂ
 ಜಿತ್ವೋನ್ಮದಾಮಧಿಕದರ್ಪವಿಕಾಸಿಜಲ್ಪಾಂ .
 ಫುಲ್ಲಾಭಿರಾಲಿಭಿರನಲ್ಪಮುದೀರ್ಯಮಾಣ
 ಸ್ತೋತ್ರಾಂ ಕದಾ ನು ಭವತೀಮವಲೋಕಯಿಷ್ಯೇ .. 8..
 ಯಃ ಕೋಽಪಿ ಸುಷ್ಠು ವೃಷಭಾನುಕುಮಾರಿಕಾಯಾಃ
 ಸಂಪ್ರಾರ್ಥನಾಷ್ಟಕಮಿದಂ ಪಠತಿ ಪ್ರಪನ್ನಃ .
 ಸಾ ಪ್ರೇಯಸಾ ಸಹ ಸಮೇತ್ಯ ಧೃತಪ್ರಮೋದಾ
 ತತ್ರ ಪ್ರಸಾದಲಹರೀಮುರರೀಕರೋತಿ .. 9..
 ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ
 ಶ್ರೀಗಾಂಧರ್ವಾಸಂಪ್ರಾರ್ಥನಾಷ್ಟಕಂ ಸಂಪೂರ್ಣಂ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Namayugalashtakam .. ನಾಮಯುಗಲಾಷ್ಟಕಂ ..



ಅಥ ಶ್ರೀರಾಧಾಮಾಧವಯೋರ್ನಾಮಯುಗಲಾಷ್ಟಕಂ
ಶ್ರೀಶ್ರೀರಾಧಾಕೃಷ್ಣಾಭ್ಯಾಂ ನಮಃ .
ರಾಧಾಮಾಧವಯೋರೇತದ್ ವಕ್ಷ್ಯೇ ನಾಮಯುಗಲಾಷ್ಟಕಂ .
ರಾಧಾದಾಮೋದರೌ ಪೂರ್ವಂ ರಾಧಿಕಾಮಾಧವೌ ತತಃ .. 1..
ವೃಷಭಾನುಕುಮಾರೀ ಚ ತಥಾ ಗೋಪೇಂದ್ರನಂದನಃ .
ಗೋವಿಂದಸ್ಯ ಪ್ರಿಯಸಖೀ ಗಾಂಧರ್ವಾಬಾಂಧವಸ್ತಥಾ .. 2..
ನಿಕುಂಜನಾಗರೌ ಗೋಷ್ಠಕಿಶೋರಜನಶೇಖರೌ .
ವೃಂದಾವನಾಧಿಪೌ ಕೃಷ್ಣವಲ್ಲಭಾರಾಧಿಕಾಪ್ರಿಯೌ .. 3..
ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ
ಶ್ರೀರಾಧಾಮಾಧವಯೋರ್ನಾಮಯುಗಲಾಷ್ಟಕಂ ಸಂಪೂರ್ಣಂ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Shri Vrajanavinayuvadvandvashtakam .. ಶ್ರೀವ್ರಜನವೀನಯುವದ್ವಂದ್ವಾಷ್ಟಕಂ



ಶ್ರೀರಾಧಾಕೃಷ್ಣೌ ಜಯತಃ .

ಅದುವಿಧವಿದಗ್ಧತಾಸ್ವದವಿಮುಗ್ಧವೇಶಶ್ರಿಯೋ-

ರಮಂದಶಿಖಿಕಂಧರಾಕನಕನಿಂದಿವಾಸಸ್ತಿ ಷೋಃ .

ಸ್ಫುರತ್ಪುರಟಕೇತಕೀಕುಸುಮವಿಭ್ರಮಾಭ್ರಪ್ರಭಾ

ನಿಭಾಂಗಮಹಸೋರ್ಭಜೇ ವ್ರಜನವೀನಯೂನೋರ್ಯುಗಂ .. 1..

ಸಮೃದ್ಧವಿಧುಮಾಧುರೀವಿಧುರತಾವಿಧಾನೋದ್ಧರೈ-

ರ್ನವಾಂಬುರುಹರಮೃತಾಮದವಿಡಂಬನಾರಂಭಿಭಿಃ .

ವಿಲಿಂಪದಿವ ಕರ್ಣಕಾವಲಿಸಹೋದರೈರ್ದಿಕ್ಷುತೇ

ಮುಖದ್ಯುತಿಭರೈರ್ಭಜೇ ವ್ರಜನವೀನಯೂನೋರ್ಯುಗಂ .. 2..

ವಿಲಾಸಕಲಹೋದ್ಧತಿಸ್ವಲದಮಂದಸಿಂದೂರಭಾ-

ಗಖರ್ವಮದನಾಂಕುಶಪ್ರಕರವಿಬ್ಧಮೈರಂಕಿತಂ .

ಮದೋದ್ಧರಮಿವೋಭಯೋರ್ಮಿಥುನಮುಲ್ಲಸದ್ವಲ್ಲರಿ

ಗೃಹೋತ್ಸವರತಂ ಭಜೇ ವ್ರಜನವೀನಯೂನೋರ್ಯುಗಂ .. 3..

ಘನಪ್ರಣಯನಿರ್ಘರಪ್ರಸರಲಬ್ಧಪೂರ್ತೇರ್ಮನೋ

ಹ್ರದಸ್ಯ ಪರಿವಾಹಿತಾಮನುಸರದ್ಧಿರಸ್ಮೈಃ ಪ್ಲುತಂ .

ಸ್ಫುರತ್ತನುರುಹಾಂಕುರೈರ್ನವಕದಂಬಜ್ಯಂಭಶ್ರಿಯಂ

ವ್ರಜತ್ತದನಿಶಂ ಭಜೇ ವ್ರಜನವೀನಯೂನೋರ್ಯುಗಂ .. 4..

ಅನಂಗರಣವಿಭ್ರಮೇ ಕಿಮಪಿ ವಿಭ್ರದಾಚಾರ್ಯಕಂ

ಮಿಥಶ್ಚಲದ್ಯಗಂಚಲದ್ಯುತಿಶಲಾಕಯಾ ಕೀಲಿತಂ .

ಜಗತ್ಯತುಲಧರ್ಮಭಿರ್ಮಧುರನರ್ಮಭಿಸ್ತನ್ವತೋ-

ರ್ಮಿಥೋ ವಿಜಯಿತಾಂ ಭಜೇ ವ್ರಜನವೀನಯೂನೋರ್ಯುಗಂ .. 5..

ಅದೃಷ್ಟಚರಚಾತುರೀಚಲಚರಿತ್ರಚಿತ್ರಾಯಿತೈಃ

ಸಹ ಪ್ರಣಯಿಭಿರ್ಜನೈರ್ವಿಹರಮಾನಯೋಃ ಕಾನನೇ .

ಪರಸ್ಪರಮನೋಮೃಗಂ ಶ್ರವಣಚಾರುಣಾ ಚರ್ಚರೀ

ಚಯೇನ ರಜಯದ್ ಭಜೇ ವ್ರಜನವೀನಯೂನೋರ್ಯುಗಂ .. 6..
 ಮರಂದಭರಮಂದಿರಪ್ರತಿನವಾರವಿಂದಾವಲಿ
 ಸುಗಂಧಿನಿ ವಿಹಾರಯೋರ್ಜಲವಿಹಾರವಿಸ್ತೂರ್ಜಿತೈಃ .
 ತಪೇ ಸರಸಿ ವಲ್ಲಭೇ ಸಲಿಲವಾದ್ಯವಿದ್ಯಾವಿಧೌ
 ವಿದಗ್ಧಭುಜಯೋರ್ಭಜೇ ವ್ರಜನವೀನಯೂನೋರ್ಯುಗಂ .. 7..
 ಮೃಷಾವಿಜಯಕಾಶಿಭಿಃ ಪ್ರಥಿತಚ್ಚುರೀರಾಶೀಭಿ-
 ಗ್ಲಹಸ್ಯ ಹರಣಂ ಹಠಾತ್ ಪ್ರಕಟಯದ್ಭಿರುಚ್ಚೈರ್ಗಿರಾ .
 ತದಕ್ಷಕಲಿದಕ್ಷಯೋಃ ಕಲಿತಪಕ್ಷಯೋಃ ಸಾಕ್ಷಿಭಿಃ
 ಕುಲೈಃ ಸ್ವಸುಹೃದಾಂ ಭಜೇ ವ್ರಜನವೀನಯೂನೋರ್ಯುಗಂ .. 8..
 ಇದಂ ವಲಿತತುಷ್ಟಯಃ ಪರಿಪಠಂತಿ ಪದ್ಯಾಷ್ಟಕಂ
 ದ್ವಯೋರ್ಗುಣವಿಕಾಶಿ ಯೇ ವ್ರಜನವೀನಯೂನೋರ್ಜನಾಃ .
 ಮುಹುರ್ನವನವೋದಯಾಂ ಪ್ರಣಯಮಾಧುರೀಮೇತಯೋ-
 ರವಾಪ್ಯ ನಿವಸಂತಿ ತೇ ಪದಸರೋಜಯುಗ್ಮಾಂತಿಕೇ .. 9..
 ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ
 ಶ್ರೀವ್ರಜನವೀನಯುವದ್ವಂದ್ವಾಷ್ಟಕಂ ಸಂಪೂರ್ಣಂ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Karpanyapanjikastotram .. ಕಾರ್ಪಣ್ಯಪಂಜಿಕಾಸ್ತೋತ್ರಂ ..



ಧ್ಯಾನಃ .

ಕೋಣೇನಾಕ್ಷೋ ಃ ಪ್ರಥುರುಚಿಃ ಮಿಥೋ ಹಾರಿಣಾ ಲಿಹ್ಯಮಾನಾ-
ವೇಕೈಕೇನ ಪ್ರಚುರಪುಲಕೇನೋಪಗುಢೌ ಭುಜೇನ .

ಗೌರೀಶ್ಯಾಮೌ ವಸನಯುಗಲಂ ಶ್ಯಾಮಗೌರಂ ವಸಾನೌ
ರಾಧಾಕೃಷ್ಣೌ ಸ್ಮರವಿಲಸಿತೋದ್ಧಾಮತೃಷ್ಣೌ ಸ್ಮರಾಮಿ .. 1..

ಅಥ ಶ್ರೀಕಾರ್ಪಣ್ಯಪಂಜಿಕಾಸ್ತೋತ್ರಂ

ಶ್ರೀವೃಂದಾವನೇಶೌ ಜಯತಃ

ತಿಷ್ಠನ್ ವೃಂದಾಟವೀಕುಂಜೇ ವಿಜ್ಞಪ್ತಿಂ ವಿದಧತ್ಯಸೌ .

ವೃಂದಾಟವೀಶಯೋಃ ಪಾದಪದ್ಮೇಷು ಕೃಪನೋ ಜನಃ .. 1..

ನವೇಂದೀವರಸಂದೋಹಸೌಂದರ್ಯಾಸ್ಕಂದನಪ್ರಭಂ .

ಚಾರುಗೋರೋಚನಾಗರ್ವಗೌರವಗ್ರಾಸಿಗೌರಭಾಂ .. 2..

ಶಾತಕುಂಭಕದಂಬಶ್ರೀವಿಡಂಬಿಸ್ಪುರದಂಬರಂ .

ಹರತಾ ಕಿಂಶುಕಸ್ಯಾಂಶೂನ್ ಅಂಶುಕೇನ ವಿರಾಜಿತಾಂ .. 3..

ಸರ್ವಕೈಶೋರವದ್ವೃಂದಚೂಡಾರೂಢಹರಿಣ್ಮಣಿಂ .

ಗೋಷ್ಠಾಶೇಷಕಿಶೋರೀಣಾಂ ಧಮ್ಮಿಲ್ಲೋತ್ತಂಸಮಲ್ಲಿಕಾಂ .. 4..

ಶ್ರೀಶಮುಖ್ಯಾತ್ಮರೂಪಣಾಂ ರೂಪಾತಿಶಯಿವಿಗ್ರಹಂ .

ರಮೋಜ್ವಲವ್ರಜವಧೂವ್ರಜವಿಸ್ಮಾಪಿಸೌಷ್ಣವಾಂ .. 5..

ಸೌರಭ್ಯಹೃತಗಾಂಧರ್ವಂ ಗಂಧೋನ್ಮಾದಿತಮಾಧವಾಂ .

ರಾಧಾರೋಧನವಂಶೀಕಂ ಮಹತೀಮೋಹಿತಾಚ್ಯುತಾಂ .. 6..

ರಾಧಾಧೃತಿಧನಸ್ತೇನಲೋಚನಾಂಚಲಚಾಪಲಂ .

ದೃಗಂಚಲಕಲಾಭೃಂಗೀದಷ್ಟಕೃಷ್ಣಹೃದಂಬುಜಾಂ .. 7..

ರಾಧಾಗೂಢಪರೀಹಾಸಪ್ರೌಢಿರ್ನಿರ್ವಚನೀಕೃತಂ .

ವ್ರಜೇಂದ್ರಸುತನರ್ಮೋಕ್ತಿರೋಮಾಂಚಿತನೂಲತಾಂ .. 8..

ದಿವ್ಯಸದ್ಗುಣಮಾಣಿಕೃಶ್ರೇಣೀರೋಹಣಪರ್ವತಂ .

ಉಮಾದಿರಮಣೀವ್ಯೂಹಸ್ವ ಹಣೀಯಗುಣೋತ್ಕರಾಂ .. 9..

ತ್ವಾಂ ಚ ವೃಂದಾವನಾಧೀಶ ತ್ವಾಂ ಚ ವೃಂದಾವನೇಶ್ವರಿ .
 ಕಾಕುಭಿರ್ವಂದಮಾನೋಽಯಂ ಮಂದಂ ಪ್ರಾಖ್ಯುಧಯತೇ ಜನಃ .. 10..
 .. ದಶಭಿಃ ಕುಲಕಂ ..
 ಯೋಗ್ಯತಾ ಮೇ ನ ಕಾಚಿದ್ ವಾಂ ಕೃಪಾಲಾಭಾಯ ಯದ್ಯಪಿ .
 ಮಹಾಕೃಪಾಲುಮೌಲಿತ್ವಾತ್ ತಥಾಪಿ ಕುರುತಂ ಕೃಪಾಂ .. 11..
 ಅಯೋಗ್ಯೇ ಸಾಪರಾಧೇಽಪಿ ದೃಶ್ಯಂತೇ ಕೃಪಯಾಕುಲಾಃ .
 ಮಹಾಕೃಪಾಲವೋ ಹಂತ ಲೋಕೇ ಲೋಕೇಶವಂದಿತೌ .. 12..
 ಭಕ್ತೇರ್ವಾಂ ಕರುಣಾಹೇತೋರ್ಲೇಶಾಭಾಸೋಽಪಿ ನಾಸ್ತಿ ಮೇ .
 ಮಹಾಲೀಲೇಶರತಯಾ ತದಪ್ಯತ್ರ ಪ್ರಸೀದತಂ .. 13..
 ಜನೇ ದುಷ್ಟೇಽಪ್ಯಭಕ್ತೇಽಪಿ ಪ್ರಸೀದಂತೋ ವಿಲೋಕಿತಾಃ .
 ಮಹಾಲೀಲಾಮಹೇಶಾಶ್ಚ ಹಾ ನಾಥೌ ಬಹವೋ ಭುವಿ .. 14..
 ಅಧಮೋಽಪ್ಯುತ್ತಮಂ ಮತ್ವಾ ಸ್ವಮಜ್ಜೇಽಪಿ ಮನೀಷಿಣಂ .
 ಶಿಷ್ಟಂ ದುಷ್ಟೋಽಪ್ಯಯಂ ಜಂತುರ್ಮಂತುಂ ವ್ಯಧಿತ ಯದ್ಯಪಿ .. 15..
 ತಥಾಪ್ಯಸ್ಮಿನ್ ಕದಾಚಿದ್ ವಾಮಧೀಶೌ ನಾಮಜಲ್ಪಿನಿ .
 ಅವದ್ಯವೃಂದನಿಸ್ತಾರಿನಾಮಾಭಾಸೌ ಪ್ರಸೀದತಂ .. 16..
 ಯದಕ್ಷಮ್ಯಂ ನು ಯುವಯೋಃ ಸಕೃದ್ಭಕ್ತಿಲವಾದಪಿ .
 ತದಾಗಃ ಕ್ವಾಪಿ ನಾಸ್ಯೇವ ಕೃತಾಶಾಂ ಪ್ರಾರ್ಥಯೇ ತತಃ .. 17..
 ಹಂತ ಕ್ಲೇಬೋಽಪಿ ಜೀವೋಽಯಂ ನೀತಃ ಕಷ್ಟೇನ ಧೃಷ್ಟತಾಂ .
 ಮುಹುಃ ಪ್ರಾರ್ಥಯತೇ ನಾಥೌ ಪ್ರಸಾದಃ ಕೋಽಪ್ಯುದಂಚತು .. 18..
 ಏಷ ಪಾಪೀ ರುದನ್ನ ಉಚ್ಚೈರಾದಾಯ ರದನೈಸ್ಪೃಣಂ .
 ಹಾ ನಾಥೌ ನಾಥೇತಿ ಪ್ರಾಣೇ ಸೀದತ್ಯತ್ರ ಪ್ರಸೀದತಂ .. 19..
 ಹಾಹಾರಾವಮಸೌ ಕುರ್ವನ್ ದುರ್ಭಗೋ ಭಿಕ್ಷತೇ ಜನಃ .
 ಏತಾಂ ಮೇ ಶೃಣುತಂ ಕಾಕುಂ ಕಾಕುಂ ಶೃಣುತಮೀಶ್ವರೌ .. 20..
 ಯಾಚೇ ಪುತ್ಕೃತ್ಯ ಪುತ್ಕೃತ್ಯ ಹಾ ಹಾ ಕಾಕುಭಿರಾಕುಲಃ .
 ಪ್ರಸೀದತಮಯೋಗ್ಯೇಽಪಿ ಜನೇಽಸ್ಮಿನ್ ಕರುಣಾರ್ಣವೌ .. 21..
 ಕ್ರೋಶತ್ಯಾರ್ತಸ್ವರೈರಾಸ್ಯೇ ನ್ಯಸ್ಯಾಂಗುಷ್ಠಮಸೌ ಜನಃ .
 ಕುರುತಂ ಕುರುತಂ ನಾಥೌ ಕರುಣಾಕಣಿಕಾಮಪಿ .. 22..
 ವಾಚೇಹ ದೀನಯಾ ಯಾಚೇ ಸಾಕ್ರಂದಮತಿಮಂದಧೀಃ .
 ಕಿರತಂ ಕರುಣಸ್ವಾಂತೌ ಕರುಣೋರ್ಮಿಚ್ಛಟಾಮಪಿ .. 23..
 ಮಧುರಾಃ ಸಂತಿ ಯಾವಂತೋ ಭಾವಾಃ ಸರ್ವತ್ರ ಚೇತಸಃ .
 ತೇಭ್ಯೋಽಪಿ ಪ್ರೇಮಮಧುರಂ ಪ್ರಸಾದೀಕುರುತಂ ನಿಜಂ .. 24..
 ಸೇವಾಮೇವಾದ್ಯ ವಾಂ ದೇವಾವೀಹೇ ಕಿಂಚನ ನಾಪರಂ .

ಪ್ರಸಾದಾಭಿಮುಖೌ ಹಂತ ಭವಂತೌ ಭವತಾಂ ಮಯಿ .. 25..
 ನಾಥಿತಂ ಪರಮೇವೇದಮನಾಥಜನವತ್ಸಲೌ .
 ಸ್ವಂ ಸಾಕ್ಷಾದ್ವಾಸ್ಯಮೇವಾಸ್ಮಿನ್ ಪ್ರಸಾದೀಕುರುತಂ ಜನೇ .. 26..
 ಅಂಜಲಿಂ ಮೂರ್ಧ್ನಿ ವಿನ್ಯಸ್ಯ ದೀನೋಽಯಂ ಭಿಕ್ಷತೇ ಜನಃ .
 ಅಸ್ಯ ಸಿದ್ಧಿರಭೀಷ್ಟಸ್ಯ ಸಕೃದಪ್ಯುಪಪಾದ್ಯತಾಂ .. 27..
 ಅಮಲೋ ವಾಂ ಪಾರಿಮಲಃ ಕದಾ ಪರಿಮಲನ್ ವನೇ .
 ಅನರ್ಘೇಣ ಪ್ರಮೋದೇನ ಫ್ರಾಣಂ ಮೇ ಘೂರ್ಣಯಿಷ್ಯತಿ .. 28..
 ರಂಜಯಿಸ್ಯತಿ ಕರ್ತೌ ಮೇ ಹಂಸಗುಂಜಿತಗಂಜನಂ .
 ಮಂಜುಲಂ ಕಿಂ ನು ಯುವಯೋರ್ಮಂಜೀರಕಲಸಿಂಜಿತಂ .. 29..
 ಸೌಭಾಗ್ಯಾಂಕರಥಾಂಗಾದಿಲಕ್ಷಿತಾನಿ ಪದಾನಿ ವಾಂ .
 ಕದಾ ವೃಂದಾವನೇ ಪಶ್ಯನ್ನ ಉನ್ಮದಿಷ್ಯತ್ಯಯಂ ಜನಃ .. 30..
 ಸರ್ವಸೌಂದರ್ಯಮರ್ಯಾದಾನೀರಾಜ್ಯಪದನೀರಜೌ .
 ಕಿಮಪೂರ್ವಾಣಿ ಪರ್ವಾಣಿ ಹಾ ಮಮಾಕ್ಷೋ ವಿಧಾಸ್ಯಥ .. 31..
 ಸುಚಿರಾಶಾಫಲಾಭೋಗಪದಾಂಭೋಜವಿಲೋಕನೌ .
 ಯುವಾಂ ಸಾಕ್ಷಾಜ್ಜನಸ್ಯಾಸ್ಯ ಭವೇತಾಮಿಹ ಕಿಂ ಭವೇ .. 32..
 ಕದಾ ವೃಂದಾಟವೀಕುಂಜಕಂದರೇ ಸುಂದರೋದಯೌ .
 ಖೇಲಂತೌ ವಾಂ ವಿಲೋಕಿಷ್ಯೇ ಸುರತೌ ನಾತಿದೂರತಃ .. 33..
 ಗುರ್ವಾಯತ್ತತಯಾ ಕ್ವಾಪಿ ದುರ್ಲಭಾನೋನ್ಯವೀಕ್ಷಣೌ .
 ಮಿಥಃ ಸಂದೇಶಸೀಧುಭ್ಯಾಂ ನಂದಯಿಸ್ಯಾಮಿ ವಾಂ ಕದಾ .. 34..
 ಗವೇಷಯಂತಾವನ್ನೋಽನ್ಯಂ ಕದಾ ವೃಂದಾವನಾಂತರೇ .
 ಸಂಗಮಯ್ಯ ಯುವಾಂ ಲಪ್ಸ್ಯೇ ಹಾರಿಣಂ ಪಾರಿತೋಷಿಕಂ .. 35..
 ಪಣೀಕೃತಮಿಥೋಹಾರಲುಂಚನವ್ಯಗ್ರಹಸ್ತಯೋಃ .
 ಕಲಿಂ ದ್ರೂತೇ ವಿಲೋಕಿಷ್ಯೇ ಕದಾ ವಾಂ ಜಿತಕಾಶಿನೋಃ .. 36..
 ಕುಂಜೇ ಕುಸುಮಶಯ್ಯಾಯಾಂ ಕದಾ ವಾಮರ್ಪಿತಾಂಗಯೋಃ .
 ಪಾದಸಂವಾಹನಂ ಹಂತ ಜನೋಽಯಂ ರಚಯಿಷ್ಯತಿ .. 37..
 ಕಂದರ್ಪಕಲಹೋದ್ಭಟ್ಟತ್ರುಟಿತಾನಾಂ ಲತಾಗೃಹೇ .
 ಕದಾ ಗುಂಫಾಯ ಹಾರಾಣಾಂ ಭವಂತೌ ಮಾಂ ನಿಯೋಕ್ಷ್ಯತಃ .. 38..
 ಕೇಲಿಕಲ್ಲೋಲವಿಸ್ರಸ್ತಾನ್ ಹಂತ ವೃಂದಾವನೇಶ್ವರೌ .
 ಕರ್ಹಿ ಬರ್ಹಿಪತತ್ರೈರ್ವಾಂ ಮಂಡಯಿಷ್ಯಾಮಿ ಕುಂತಲಾನ್ .. 39..
 ಕಂದರ್ಪಕೇಲಿಪಾಂಡಿತ್ಯಖಂಡಿತಾಕಲ್ಪಯೋರಹಂ .
 ಕದಾ ವಾಮಲಿಕದ್ವಂದ್ವಂ ಕರಿಷ್ಯೇ ತಿಲಕೋಜ್ಜ್ವಲಂ .. 40..

ದೇವಾರಂಭೇ ವನಸ್ಪಗ್ನಿದ್ಭೃಶೌ ತೇ ದೇವಿ ಕಜ್ಜಲೈಃ .
 ಅಯಂ ಜನಃ ಕದಾ ಕುಂಜಮಂಡಪೇ ಮಂಡಯಿಷ್ಯತಿ .. 41..
 ಜಾಂಬೂನದಾಭತಾಂಬೂಲೀಪರ್ಣಾನ್ಯವದಲಯ್ಯ ವಾಂ .
 ವದನಾಂಬುಜಯೋರೇಷ ನಿಧಾಸ್ಯತಿ ಜನಃ ಕದಾ .. 42..
 ಕ್ವಾಸೌ ದುಷ್ಕೃತಕರ್ಮಾಹಂ ಕ್ವ ವಾಮುಭ್ಯರ್ಥನೇದೃಶೀ .
 ಕಿಂ ವಾ ಕಂ ವಾ ನ ಯುವಯೋರುನ್ಮಾದಯತಿ ಮಾಧುರೀ .. 43..
 ಯಯಾ ವೃಂದಾವನೇ ಜಂತುರನರ್ಹೋಽಪ್ಯೇಷ ವಾಸ್ಯತೇ .
 ತಯೈವ ಕೃಪಯಾ ನಾಥೌ ಸಿದ್ಧಿಂ ಕುರುತಮೀಪ್ಸಿತಂ .. 44..
 ಕಾರ್ಪಣ್ಯಪಂಜಿಕಾಮೇತಾಂ ಸದಾ ವೃಂದಾಟವೀನಟೌ .
 ಗಿರೈವ ಜಲ್ಪತೋಽಪ್ಯಸ್ಯ ಜಂತೋಃ ಸಿದ್ಧತು ವಾಂಛಿತಂ .. 45..
 ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಶ್ರೀಕಾರ್ಪಣ್ಯಪಂಜಿಕಾಸ್ತೋತ್ರಂ
 ಸಮಾಪ್ತಂ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Utkalikavallarih .. ಉತ್ಕಲಿಕಾವಲ್ಲರೀಃ ..



ಶ್ರೀವೃಂದಾರಣ್ಯವಿಹಾರಿಣೇ ನಮಃ .
ಪ್ರಪದ್ಯ ವೃಂದಾವನಮಧ್ಯಮೇಕಃ
ಕ್ರೋಶನ್ನಸಾವುತ್ಕಲಿಕಾಕುಲಾತ್ಮಾ .
ಉದ್ಭಾಟಯಾಮಿ ಜ್ವಲತಃ ಕರೋರಾಂ
ಬಾಷ್ಪಸ್ಯ ಮುದ್ರಾಂ ಹೃದಿ ಮುದ್ರಿತಸ್ಯ .. 1..
ಅಯೇ ವೃಂದಾರಣ್ಯ ತ್ವರಿತಮಿಹ ತೇ ಸೇವನಪರಾಃ
ಪರಾಮಾಪುಃ ಕೇ ವಾ ನ ಕಿಲ ಪರಮಾನಂದಪದವೀಂ .
ಅತೋ ನೀಚೈರ್ಯಾಚೇ ಸ್ವಯಮಧಿಪಯೋರೀಕ್ಷಣವಿಧೇ-
ರ್ವರೇಣ್ಯಾಂ ಮೇ ಚೇತಸ್ಯುಪದಿಶ ದಿಶಂ ಹಾ ಕುರು ಕೃಪಾಂ .. 2..
ತವಾರಣ್ಯೇ ದೇವಿ ಧ್ರುವಮಿಹ ಮುರಾರಿಪೋರ್ವಿಹರತೇ
ಸದಾ ಪ್ರೇಯಸ್ಯೇತಿ ಶ್ರುತಿರಪಿ ವಿರೌತಿ ಸ್ಮೃತಿರಪಿ .
ಇತಿ ಜ್ಞಾತ್ವಾ ವೃಂದೇ ಚರಣಮಭಿವಂದೇ ತವ ಕೃಪಾಂ
ಕುರುಷ್ವ ಕ್ಷಿಪ್ರಂ ಮೇ ಫಲತು ನಿತರಾಂ ತರ್ಷವಿಟಪೀ .. 3..
ಹೃದಿ ಚಿರವಸದಾಶಾಮಂಡಲಾಲಂಬಪಾದೌ
ಗುಣವತಿ ತವ ನಾಥೌ ನಾಥಿತುಂ ಜಂತುರೇಷಃ .
ಸಪದಿ ಭವದನುಜ್ಞಾಂ ಯಾಚತೇ ದೇವಿ ವೃಂದೇ
ಮಯಿ ಕಿರ ಕರುಣಾದ್ರಾಂ ದೃಷ್ಟಿಮತ್ರ ಪ್ರಸೀದ .. 4..
ದಧತಂ ವಪುರಂಶುಕಂದಲೀಂ
ದಲದಿಂದೀವರವೃಂದಬಂಧುರಾಂ .
ಕೃತಕಾಂಚನಕಾಂತಿವಂಚನೈಃ
ಸ್ಫುರಿತಾಂ ಚಾರುಮರೀಚಿಸಂಚಯೈಃ .. 5..
ನಿಚಿತಂ ಘನಚಂಚಲಾತತೇ-
ರನುಕೂಲೇನ ದುಕೂಲರೋಚಿಷಾ .
ಮೃಗನಾಭಿರುಚಃ ಸನಾಭಿನಾ
ಮಹಿತಾಂ ಮೋಹನಪಟ್ಟವಾಸಸಾ .. 6..

ಮಾಧುರೀಂ ಪ್ರಕಟಯಂತಮುಜ್ಜ್ವಲಾಂ
 ಶ್ರೀಪತೇರಪಿ ವರಿಷ್ಠಸೌಷ್ಠವಾಂ .
 ಇಂದಿರಾಮಧುರಗೋಷ್ಠಸುಂದರೀ
 ವೃಂದವಿಸ್ಮಯಕರಪ್ರಭೋನ್ನತಾಂ .. 7..
 ಇತರಜನದುರ್ಘಟೋದಯಸ್ಯ
 ಸ್ಥಿರಗುಣರತ್ನಚಯಸ್ಯ ರೋಹಣಾದ್ರಿಂ .
 ಅಖಿಲಗುಣವತೀಕದಂಬಚೇತಃ
 ಪ್ರಚುರಚಮತ್ಯತಿಕಾರಿಸದ್ಗುಣಾಡ್ಯಂ .. 8..
 ನಿಸ್ತುಲವ್ರಜಕಿಶೋರಮಂಡಲೀ
 ಮೌಲಿಮಂಡನಹರಿನ್ಮಣೀಶ್ವರಂ .
 ವಿಶ್ವವಿಸ್ಫೂರಿತಗೋಕುಲೋಲ್ಲಾಸನ್
 ನವ್ಯಯೌವತವತಂಸಮಾಲಿಕಾಂ .. 9..
 ಸ್ವಾಂತಸಿಂಧುಮಕರೀಕೃತರಾಧಂ
 ಹೃನ್ನಿಶಾಕರಕುರಂಗಿತಕೃಷ್ಣಾಂ .
 ಪ್ರೇಯಸೀಪರಿಮಲೋನ್ಮದಚಿತ್ತಂ
 ಪ್ರೇಷ್ಠಸೌರಭಹೃತೇಂದ್ರಿಯವರ್ಗಾಂ .. 10..
 ಪ್ರೇಮಮೂರ್ತಿವರಕಾರ್ತಿಕದೇವೀ
 ಕೀರ್ತಿಗಾನಮುಖರೀಕೃತವಂಶಂ .
 ವಿಶ್ವನಂದನಮುಕುಂದಸಮಜ್ಞಾ
 ವೃಂದಕೀರ್ತನರಸಜ್ಜರಸಜ್ಞಾಂ .. 11..
 ನಯನಕಮಲಮಾಧುರೀನಿರುದ್ಧ
 ವ್ರಜನವಯೌವತಮೌಲಿಹೃನ್ಮರಾಲಂ .
 ವ್ರಜಪತಿಸುತಚಿತ್ತಮೀನರಾಜ
 ಗ್ರಹಣಪಟಿಷ್ಠವಿಲೋಚನಾಂತಜಾಲಾಂ .. 12..
 ಗೋಪೇಂದ್ರಮಿತ್ರತನಯಾಧ್ರವಧೈರ್ಯಸಿಂಧು
 ಪಾನಕ್ರಿಯಾಕಲಸಸಂಭವವೇಣುನಾದಂ .
 ವಿದ್ಯಾಮಹಿಷ್ಯಮಹತೀಮಹನೀಯಗಾನ
 ಸಮೋಹಿತಾಖಿಲವಿಮೋಹನಹೃತ್ಕುರಂಗಾಂ .. 13..
 ಕ್ವಾಪ್ಯಾನುಸಂಗಿಕತಯೋದಿತರಾಧಿಕಾಖ್ಯಾ
 ವಿಸ್ಮಾರಿತಾಖಿಲವಿಲಾಸಕಲಾಕಲಾಪಂ .
 ಕೃಷ್ಣೇತಿವರ್ಣಯುಗಲಶ್ರವಣಾನುಬಂಧ
 ಪ್ರಾದುರ್ಭವಜ್ಜಡಿಮಡಂಬರಸಂವಿತಾಂಗೀಂ .. 14..

ತ್ವಾಂ ಚ ವಲ್ಲವಪುರಂದರಾತ್ಮಜ
 ತ್ವಾಂ ಚ ಗೋಕುಲವರೇಣ್ಯನಂದಿನಿ .
 ಏಷ ಮೂರ್ಧ್ನಿ ರಚಿತಾಂಜಲಿರ್ನಯನ್
 ಭಿಕ್ಷತೇ ಕಿಮಪಿ ದುರ್ಭಗೋ ಜನಃ .. 15..
 ಹಂತ ಸಾಂದ್ರಕರುಣಾಸುಧಾರುರೀ
 ಪೂರ್ಣಮಾನಸಹೃದೌ ಪ್ರಸೀದತಂ .
 ದುರ್ಜನೇಽತ್ರ ದಿಶತಂ ರತೇ ನಿಜ
 ಪ್ರೇಕ್ಷಣಪ್ರತಿಭುವಶ್ಚಟಾಮಪಿ .. 16..
 ಶ್ಯಾಮಯೋರ್ನವವಯಃಸುಷಮಾಭ್ಯಾಂ
 ಗೌರಯೋರಮಲಕಾಂತಿಯಶೋಭ್ಯಾಂ .
 ಕ್ವಾಪಿ ವಾಮಖಿಲವಲ್ಲವತಂಸೌ
 ಮಾಧುರೀ ಹೃದಿ ಸದಾ ಸ್ಫುರತಾನ್ ಮೇ .. 17..
 ಸರ್ವವಲ್ಲವವರೇಣ್ಯಕುಮಾರೌ
 ಪ್ರಾರ್ಥಯೇ ಬತ ಯುವಾಂ ಪ್ರಣಿಪತ್ಯ .
 ಲೀಲಯಾ ವಿತರತಂ ನಿಜದಾಸ್ಯಂ
 ಲೀಲಯಾ ವಿತರತಂ ನಿಜದಾಸ್ಯಂ .. 18..
 ಪ್ರಣಿಪತ್ಯ ಭವಂತಮರ್ಥಯೇ
 ಪಶುಪಾಲೇಂದ್ರಕುಮಾರ ಕಾಕುಭಿಃ .
 ವ್ರಜಯೌವತಮೌಲಿಮಾಲಿಕಾ
 ಕರುಣಾಪಾತ್ರಮಿಮಂ ಜನಂ ಕುರು .. 19..
 ಭವತೀಮಭಿವಾದ್ಯ ಚಾಟುಭಿ-
 ವರ್ಮೂರ್ಜೇಶ್ವರಿ ವರ್ಯಮರ್ಥಯೇ .
 ಭವದೀಯತಯಾ ಕೃಪಾಂ ಯಥಾ
 ಮಯಿ ಕುರ್ಯಾದಧಿಕಾಂ ಬಕಾಂತಕಃ .. 20..
 ದಿಶಿ ವಿದಿಶಿ ವಿಹಾರಮಾಚರಂತಃ
 ಸಹ ಪಶುಪಾಲವರೇಣ್ಯನಂದನಾಭ್ಯಾಂ .
 ಪ್ರಣಯಿಜನಗಣಾಸ್ತಯೋಃ ಕುರುಧ್ವಂ
 ಮಯಿ ಕರುಣಾಂ ಬತ ಕಾಕುಮಾಕಲಯ್ಯ .. 21..
 ಗಿರಿಕುಂಜಕುಟೀರನಾಗರೌ
 ಲಲಿತೇ ದೇವಿ ಸದಾ ತವಾಶ್ರವೌ .
 ಇತಿ ತೇ ಕಿಲ ನಾಸ್ತಿ ದುಷ್ಕರಂ
 ಕೃಪಯಾಂಗೀಕುರು ಮಾಮತಃ ಸ್ವಯಂ .. 22..

ಭಾಜನಂ ವರಮಿಹಾಸಿ ವಿಶಾಖೇ
 ಗೌರನೀಲವಪುಷೋಃ ಪ್ರಣಯಾನಾಂ .
 ತ್ವಂ ನಿಜಪ್ರಣಯಿನೋರ್ಮಯಿ ತೇನ
 ಪ್ರಾಪಯಸ್ವ ಕರುಣಾರ್ಧಕಟಾಕ್ಷಂ .. 23..
 ಸುಬಲ ವಲ್ಲವವರ್ಯಕುಮಾರಯೋ-
 ದರ್ಯಿತಸಖಸ್ತ್ವಮಸಿ ವ್ರಜೇ .

ಇತಿ ತಯೋಃ ಪುರತೋ ವಿಧುರಂ ಜನಂ
 ಕ್ಷಣಮಮುಂ ಕೃಪಯಾದ್ಯ ನಿವೇದಯ .. 24..
 ಶೃಣುತ ಕೃಪಯಾ ಹಂತ ಪ್ರಾಣೇಶಯೋಃ ಪ್ರಣಯೋದ್ಧರಾಃ
 ಕಿಮಪಿ ಯದಯಂ ದೀನಃ ಪ್ರಾಣೇ ನಿವೇದಯತಿ ಕ್ಷಣಂ .
 ಪ್ರವಣಿತಮನಾಃ ಕಿಂ ಯುಷ್ಮಾಭಿಃ ಸಮಂ ತಿಲಮಪ್ಯಸೌ
 ಯುಗಪದನಯೋಃ ಸೇವಾಂ ಪ್ರೇಮ್ಣಾ ಕದಾಪಿ ವಿಧಾಸ್ಯತಿ .. 25..

ಕ್ಷ ಜನೋಽಯಮತೀವ ಪಾಮರಃ
 ಕ್ಷ ದುರಾಪಂ ರತಿಭಾಗ್ಗಿರಪ್ಯದಃ .
 ಇಯಮುಲ್ಲಯತ್ಯಜರ್ಜರಾ ಗುರು-
 ರುತ್ತರ್ಷಧುರಾ ತಥಾಪಿ ಮಾಂ .. 26..

ಧ್ವಂತಬ್ರಹ್ಮಮರಾಲಕೂಜಿತಭರೈರೂರ್ಜೇಶ್ವರೀನೂಪುರ
 ಕ್ವಾನೈರೂರ್ಜಿತವೈಭವಸ್ತವ ವಿಭೋ ವಂಶೀಪ್ರಸೂತಃ ಕಲಃ .
 ಲಭಃ ಶಸ್ತಸಮಸ್ತನಾದನಗರೀಸಾಮ್ರಾಜ್ಯಲಕ್ಷ್ಮೀಂ ಪರಾಂ
 ಆರಾಧ್ಯಃ ಪ್ರಣಯಾತ್ ಕದಾ ಶ್ರವಣಯೋರ್ಧ್ವಂದ್ವೇನ ಮಂದೇನ ಮೇ .. 27..

ಸ್ತಂಭಂ ಪ್ರಪಂಚಯತಿ ಯಃ ಶಿಖಿಪಿಂಛಮೌಲಿ
 ವೇಣೋರಪಿ ಪ್ರವಲಯನ್ ಸ್ವರಭಂಗಮುಚ್ಛೈಃ .
 ನಾದಃ ಕದಾ ಕ್ಷಣಮವಾಪ್ಯತಿ ತೇ ಮಹತ್ಯಾ
 ವೃಂದಾವನೇಶ್ವರಿ ಸ ಮೇ ಶ್ರವಣಾತಿಥಿತ್ವಂ .. 28..

ಕಸ್ಯ ಸಂಭವತಿ ಹಾ ತದಹರ್ವಾ
 ಯತ್ರ ವಾಂ ಪ್ರಭುವರೌ ಕಲಗೀತಿಃ .
 ಉನ್ನಮನ್ ಮಧುರಿಮೋರ್ಮಿಸಮೃದ್ಧಾ
 ದುಷ್ಕೃತಂ ಶ್ರವಣಯೋರ್ವಿಧುನೋತಿ .. 29..

ಪರಿಮಲಸರಣಿರ್ವಾಂ ಗೌರನೀಲಾಂಗರಾಜನ್
 ಮೃಗಮದಘುಸೃಣಾನುಗ್ರಾಹಿಣೀ ನಾಗರೇಶೌ .
 ಸ್ವಮಹಿಮಪರಮಾಣುಪ್ರಾವೃತಾಶೇಷಗಂಧಾ

ಕಿಮಿಹ ಮಮ ಭವಿತ್ರೀ ಘ್ರಾಣಭೃಂಗೋತ್ಸವಾಯ .. 30..
 ಪ್ರದೇಶಿನೀಂ ಮುಖಕುಹರೇ ವಿನಿಕ್ಷಿಪನ್
 ಜನೋ ಮುಹುರ್ವನಭುವಿ ಪುತ್ಕರೋತ್ಯಸೌ .
 ಪ್ರಸೀದತಂ ಕ್ಷಣಮಧಿಪೌ ಪ್ರಸೀದತಂ
 ದೃಶೋಃ ಪುರಃ ಸ್ಫುರತು ತಡಿಧ್ವನಚ್ಛವಿಃ .. 31..
 ವ್ರಜಮಧುರಜನವ್ರಜಾವತಂಸೌ
 ಕಿಮಪಿ ಯುವಾಮಭಿಯಾಚತೇ ಜನೋಽಯಂ .
 ಮಮ ನಯನಚಮತ್ಕೃತಿಂ ಕರೋತು
 ಕ್ಷಣಮಪಿ ಪಾದನಖೇಂದುಕೌಮುದೀ ವಾಂ .. 32..
 ಅತರ್ಕಿತಸಮೀಕ್ಷಣೋಲ್ಲಸಿತಯಾ ಮುದಾ ಶ್ಲಿಷ್ಯತೋ-
 ನಿಕುಂಜಭವನಾಂಗನೇ ಸ್ಫುರಿತಗೌರನೀಲಾಂಗಯೋಃ .
 ರುಚಃ ಪ್ರಚುರಯಂತು ವಾಂ ಪುರಟಯೂಧಿಕಾಮಂಜರಿ
 ವಿರಾಜದಲಿರಮ್ಯಯೋರ್ಮಮ ಚಮತ್ಕೃತಿಂ ಚಕ್ಷುಷೋಃ .. 33..
 ಸಾಕ್ಷಾತ್ಕೃತಿಂ ಬತ ಯಯೋರ್ನ ಮಹತ್ತಮೋಽಪಿ
 ಕರ್ತುಂ ಮನಸ್ಯಪಿ ಮನಾಕ್ ಪ್ರಭುತಾಮುಪೈತಿ .
 ಇಚ್ಛನ್ನಯಂ ನಯನಯೋಃ ಪಥಿ ತೌ ಭವಂತೌ
 ಜಂತುವಿಜಿತ್ಯ ನಿಜಗಾರ ಭಿಯಂ ಹ್ರಿಯಂ ಚ .. 34..
 ಅಥವಾ ಮಮ ಕಿಂ ನು ದೂಷಣಂ
 ಬತ ವೃಂದಾವನಚಕ್ರವರ್ತಿನೌ .
 ಯುವಯೋರ್ಗುಣಮಾಧುರೀ ನವಾ
 ಜನಮುನ್ಮಾದಯತೀವ ಕಂ ನ ವಾ .. 35..
 ಅಹಹ ಸಮಯಃ ಸೋಽಪಿ ಕ್ಷೇಮೋ ಘಟೀತ ನರಸ್ಯ ಕಿಂ
 ವ್ರಜನಟವರೌ ಯತ್ರೋದ್ದೀಪ್ತಾ ಕೃಪಾಸುಧಯೋಜ್ಜ್ವಲಾ .
 ಕೃತಪರಿಜನಶ್ರೇಣಿಚೇತಶ್ಚಕೋರಚಮತ್ಕೃತಿ-
 ವ್ರಜತಿ ಯುವಯೋಃ ಸಾ ವಕ್ತ್ರೇಂದುದ್ವಯೀ ನಯನಾಧ್ವನಿ .. 36..
 ಪ್ರಿಯಜನಕೃತಪಾರ್ಷ್ಣಿಗ್ರಾಹಚಯೋನ್ನತಾಭಿಃ
 ಸುಗಹನಘಟನಾಭಿವಕ್ರಿಮಾಡಂಬರೇಣ .
 ಪ್ರಣಯಕಲಹಕೇಲಿಕ್ಷೇಲಿಭಿರ್ವಾಮಧೀಶೌ
 ಕಿಮಿಹ ರಚಯಿತವ್ಯಃ ಕರ್ಣಯೋರ್ವಿಸ್ಮಯೋ ಮೇ .. 37..
 ನಿಭೃತಮಪಹೃತಾಯಾಮೇತಯಾ ವಂಶಿಕಾಯಾಂ
 ದಿಶಿ ದಿಶಿ ದೃಶಮುತ್ಕಾಂ ಪ್ರೇರ್ಯ ಸಂಪೃಚ್ಛಮಾನಃ .

ಸ್ಮಿತಶವಲಮುಖೀಭಿವಿಪ್ರಲಬ್ಧಃ ಸಖೀಭಿ-
 ಸ್ತ ಮಘಹರ ಕದಾ ಮೇ ತುಷ್ಟಿಮಕ್ಷೋ ಲೇವಿಧತೈ .. 38..
 ಕ್ಷತಮಧರದಲಸ್ಯ ಸ್ವಸ್ಯ ಕೃತ್ವಾ ತ್ವದಾಲೇ
 ಕೃತಮಿತಿ ಲಲಿತಯಾಂ ದೇವಿ ಕೃಷ್ಣೇ ಬ್ರುವಾಣೇ .
 ಸ್ಮಿತಶವಲದೃಗಂತಾ ಕಿಂಚಿದುತ್ತಂಭಿತಭೂ-
 ಮಮ ಮುದಮುಪಧಾಸ್ಯತ್ಯಾಸ್ಯಲಕ್ಷ್ಮೀಃ ಕದಾ ತೇ .. 39..
 ಕಥಮಿದಮಪಿ ವಾಂಛಿತುಂ ನಿಕೃಷ್ಣಃ
 ಸ್ಪುಟಮಯಮಹತಿ ಜಂತುರುತ್ತಮಾರ್ಹಂ .
 ಗುರುಲಘುಗಣನೋಜ್ಞಿತಾರ್ತನಾಥೌ
 ಜಯತಿತರಾಮಥವಾ ಕೃಪಾದ್ಯುತಿರ್ವಾಂ .. 40..
 ವೃತ್ತೇ ದೈವಾದ್ ವ್ರಜಪತಿಸುಹೃನ್ನಂದಿನೀವಿಪ್ರಲಂಭೇ
 ಸಂರಂಭೇಣೋಲ್ಲಲಿತ ಲಲಿತಾಶಂಕಯೋದ್ಭಾಂತನೇತ್ರಃ .
 ತ್ವಂ ಶಾರೀಭಿಃ ಸಮಯಪಟುಭಿದ್ರಾಘ್ ಉಪಾಲಭ್ಯಮಾನಃ
 ಕಾಮಂ ದಾಮೋದರ ಮಮ ಕದಾ ಮೋದಮಕ್ಷೋ ಲೇವಿಧಾತಾ .. 41..
 ರಾಸಾರಂಭೇ ವಿಲಸತಿ ಪರಿತ್ಯಜ್ಯ ಗೋಷಾಂಬುಜಾಕ್ಷೀ
 ವೃಂದಂ ವೃಂದಾವನಭುವಿ ರಹಃ ಕೇಶವೇನೋಪನೀಯ .
 ತ್ವಾಂ ಸ್ವಾಧೀನಪ್ರಿಯತಮಪದಪ್ರಾಪಣೇನಾರ್ಚಿತಾಂಗೀಂ
 ದೂರೇ ದೃಷ್ಟ್ವಾ ಹೃದಿ ಕಿಮಚಿರಾದರ್ಪಯಿಷ್ಯಾಮಿ ದರ್ಪಂ .. 42..
 ರಮ್ಯಾ ಶೋಣದ್ಯುತಿಭಿರಲಕೈರ್ಯಾವಕೇನೋರ್ಜದೇವ್ಯಾಃ
 ಸದ್ಯಸ್ತಂದ್ರೀಮುಕುಲದಲಸಕ್ಲಾಂತನೇತ್ರಾ ವ್ರಜೇಶ .
 ಪ್ರಾತಶ್ಚಂದ್ರಾವಲೀಪರಿಜನೈಃ ಸಾಚಿ ದೃಷ್ಟ್ವಾ ವಿವರ್ಣೈಃ-
 ರಾಸ್ಯಶ್ರೀಸ್ತೇ ಪ್ರಣಯತಿ ಕದಾ ಸಮ್ಮದಂ ಮೇ ಮುದಂ ಚ .. 43..
 ವ್ಯಾತ್ಯುಕ್ಷೀರಭಸೋತ್ಸವೇಽಧರಸುಧಾಪಾನಗ್ಲಹೇ ಪ್ರಸ್ತುತೇ
 ಜಿತ್ವಾ ಪಾತುಮಥೋತ್ಸುಕೇನ ಹರಿಣಾ ಕಂಠೇ ದೃತಾಯಾಃ ಪುರಃ .
 ಈಷಚ್ಛೋಣಿಮಮೀಲಿತಾಕ್ಷಮನ್ಯಜುಭ್ರೂವಲ್ಲಿಹೇಲೋನ್ನತಂ
 ಪ್ರೇಕ್ಷಿಷ್ಯೇ ತವ ಸಸ್ಮಿತಂ ಸರುದಿತಂ ತದ್ ದೇವಿ ವಕ್ತ್ರಂ ಕದಾ .. 44..
 ಆಲೀಭಿಃ ಸಮಮಭುಪೇತ್ಯ ಶನಕೈರ್ಗಾಂಧರ್ವಿಕಾಯಾಂ ಮುದಾ
 ಗೋಷಾಧೀಶಕುಮಾರ ಹಂತ ಕುಸುಮಶ್ರೇಣೀಂ ಹರಂತ್ಯಾಂ ತವ .
 ಪ್ರೇಕ್ಷಿಷ್ಯೇ ಪುರತಃ ಪ್ರವಿಶ್ಯ ಸಹಸಾ ಗೂಢಸ್ಮಿತಾಸ್ಯಂ ಬಲಾದ್
 ಆಚ್ಛಿಂದಾನಮಿಹೋತ್ತರೀಯಮುರಸಸ್ತ್ವಾಂ ಭಾನುಮತ್ಯಾಃ ಕದಾ .. 45..
 ಉದಂಚತಿ ಮಧೂತ್ಸವೇ ಸಹಚರೀಕುಲೇನಾಕುಲೇ ಕದಾ
 ತ್ವಮವಲೋಕ್ಯಸೇ ವ್ರಜಪುರಂದರಸ್ಯಾತ್ಮಜ .

ಸ್ಮಿತೋಜ್ವಲಮದೀಶ್ವರೀಚಲದೃಗಂಚಲಪ್ರೇರಣಾನ್
 ನಿಲೀನಗುಣಮಂಜರೀವದನಮತ್ರ ಚುಂಬನ್ ಮಯಾ .. 46..
 ಕಲಿಂದತನಯಾತಟಿವನವಿಹಾರತಃ ಶ್ರಾಂತಯೋಃ
 ಸ್ಪುರನ್ಮಧುರಮಾಧವೀಸದನಸೀಮ್ನಿ ವಿಶ್ರಾಮ್ಯತೋಃ .
 ವಿಮುಚ್ಯ ರಚಯಿಷ್ಯತೇ ಸ್ವಕಚವೃಂದಮತ್ರಾಮುನಾ
 ಜನೇನ ಯುವಯೋಃ ಕದಾ ಪದಸರೋಜಸನ್ಮಾರ್ಜನಂ .. 47..
 ಪರಿಮಿಲದುಪಬರ್ಹಂ ಪಲ್ಲವಶ್ರೇಣಿಭಿರ್ವಾಂ
 ಮದನಸಮರಚರ್ಯಾರ್ಭಾರಪರ್ಯಾಪ್ತಮತ್ರ .
 ಮೃದುಭಿರಮಲಪುಷ್ಪೈಃ ಕಲ್ಪಯಿಷ್ಯಾಮಿ ತಲ್ಪಂ
 ಭ್ರಮರಯುಜಿ ನಿಕುಂಜೇ ಹಾ ಕದಾ ಕುಂಜರಾಜೌ .. 48..
 ಅಲಿದ್ಯುತಿಭಿರಾಹೃತೈರ್ಮಿಹಿರನಂದಿನೀನಿರ್ಝರಾತ್
 ಪುರಃ ಪುರಟರುರ್ಝರೀಪರಿಭೃತೈಃ ಪಯೋಭಿರ್ಮಯಾ .
 ನಿಜಪ್ರಣಯಿಭಿರ್ಜನೈಃ ಸಹ ವಿಧಾಸ್ಯತೇ ವಾಂ ಕದಾ
 ವಿಲಾಸಶಯನಸ್ಥಯೋರಿಹ ಪದಾಂಬುಜಕ್ಷಾಲನಂ .. 49..
 ಲೀಲಾತಲ್ಪೇ ಕಲಿತವಪುಷೋವ್ಯಾವಹಾಸೀಮನಲ್ಪಾಂ
 ಸ್ಮಿತ್ವಾ ಸ್ಮಿತ್ವಾ ಜಯಕಲನಯಾ ಕುರ್ವತೋಃ ಕೌತುಕಾಯ .
 ಮಧ್ಯೇ ಕುಂಜಂ ಕಿಮಿಹ ಯುವಯೋಃ ಕಲ್ಪಯಿಷ್ಯಾಮ್ಯಧೀಶೌ
 ಸಂಧಾರಂಭೇ ಲಘು ಲಘು ಪದಾಂಭೋಜಸಂವಾಹನಾನಿ .. 50..
 ಪ್ರಮದಮದನಯುದ್ಧಾರಂಭಸಂಭಾವುಕಾಭ್ಯಾಂ
 ಪ್ರಮುದಿತಹೃದಯಾಭ್ಯಾಂ ಹಂತ ವೃಂದಾವನೇಶೌ .
 ಕಿಮಹಮಿಹ ಯುವಾಭ್ಯಾಂ ಪಾನಲೀಲೋನ್ಮುಖಾಭ್ಯಾಂ
 ಚಷಕಮುಪಹರಿಷ್ಯೇ ಸಾಧು ಮಾಧ್ವೀಕಪೂರ್ಣಂ .. 51..
 ಕದಾಹಂ ಸೇವಿಷ್ಯೇ ವ್ರತತಿಚಮರೀಚಾಮರಮರುದ್
 ವಿನೋದೇನ ಕ್ರೀಡಾಕುಸುಮಶಯನೇ ನೃಸ್ತವಪುಷೌ .
 ದರೋನ್ಮೀಲನೇತ್ರೈಶ್ಚ ಶ್ರಮಜಲಕಣಕ್ಲಿದ್ಯದಲಕೌ
 ಬ್ರುವಾಣಾವನ್ಯೋನ್ಯಂ ವ್ರಜನವಯುವಾನಾವಿಹ ಯುವಾಂ .. 52..
 ಚ್ಯುತಶಿಖರಶಿಖಂಡಂ ಕಿಂಚಿದುತ್ತಂಸಮಾನಾಂ
 ವಿಲುರದಮಲಪುಷ್ಪಶ್ರೇಣಿಮುನ್ಮಚ್ಯ ಚೂಡಾಂ .
 ದನುಜದಮನ ದೇವ್ಯಾಃ ಶಿಕ್ಷಯಾ ತೇ ಕದಾಹಂ
 ಕಮಲಕಲಿತಕೋಟಿಂ ಕಲ್ಪಯಿಷ್ಯಾಮಿ ವೇಣೀಂ .. 53..
 ಕಮಲಮುಖಿ ವಿಲಾಸೈರಂಸಯೋಃ ಸ್ರಂಸಿತಾನಾಂ
 ತುಲಿತಶಿಖಿಕಲಾಪಂ ಕುಂತಲಾನಾಂ ಕಲಾಪಂ .

ತವ ಕವರತಯಾವಿಭಾವ್ಯ ಮೋದಾತ್ ಕದಾಹಂ
 ವಿಕಚವಿಚಕಿಲಾನಾಂ ಮಾಲಯಾಲಂಕರಿಷ್ಯೇ .. 54..
 ಮಿಥಃಸ್ವರ್ಧಾಬಧ್ಧೇ ಬಲವತಿ ವಲತ್ಯಕ್ಷಕಲಹೇ
 ವ್ರಜೇಶ ತ್ವಾಂ ಜಿತ್ವಾ ವ್ರಜಯುವತಿಧಮ್ನಿಲ್ಲಮಣಿನಾ .
 ದೃಗಂತೇನ ಕ್ಷಿಪ್ತಾಃ ಪಣಮಿಹ ಕುರಂಗಂ ತವ ಕದಾ
 ಗ್ರಹೀಷ್ಯಾಮೋ ಬದ್ಧಾ ಕಲಯತಿ ವಯಂ ತತ್ಪ್ರಿಯಗಣೇ .. 55..
 ಕಿಂ ಭವಿಷ್ಯತಿ ಶುಭಃ ಸ ವಾಸರೋ
 ಯತ್ರ ದೇವಿ ನಯನಾಂಚಲೇನ ಮಾಂ .
 ಗರ್ವಿತಂ ವಿಹಸಿತುಂ ನಿಯೋಕ್ಷ್ಯಸೇ
 ದ್ಯೂತಸಂಸದಿ ವಿಜಿತ್ಯ ಮಾಧವಂ .. 56..
 ಕಿಂ ಜನಸ್ಯ ಭವಿತಾಸ್ಯ ತದ್ ದಿನಂ
 ಯತ್ರ ನಾಥ ಮುಹುರೇನಮಾದೃತಃ .
 ತ್ವಂ ವ್ರಜೇಶ್ಚರವಯಸ್ಯನಂದಿನೀ
 ಮಾನಭಂಗವಿಧಿಮರ್ಥಯಿಷ್ಯಸೇ .. 57..
 ತ್ವದಾದೇಶಂ ಶಾರೀಕಥಿತಮಹಮಾಕರ್ಣ್ಯ ಮುದಿತೋ
 ವಸಾಮಿ ತ್ವತ್ಕುಂಡೋಪರಿ ಸಖಿ ವಿಲಂಬಸ್ತವ ಕಥಂ .
 ಇತೀದಂ ಶ್ರೀದಾಮಸ್ವಸರಿ ಮಮ ಸಂದೇಶಕುಸುಮಂ
 ಹರೇತಿ ತ್ವಂ ದಾಮೋದರ ಜನಮಮುಂ ನೋತ್ಸ್ಯಸಿ ಕದಾ .. 58..
 ಶರೋಽಯಂ ನಾವೇಕ್ಷ್ಯ ಪುನರಿಹ ಮಯಾ ಮಾನಧನಯಾ
 ವಿಶಂತಂ ಸ್ತ್ರೀವೇಶಂ ಸುಬಲಸುಹೃದಂ ವಾರಯ ಗಿರಾ .
 ಇದಂ ತೇ ಸಾಕೂತಂ ವಚನಮವಧಾಯೋಚ್ಛಲಿತಧೀಶ್-
 ಛಲಾಟೋಪೈರ್ಗೋಪಪ್ರವರಮವರೋತ್ಸ್ಯಾಮಿ ಕಿಮಹಂ .. 59..
 ಅಘಹರ ಬಲೀವರಃ ಪ್ರೇಯಾನ್ನವಸ್ತವ ಯೋ ವ್ರಜೇ
 ವೃಷಭವಪುಷಾ ದೈತ್ಯೇನಾಸೌ ಬಲಾದಭಿಯುಜ್ಯತೇ .
 ಇತಿ ಕಿಲ ಮೃಷಾಗೀರ್ಭಿಶ್ಚಂದ್ರಾವಲೀನಿಲಯಸ್ಥಿತಂ
 ವನಭುವಿ ಕದಾ ನೇಷ್ಯಾಮಿ ತ್ವಾಂ ಮುಕುಂದ ಮದೀಶ್ಚರೀಂ .. 60..
 ನಿಗಿರತಿ ಜಗದುಚ್ಚೈಃ ಸೂಚಿಭೇದೈಃ ತಮಿಸ್ರೇ
 ಭ್ರಮರರುಚಿನಿಚೋಲೇನಾಂಗಮಾವೃತ್ಯ ದೀಪ್ತಂ .
 ಪರಿಹೃತಮಣಿಕಾಂಚೀನೂಪುರಾಯಾಃ ಕದಾಹಂ
 ತವ ನವಮಭಿಸಾಖುಅಂ ಕಾಖುಅಯಿಷ್ಯಾಮಿ ದೇವಿ .. 61..
 ಆಸ್ಯೇ ದೇವ್ಯಾಃ ಕಥಮಪಿ ಮುದಾ ನ್ಯಸ್ತಮಾಸ್ಯಾತ್ ತ್ವಯೇಶ
 ಕ್ಷಿಪ್ತಂ ಪರ್ಣೇ ಪ್ರಣಯಜನಿತಾದ್ ದೇವಿ ವಾಮ್ಯಾತ್ ತ್ವಯಾಗ್ರೇ .

ಆಕೂತಜ್ಞಸ್ತದತಿನಿಭೃತಂ ಚರ್ವಿತಂ ಖರ್ವಿತಾಂಗ-
 ಸ್ತಾಂಬೂಲೀಯಂ ರಸಯತಿ ಜನಃ ಫುಲ್ಲರೋಮಾ ಕದಾಯಂ .. 62..
 ಪರಸ್ಪರಮಪಶ್ಯತೋಃ ಪ್ರಣಯಮಾನಿನೋರ್ವಾಂ ಕದಾ
 ದೃತೋತ್ಕೇಲಿಕಯೋರಪಿ ಸ್ವಮಭಿರಕ್ಷತೋರಾಗ್ರಹಂ .
 ದ್ವಯೋಃ ಸ್ಮಿತಮುದಂಚಯೇ ನುದಸಿ ಕಿಂ ಮುಕುಂದಾಮುನಾ
 ದೃಗಂತನಟನೇನ ಮಾಮುಪರಮೇತ್ಯಲೀಕೋಕ್ತಿಭಿಃ .. 63..
 ಕದಾಪ್ಯವಸರಃ ಸ ಮೇ ಕಿಮು ಭವಿಷ್ಯತಿ ಸ್ವಾಮಿನೌ
 ಜನೋಽಯಮನುರಾಗತಃ ಪೃಥುನಿ ಯತ್ರ ಕುಂಜೋದರೇ .
 ತ್ವಯಾ ಸಹ ತವಾಲಿಕೇ ವಿವಿಧವರ್ಣಗಂಧದ್ರವ್ಯೈಶ್-
 ಚಿರಂ ವಿರಚಯಿಷ್ಯತಿ ಪ್ರಕಟಪತ್ರವಲ್ಲಿಶ್ರಿಯಂ .. 64..
 ಇದಂ ಸೇವಾಭಾಗ್ಯಂ ಭವತಿ ಸುಲಭಂ ಯೇನ ಯುವಯೋಶ್-
 ಭಟಾಪ್ಯಸ್ಯ ಪ್ರೇಮ್ಣಃ ಸ್ಫುರತಿ ನಹಿ ಸುಪ್ತಾವಪಿ ಮಮ .
 ಪದಾರ್ಥೇಽಸ್ಮಿನ್ ಯುಷ್ಮದ್ವಜಮನು ನಿವಾಸೇನ ಜನಿತ-
 ಸ್ತಥಾಪ್ಯಾಶಾಬಂಧಃ ಪರಿವೃಡವರೌ ಮಾಂ ದ್ರಢಯತಿ .. 65..
 ಪ್ರಪದ್ಯ ಭವದೀಯತಾಂ ಕಲಿತನಿರ್ಮಲಪ್ರೇಮಭಿ-
 ರ್ಮಹದ್ಭಿರಪಿ ಕಾಮ್ಯತೇ ಕಿಮಪಿ ಯತ್ರ ತಾರ್ಣಂ ಜನುಃ .
 ಕೃತಾತ್ರ ಕುಜನೇರಪಿ ವ್ರಜವನೇ ಸ್ಥಿತಿರ್ಮೇ ಯಯಾ
 ಕೃಪಾಂ ಕೃಪಣಗಾಮಿನೀಂ ಸದಸಿ ನೌಮಿ ತಾಮೇವ ವಾಂ .. 66..
 ಮಾಧವ್ಯಾ ಮಧುರಾಂಗ ಕಾನನಪದಪ್ರಾಪ್ತಾಧಿರಾಜ್ಯಶ್ರಿಯಾ
 ವೃಂದಾರಣ್ಯವಿಕಾಸಿಸೌರಭತತೇ ತಾಪಿಂಭಕಲ್ಪದ್ರುಮ .
 ನೋತ್ತಾಪಂ ಜಗದೇವ ಯಸ್ಯ ಭಜತೇ ಕೀರ್ತಿಚ್ಛಟಾಚ್ಛಾಯಯಾ
 ಚಿತ್ರಾ ತಸ್ಯ ತವಾಂಘ್ರಿಸನ್ನಿಧಿಜುಷಾಂ ಕಿಂ ವಾ ಫಲಾಪ್ತಿನೇಣಾಂ .. 67..
 ತ್ವಲ್ಲಿಲಾಮಧುಕುಲ್ಯಯೋಲ್ಲಸಿತಯಾ ಕೃಷ್ಣಾಂಬುದಸ್ಯಾಮೃತೈಃ
 ಶ್ರೀವೃಂದಾವನಕಲ್ಪವಲ್ಲಿಪರಿತಃ ಸೌರಭ್ಯವಿಸ್ಫಾರಯಾ .
 ಮಾಧುರ್ಯೇಣ ಸಮಸ್ತಮೇವ ಪೃಥುನಾ ಬ್ರಹ್ಮಾಂಡಮಪ್ಯಾಯಿತಂ
 ನಾಶ್ಚರ್ಯಂ ಭುವಿ ಲಭ್ಯಪಾದರಜಸಾಂ ಪವೋಽನ್ನತಿರ್ವೀರುಧಾಂ .. 68..
 ಪಶುಪಾಲವರೇಣ್ಯನಂದನೌ
 ವರಮೇತಂ ಮುಹುರರ್ಥಯೇ ಯುವಾಂ .
 ಭವತು ಪ್ರಣಯೋ ಭವೇ ಭವೇ
 ಭವತೋರೇವ ಪದಾಂಬುಜೇಷು ಮೇ .. 69..
 ಉದ್ಗೀರ್ಣಾಭೂದುತ್ಕಲಿಕಾವಲ್ಲರಿರಗ್ರೇ
 ವೃಂದಾಟಾವ್ಯಾಂ ನಿತ್ಯವಿಲಾಸವ್ರತಯೋರ್ವಾಂ .

ವಾಙ್ಮಾತ್ರೇಣ ವ್ಯಾಹರತೋಽಪ್ಯುಲ್ಲಲಮೇತಾಂ

ಆಕರ್ಣ್ಯೇಶೌ ಕಾಮಿತಸಿದ್ಧಿಂ ಕುರುತಂ ಮೇ .. 70..

ಚಂದ್ರಾಶ್ವಭುವನೇ ಶಾಕೇ ಪೌಷೇ ಗೋಕುಲವಾಸಿನಾ .

ಇಯಮುತ್ಕಲಿಕಾಪೂರ್ವಾ ವಲ್ಲರೀ ನಿರ್ಮಿತಾ ಮಯಾ .. 71..

(1471 ಶಕಾಬ್ದೇ, 1550 ಖೃಷ್ಣಾಬ್ದೇ)

ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಉತ್ಕಲಿಕಾವಲ್ಲರೀ
ಸಮಾಪ್ತಾ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Govindabirudavalih .. ಗೋವಿಂದಬಿರುದಾವಲಿಃ ..



ಶ್ರೀಶ್ರೀರಾಧಾಕೃಷ್ಣಯೋಃ ಕುಂಜಾದ್ ವೇಶ್ವಾಗಮನಂ
ಸ್ರಸ್ತಂ ಸ್ರಸ್ತಮುದಂಚಯಂತ್ಯಧಿಶಿರಃ ಶ್ಯಾಮಂ ನಿಚೋಲಾಂಚಲಂ
ಹಸ್ತೇನ ಶ್ಲಥದುರ್ಬಲೇನ ಲುಲಿತಾಕಲ್ಪ್ಯಂ ವಹಂತೀ ತನುಂ .
ಮುಕ್ತಾರ್ಥಾಮವರುಧ್ಯ ವೇಣಿಮಲಸಸ್ಪಂದೇ ಕ್ಷಿಪಂತೀ ದೃಶೌ
ಕುಂಜಾತ್ ಪಶ್ಯ ಗೃಹಂ ಪ್ರವಿಶ್ಯ ನಿಭೃತಂ ಶೇತೇ ಸಖೀ ರಾಧಿಕಾ .. 1..
ಮ್ಲಾನಾಮುತ್ಕಿಪ್ಸ್ಯ ಮಾಲಾಂ ತ್ರುಟಿತಮಣಿಸರಃ ಕಜ್ಜಲಂ ವಿಭ್ರದೋಷೈ
ಸಂಕೀರ್ಣಾಂಗೋ ನಖಾಂಕೈರ್ದಿಶಿ ದಿಶಿ ವಿಕಿರನ್ ಘೂರ್ಣಿತೇ ನೇತ್ರಪದ್ಮೇ .
ಪಶ್ಯ ಮ್ಲಾನಾಂಗಯಷ್ಟಿಃ ಸ್ಪುಟಮಪರಿಚಿತೋ ಗೋಪಗೋಷ್ಠೀಭಿರಗ್ರೇ
ಗೋಷ್ಠಂ ಗೋಷ್ಠೇಂದ್ರಸೂನುಃ ಪ್ರವಿಶತಿ ರಜನೌ ಧ್ವಂಅಸಮಾಸಾದಯಂತ್ಯಾಂ .. 2..
ಇತಿ ಶ್ರೀಶ್ರೀರಾಧಾಕೃಷ್ಣಯೋಃ ಕುಂಜಾದ್ವೇಶ್ವಾಗಮನಂ ಸಮಾಪ್ತಂ .
ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಗೋವಿಂದಬಿರುದಾವಲಿಃ
ಸಮಾಪ್ತಾ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Chando ashtadashakam .. ಛಂದೋಽಷ್ಟಾದಶಕಂ ..



ವರ್ಣನೀಯಪ್ರತಿಜ್ಞಾ . ನಮಃ ಶ್ರೀಕೃಷ್ಣಾಯ .
ಜೀಯಾನ್ನಾಮ ಮುರಾರೇಃ ಪ್ರೇಮಮರಂದಸ್ಯ ನವ್ಯಮರವಿಂದಂ .
ಭವತಿ ಮದಾಭಾಸೋಽಪಿ ಸ್ವಾತಿಜಲಂ ಮುಕ್ತಿಮುಕ್ತಾಯಾಃ .. 1..
ನಂದೋತ್ಸವಾದಯಸ್ತಾಃ ಕಂಸವಧಾಂತಾ ಹರೇರ್ಮಹಾಲೀಲಾಃ .
ಛಂದೋಭಿರ್ಲಲಿತಾಂಗೈರಷ್ಟಾದಶಭಿರ್ನಿರೂಪ್ಯಂತೇ .. 2..
ದನುಜತ್ಯಣಕದಂಬೋದ್ಧಾಮದಾವಾಗ್ನಿರಾಶೇ
ಕುಸುಮಿತರವಿಕನ್ಯಾತೀರವನ್ಯಾಕರೀಂದ್ರ .
ಮದಕಲಪಶುಪಾಲೀಲೋಚನೇಂದೀವರೇಂದೋ
ಭವತು ತವ ಚರಿತ್ರಂ ಮದ್ಗಿರಾಂ ಮಂಡನಾಯ .. 3..
ಮೂಲೋತ್ಪಾತವಿದಾಯಿನೀ ಭವತರೋಃ ಕೃಷ್ಣಾನ್ಯತ್ಯಷ್ಟಾಕ್ಷಯಾತ್
ಖೇಲದ್ಭಿರ್ಮುನಿಚಕ್ರವಾಕನಿಚಯೈರಾಚಮ್ಯಮಾನಾ ಮುಹುಃ .
ಕರ್ಣಾನಂದಿಕಲಸ್ವನಾ ವಹತು ಮೇ ಜಿಹ್ವಾತಟೀಪ್ರಾಂಗಣೇ
ಘೂರ್ಣತ್ತುಂಗರಸಾವಲಿಸ್ತವ ಕಥಾಪೀಯೂಷಕಲ್ಲೋಲಿನೀ .. 4..

1

ಅಥ ಶ್ರೀನಂದೋತ್ಸವಾದಿಚರಿತಂ
ನಿಜಮಹಿಮಮಂಡಲೀವ್ರಜವಸತಿರೋಚನಂ
ವದನವಿಧುಮಾಧುರೀರಮಿತಪಿತೃಲೋಚನಂ .
ಶ್ರುತಿನಿಪುಣಭೂಸುರವ್ರಜವಿಹಿತಜಾತಕಂ
ತನುಜಲದತರ್ಪಿತಸ್ವಜನಗಣಚಾತಕಂ ..
ಸುಬಹುವಿಧದಾನಕೃಜ್ಜನಕಕೃತಕೌತುಕಂ
ನಿಖಿಲಪಶುಪಾವಲೀಸಮುಪಹೃತಯೌತುಕಂ .
ಜನಿಸಮಯಮಂಡಿತೀಕೃತಪುರುಷಯೋಷಿತಂ
ರಜನಿರಸಗೋರಸಕ್ಷಪಣಜನತೋಷಿತಂ ..
ಬಹುಲದಧಿಪಂಕಿಲೀಕೃತವಿಲಸದಂಗನಂ

ಪ್ರಮದಭರಲೋಲಿತಪ್ರಕಟನಟದಂಗನಂ .
 ಜನಕಪರಿತೋಷಿತಸ್ಪುರದಖಿಲವಲ್ಲವಂ
 ವ್ರಜಜನಿತಪದ್ಮಜಾವಿಭವಭರಪಲ್ಲವಂ ..
 ಕಪಟಪಟುಪೂತನಾಕಟುನಯನವೀಕ್ಷಿತಂ
 ವ್ರಜಭಯದನುರ್ಜನವ್ರಜನಿಧನದೀಕ್ಷಿತಂ .
 ವಿಷಮಬಕಪೂರ್ವಜಾಕುಚಸವಿಧಶಾಯಿನಂ
 ತದಸುಪರಿಮಿಶ್ರಿತಸ್ತನಜರಸಪಾಯಿನಂ ..
 ತದರುತರವಿಗ್ರಹದ್ರುಮನಿವಹಪಾತನಂ
 ಪೃಥುಕರಿಪುರಾಕ್ಷಸೀವಿವಿಧಭವಶಾತನಂ .
 ನಿಪುಣಪಶುಪಾಂಗನಾಕುಲಕಲಿತರಕ್ಷಣಂ
 ಪ್ರಣಯಕೃತಗೋರಜಃಶಕೃದಮಲಲಕ್ಷಣಂ ..
 ಸ್ಪುಟನಿಖಿಲವಲ್ಲವೀಹೃದಯನವಚಂದನಂ
 ಭಜ ಚಪಲಮಾನಸ ವ್ರಜನೃಪತಿನಂದನಂ ..
 ಗುಚ್ಛಕಾಖ್ಯಮಿದಂ ಛಂದಃ .
 ತವ ಜಯತಿ ನಂದನಂದನ ಪದಾರವಿಂದೋರುಭಕ್ತಿಮಕರಂದಃ .
 ಯನ್ ಮಾಧುರೀಲವಾಗ್ರೇ ಮುಕ್ತಿಸುಖಂ ಶುಕ್ತಿತಾಮೇತಿ .. 5..

2

ಅಥ ಶಕಟತ್ಯಣಾವರ್ತಭಂಗಾದಿ
 ಮಮ ಮತಿರುಚ್ಚಲಚರಣೇ ಭಗವತಿ ಪರ್ಯಂಕಿಕಾಶಯಿತೇ .
 ಕಪಟಕ್ರಂದಿತಕುಶಲೇ ಶಕಟವಿಘಟ್ಟಿನಿ ಪರಿಸ್ಪುರತು .. 6..
 ಅಥ ಶಕಟಾರಿಷ್ಟದೈತ್ಯವಧಃ
 ಔತ್ಥಾನಿಕಮಹನಂಕುಲಿತಾಂಬಕ
 ಶಕಟಾಧಸ್ತನಶಯನಾಲಂಬಕ
 ಕುಚರಸತ್ಯಷ್ಟಾವಿರಚಿತರೋದನ
 ಚಂಚಲಪದಕೃತಶಕಟವಿನೋದನ
 ವಿಸ್ಮಿತಪಶುಪಸುದುರ್ಗಮಚೇಷ್ಟಿತ
 ಕಥಿತನಿಜೇಹಿತಶಾವಕವೇಷ್ಟಿತ
 ಕಾತರಜನನೀಜನಕಗತಾಂತಿಕ
 ಮಾಂತ್ರಿಕಧರಣೀಸುರಕೃತಶಾಂತಿಕ ..
 ಅಥ ತ್ಯಣಾವರ್ತವಧಃ
 ಜನನೀದುರ್ವಹಗೌರವವಿಗ್ರಹ ಸಪದಿ ವಿಧಿತ್ಸಿತದನುಜವಿನಿಗ್ರಹ

ದನುತನಯೇನ ಕ್ಷಣಮಪವಾಹಿತ ಕಂಠತಟೀಗ್ರಹನಿರ್ಮಥಿತಾಹಿತ .
ವಿಕ್ಲವಜನನೀನಿರ್ಭರಶೋಚಿತ ವಿರುದದ್ಗೋಪೀಕುಲಪರಿಲೋಚಿತ
ನಿರ್ಮಿತಜನನೀಬಂಧುಮಹೋದಯ ಮಾಮಪಿ ಗೋಕುಲಮಂಗಲ ಮೋದಯ

ಅಥ ನಾಮಕರಣಸಂಸ್ಕಾರಃ

ನವಶಿಶುಲೀಲಾಲಂಘಿತಹಾಯನ ಗರ್ಗಾವಿಷ್ಣು ತನಾಮರಸಾಯನ .
ರಿಂಗನಮಂಡಿತನಂದನಿಕೇತನ ಮುಧುರಿಮತರ್ಪಿತಗೋಕುಲಚೇತನ .
ಚಲತರತರ್ಣಕಪ್ಪುಚ್ಚವಿಕರ್ಷಣ ವಿಸ್ತೃತಗೃಹಕೃತಿರಮಣೀಹರ್ಷಣ .
ಕುತುಕಿನ್ನಸಮಯವತ್ಸವಿಮೋಚನ ಚೌರ್ಯವಿಶಂಕಿತಚಂಚಲಲೋಚನ .
ಆಕ್ರೋಶನಕೃತಹಸಿತಾಡಂಬರ ಮುಖಪಾಟವಕೃತಲುಂಚನಸಂವರ .
ರಚಿತೋಲೂಖಲಪೃಷ್ಠವಿರಾಜನ ರಂದ್ರಿತಶಿಶ್ಯಸ್ಥಿತವರಭಾಜನ .
ಗವ್ಯನಿರ್ಮಿತಕಪಿಕುಲರಂಜನ ಕಲ್ಪಿತನವದಧಿಹಂಡೀಭಂಜನ .
ಜನನೀವೀಕ್ಷಿತಸಭಯವಿಲೋಚನ ಜಯ ಜಯ ಗೋಕುಲಪದ್ಮವಿರೋಚನ ..

ಅಥ ಮೃದ್ಭಕ್ಷಣಲೀಲಾ

ರಾಮಪ್ರಕಟೀಕೃತಮೃದ್ಭಕ್ಷಣ ಜನನೀಸಮ್ಮುಖದೃತಭಯಲಕ್ಷಣ .
ಮುಖಪುಟದರ್ಶಿತನಿಖಿಲಚರಾಚರ ಗೋಪೇಶ್ವರಸುತ ಮಯಿ ಮುದಮಾಚರ ..
ಕೋರಕಾಖ್ಯಮಿದಂ ಛಂದಃ .

ಅಥ ದಧಿಹರಣಂ

ಗೃಹಂ ಸಖಿ ಕರಾಲಿಕೇ ಪ್ರವಿಶತಿ ಸ್ಮ ನೀಲಃ ಶಿಶು-
ದ್ಯೃಡಿೀಕುರು ಕವಾಟಿಕಾಂ ದಧಿಹರಂ ದಧಾಮ್ಯುದ್ಧರಂ .
ಇತಿ ಪ್ರಕಟಮೀರಿತೇ ಮುಖರಯಾ ಮಹಾಶಂಕಟಂ
ವಿಲೋಕ್ಯ ತನುಕಂಕಟೀಕೃತತಮಾ ಹರಿಃ ಪಾತು ವಃ .. 7..

3

ಅಥ ಯಮಲಾರ್ಜುನಭಂಜನಂ

ಇಂದ್ರನೀಲಮಧುರಪ್ರಭಂ ಜನಂ
ಹಾಸಯಂತಮನಸಃ ಪ್ರಭಂಜನಂ .

ಬಿಭೃತಂ ಪುರಟಪಿಂಗಲಂ ಪಟಂ

ಧೇಹಿ ಚಿತ್ತ ನವನೀತಲಂಪಟಂ .. 8..

ದೃತದಧಿಮಂಥನದಂಡ ಜನನೀಚುಂಬಿತಗಂಡ

ಪೀತಸವಿತ್ರದುಗ್ಧ ಕಲಭಾಷಿತಕುಲಮುಗ್ಧ .

ಜನನೀಪಯಸಾತ್ಯಪ್ತ ಭಾಜನಭಂಜನದೃಪ್ತ
 ಕೃತಹೈಯಂಗವಮೋಷ ಮಾತೃವಿನಿರ್ಮಿತರೋಷ .
 ಜನಯಿತ್ರೀಕೃತಧಾವ ಮುನಿಗಣದುರ್ಲಭಭಾವ
 ವಿದಿತಸಾವಿತ್ರೀಪೀಲ ಪರಿಹೃತಧಾವನಲೀಲ .
 ಧೃತಹೈಯಂಗವಗಂಧ ಕಲಿತೋಲೂಖಲಬಂಧ
 ದೃಷ್ಟಾಜುನತರುಮೂಲ ಸುರಮುನಿವಾಗನುಕೂಲ .
 ಕೃತಯಮಲಾರ್ಜುನಭಂಗ ಗುಹ್ಯಕನುತಿದೃತರಂಗ
 ನಿಜಭಕ್ತೀಕೃತಯಕ್ಷ ಮಾಧವ ಮಾಮಪಿ ರಕ್ಷ .
 ವಿಸ್ಮಿತವಲ್ಲವದೃಷ್ಟ ಸುಸ್ಮಿತಮುಖಪುಟ ಹೃಷ್ಟ
 ನಂದವಿಮೋಚಿತಬಂಧ ಜಯ ಜಯ ಮಂಗಲಕಂದ .. 3..
 ಅನುಕೂಲಾಖ್ಯಮಿದಂ ಛಂದಃ .
 ಬೃಹದ್ವಿಪಿನಮಂಡನೇ ಕಲುಷಮಂಡಲೀಖಂಡನೇ
 ವ್ರಜಪ್ರಣಯಶಂಸನೇ ದನುಜವೃದ್ಧಿವಿದ್ವಂಸನೇ .
 ಮುಹುರ್ಧರಣಿರೋಚನೇ ಮಹಿತವಲ್ಲವೀಲೋಚನೇ
 ಪರಿಸ್ಪುರತು ಕೈಶವೇ ರತಿರತೀವ ನಃ ಶೈಶವೇ .. 9..

4

ಅಥ ಶ್ರೀವೃಂದಾವನಗೋವತ್ಸಚಾರಣಾದಿಲೀಲಾ
 ಕದಾ ವೃಂದಾರಣ್ಯೇ ಮಿಹಿರದುಹಿತುಃ ಸಂಗಮಹಿತೇ
 ಮುಹುರ್ಭ್ರಾಮಂ ಭ್ರಾಮಂ ಚರಿತಲಹರೀ ಗೋಕುಲಪತೇಃ .
 ಲಪನ್ನ್ ಉಚ್ಚೈ ರುಚ್ಚೈರ್ನಯನಪಯಸಾಂ ವೇಣಿಭಿರಹಂ
 ಕರಿಷ್ಯೇ ಸೋತ್ಕಂಠೋ ನಿವಿಡಮವಸೇಕಂ ವಿಟಪಿನಾಂ .. 10..
 ವ್ರಜೇಂದುರುಪನಂದಾಂತರೀಣಮತಿನೋದೀ
 ಮನೋಜ್ವಲತವೃಂದಾವನಾಂತರನುಮೋದೀ .
 ಅಂತಃಸ್ಥಜನಯಿತ್ರಾ ನಿಜಾಂಗಮುಪನೀತಃ
 ಕುರಂಗನಯನಾಭಿಃ ಸಹರ್ಷಮನುಗೀತಃ .
 ಪ್ರಪುಲ್ಲಪೃಥುವೃಂದಾವನೋಪಹೃತರಂಗಃ
 ಕಲಿಂದಗಿರಿಪುತ್ರೀತಟಾಂತಧೃತಸಂಗಃ .
 ಗಿರೀಂದ್ರಕಟಕಾಂಗೀಕೃತೋರುಪರಿತೋಷಃ
 ಸಮಸ್ತಸಖಿರಾಜೀವಿಲಾಸಮಣಿಕೋಷಃ .
 ಸಮೀಪಭುವಿ ವತ್ಸಪ್ರಚಾರಧೃತತರ್ಷಃ
 ಸುಹೃತ್ತು ಗುರುಖೀಲಾಭರೇಣ ಕೃತಹರ್ಷಃ .

ತರಂಗದುರುಗೇಂಡುಪ್ರವಿಷ್ಟಚಲದೃಷ್ಟಿಃ
 ಪ್ರಣೀತವರವಂಶೀನಿನಾದ ನವಸೃಷ್ಟಿಃ .
 ತರಕ್ಷುನಖಲಕ್ಷ್ಮೀಪರೀತಮೃದುಕಂಠಃ
 ಕಟೀರತಟಕೂಜದ್ವಿಚಿತ್ರಲಘುಘಂಟಃ .
 ಸಮೂಢಶಿಖಿಚೂಡಾಪ್ರಣೀತವರಚೂಡಃ
 ಸುಮಂಜುತರಗುಂಜಾವಲೀಭಿರುಪಗೂಢಃ .
 ಸುಹೃದ್ಭಿರಪಿ ಸಾರ್ಥಂ ಪ್ರಪನ್ನವೃಷವೇಷಃ
 ಕರೋರತರವತ್ಸಾಸುರೇಭಹರಿರೇಷಃ .
 ಸ್ಥವಿಷ್ಟಬಕತುಂಡಪ್ರವೇಶಕೃತಲೀಲ-
 ತದಂಗಗಿರಿಕೂಟಪ್ರಭೇದಪರಿಶೀಲಃ .
 ಸುಹೃದ್ಭಿರತಿಹೃಷ್ಟೈರ್ಭುಜಾಭಿರಭಿಮೃಷ್ಟಃ
 ಸುರೈಶ್ಚ ಸುಮನೋಭಿರ್ವರಾಭಿರಭಿವೃಷ್ಟಃ .
 ತನೋತು ಮಯಿ ತುಷ್ಟಿಂ ಸ್ವವತ್ಸಕುಲಪಾಲೀ
 ಪ್ರಪುಲ್ಲಕುಸುಮಾಲೀಧರೋಽದ್ಯ ವನಮಾಲೀ .. 4..
 ಪ್ರಪುಲ್ಲಕುಸುಮಾಲೀನಾಮೇದಂ ಛಂದಃ .
 ಅಪಿ ಸ್ವಾರಾಮೋದೇ ಪ್ರತಿಪದಸುಧಾಕೋಟಿಮಧುರೇ
 ಪುರಾಣಗ್ರಾಮಾಂತರ್ವಹತಿ ತವ ಲೀಲಾರಸರುರೇ .
 ಮನೋವತ್ಸಃ ಪಾತುಂ ವಿಷಯವಿಷಗರ್ತೇ ವಿಶತಿ ಮೇ
 ಕೃಪಾಯಷ್ಟ್ಯ ತೂರ್ಣಂ ದಮಯ ತಮಮುಂ ತರ್ಣಕಪತೇ .. 11..

5

ಅಥ ವತ್ಸಚಾರಣಾದಿಚರಿತಂ
 ಆಭಾಸೋಽಪಿ ಶ್ರುತಿಪರಿಸರಂ ತಾವಕೀನಸ್ಯ ನಾಮ್ನಃ
 ಸರ್ಪನ್ನಲ್ಪಂ ಲಘುತರಮಘಸ್ತೋಮಮೋಕ್ಷಂ ಕರೋತಿ .
 ನೈತಚ್ಚಿತ್ರಂ ಸಖಿಭಿರಖಿಲೈರಂತರಾಲಂ ಪ್ರವಿಷ್ಟೋ
 ಯದ್ ಗೋವಿಂದ ಸ್ವಯಮಯಮಗಹಂ ಮೋಕ್ಷಯಸ್ಯೇಕಮೇವ .. 12..
 ಕಾನನಾಂತಭುಕ್ತಿಕಮಮುಚ್ಚನಾದಪೂರಧಾಮ
 ಶೃಂಗಬುದ್ಧವತ್ಸಪಾಲವಲ್ಲಬಾಲಚಕ್ರವಾಲ
 ಸಂಗಲಬ್ಧತೋಷಜಾಲಮಗ್ರನುನ್ನವತ್ಸಪಾಲಂ
 ಅದ್ಭುತಾತಿಭೂರಿಖೀಲಮಿತ್ರಸಂಗನೀತವೇಲಂ
 ಅಂಗರುದ್ಧಕಾನನಸ್ಯ ಶಾರ್ವರಾಂಚಿತಾನನಸ್ಯ
 ದಾವತುಲ್ಯಲೋಚನಸ್ಯ ಪೂತಿಗಂಧಿಮೋಚನಸ್ಯ

ಮೇಘಭಾಗತಾನವಸ್ಯ ಸರ್ವರೂಪದಾನವಸ್ಯ
ವೀಕ್ಷಯಾತಿವಿಸ್ಮಿತೇನ ತಸ್ಯ ಕುಕ್ಷಿಮಾಶ್ರಿತೇನ
ವತ್ಸಪಾಲಮಂಡಲೇನ ನೀತಖೇದಮುಚ್ಚಲೇನ
ತತ್ರ ಮಂಕ್ಷು ಸಂಪ್ರವಿಷ್ಟಮುದ್ಧೂತಸ್ವಭಕ್ತರಿಷ್ಟ
ಮೇಧಿತಾಂಗರುದ್ಧವಾತಮದಿೞಿತಾಹಿಜನ್ಮಜಾತಂ
ಈಕ್ಷಯಾಭೀಜೀವಿತೇನ ಡಿಂಭಸಂಚಯೇನ ತೇನ
ಸಾರ್ಥಮೇತ್ಯ ಸತ್ತಡಾಗತೀರಮಾಪ್ತಭುಕ್ತಿರಾಗಂ
ಏಷು ಭೋತುಮುದ್ಯತೇಷು ಭೂರಿರಾಜಿಸಂತತೇಷು
ಮಧ್ಯಸೀಮ್ನಿ ರಾಜಮಾನಮರ್ಪಿತೇಭಡಿಂಭಮಾನಂ
ಅತ್ರ ಸರ್ವಸಮ್ಖಾಸ್ಯಮುಜ್ಜಿಹಾನಮಂದಹಾಸ್ಯಂ
ಅದ್ವರೋಪಪನ್ನಭಕ್ಷಮರ್ಭಕೋಪಭೋಗದಕ್ಷಂ
ಇಂದ್ರಮುಖ್ಯದೇವವರ್ಗವೀಕ್ಷಮಾಣಕೇಲಿಸರ್ಗಂ
ಏಷು ವತ್ಸಪಾಲಕೇಷು ಭಕ್ಷಯತ್ಸು ಬಾಲಕೇಷು
ದೂರಗಾಮಿವತ್ಸಪುಂಜಸಂಗಮಾಯ ಲಬ್ಧಕುಂಜಂ
ಅಂಬುಜನ್ಮಯೋನಿನಾ ತದುತ್ಸಕೇನ ವತ್ಸಜಾತಂ
ಅರ್ಭಮಂಡಲಂ ಚ ನೀತಮಭ್ರಮಾಭಿಸಂಪರೀತ
ಧೀತಯಾಧಿಗತ್ಯ ಹಾಸಮುದ್ವಮಂತಮಿಂದುಭಾಸಂ
ಆಶು ತತ್ತದಾತ್ಮರೂಪನನ್ನಿವೇಶಿತಸ್ವರೂಪಂ
ಏತದೀಯಮಾತ್ಯತೋಷಹೇತುಶೀಲರತ್ನಕೋಷಂ
ಉಲ್ಲಸಂತಮತ್ರ ವರ್ಷಮೇಧಿತಾನುರಾಗತರ್ಷಂ
ಅಬ್ಜಯೋನಿದೃಷ್ಟತತ್ತ್ವ ಮದ್ಭುತಾತಿಶುದ್ಧಸತ್ತ್ವ
ರೂಪವೀಕ್ಷಣಾತಿಮತ್ತಗೋಕುಲಾನುವೃತ್ಯತ್ತ
ಪದ್ಮಜಸ್ತುತಾನುಭಾವಮಾಹೃತಾತ್ಮಗೋಷ್ಯಶಾವಂ
ಅಂಬುಜಾಕ್ಷ ಭೋ ಭವಂತಮಾಶ್ರಯಾಮಿ ಕುಂದದಂತ
ನಂದಗೋಷ್ಯಭೂರಿಭಾಗ ಚಾರುಕುಂತಲಾಗ್ರಭಾಗ
ಶೋಕಪುಷ್ಪಮಂಜರೀಕ ಗಂಧಲುಬ್ಧಚಂಚರೀಕ
ಪೀತಕೇಲಿಪುಂಡರೀಕ ವಶ್ಯವತ್ಸಮಂಡಲೀಕ
ಬಾಹುರಾಜದಂಗದಾಯ ಮಿತ್ರಸಂಘರಂಗದಾಯ
ಪಾದಶೋಭಿಹಂಸಕಾಯ ಸುಂದರಾವತಂಸಕಾಯ
ಗುಪ್ತಚಾರುತರ್ಣಕಾಯ ಕ್ಷಪ್ತಧಾತುವರ್ಣಕಾಯ
ಗೋಪಗೋತ್ರವಲ್ಲಭಾಯ ಯೋಗಿವರ್ಗದುರ್ಲಭಾಯ
ಕರ್ಣಸಂಗಿಚಂಪಕಾಯ ದುರ್ಗತಾನುಕಂಪಕಾಯ

ತುಭ್ಯಮಿದ್ಧಕೀರ್ತಿಗಾಥ ಸರ್ವದಾ ನಮೋಽಸ್ತು ನಾಥ
 ದೇಹಿ ದೇಹಿ ಭಕ್ತಿಲೇಶಮಪ್ಯಶೇಷಪೂರುಶೇಷ ..
 ಅಶೋಕಪುಷ್ಪಮಂಜರೀಭಂದಃ
 ಯಾಂ ನಿರ್ವಕ್ತುಮಭೂತ್ ಪ್ರಭುರ್ನಹಿ ಚತುರ್ವಕ್ತ್ರೋಽಪಿ ತೇ ಮಾಧುರೀಂ
 ತಾಮುದ್ಘಾಟಯತಾದ್ಯ ಯದ್ಯಪಿ ಸತಾಂ ಹಾಸೋ ಮಯಾ ಸ್ವೀಕೃತಃ .
 ವೈಫಲ್ಯಾಯ ತಥಾಪಿ ದೇವ ಭವಿತಾ ನಾಯಂ ಮಮೋಪಾಕ್ರಮಃ
 ಸರ್ವಾನರ್ಥಹರಸ್ತ್ವ ದೀಯಭಜನಾಭಾಸೋಽಪಿ ಯದ್ ವಿಶ್ರುತಃ .. 13..

6

ಅಥ ತಾಲವನಚರಿತಂ .
 ಸ ಪಾತು ಮಾಂ ಯಸ್ತುಣರಾಜರಾಜೀ
 ಫಲೈರ್ವಿರಾಜನ್ ವ್ರಜರಾಜಪುತ್ರಃ .
 ಸುಖಾನಿ ಚಕ್ರಾಂಕಕರಃ ಸಖೀನಾಂ
 ಚಕ್ರೀವತಾಂ ಚಕ್ರಮುದಸ್ಯ ಚಕ್ರೇ .. 14..
 ಜಯ ಧೇನುಲಕ್ಷಶತಗುಪ್ತಿದಕ್ಷವನಮಂಡಲಾಂತಮನುಸೃತ್ಯ ಕಾಂತಂ
 ಉಪಲಬ್ಧಹರ್ಷ ಕೃತಕೇಲಿವರ್ಷ ಬಲದೇವಗೀತಘನಶಾಖಿಶೀತ
 ವನರಾಜಿರೂಪ ಪಶುಪಾಲಭೂಪ ಕೃತಪಕ್ಷಿವಾರಚರಿಕ್ತಾನುಕಾರ
 ಧೃತಮಿತ್ರರಂಗ ರಸವಲ್ಲದಂಗ ಪುರುಮಲ್ಲಯುದ್ಧ ಪಟುಬಾಹುರುದ್ಧ
 ಬಲದುರ್ದುರೂಢನಿಜಮಿತ್ರಕೂಟ ಯಮುನೋಪಕೂಲತರುರಾಜಿಮೂಲ
 ಪದಭದ್ರಸೇನಕೃತದುಗ್ಧಘೇನಪಟಲಾನುಕಲ್ಪನವಪುಷ್ಪತಲ್ಪ
 ವರಮಧ್ಯಸುಪ್ತ ಸುಹೃದಾಲಿಗುಪ್ತ ವೃಷಭಾನುಬದ್ಧಮೃದುರಾಗನದ್ಧ
 ಕಲಗೀತಹೃಷ್ಟ ಸುಬಲಾಭಿಮೃಷ್ಟ ಕೃತಪದ್ಮಾನಂದಚರಣಾರವಿಂದ
 ವಿಟಪಾವತಾನಪರಿವೀಜ್ಯಮಾನ ಪರಿಪಕ್ಷತಾಲಫಲಲುಬ್ಧಬಾಲ
 ಕಲವಾಕ್ಯರೂಢಹಸಿತೋಪಗೂಢಮುಖತಾರಕೇಶ ಧೃತವೀರವೇಶ
 ಘನತುಂಗತಾಲವಿಪಿನಾಂತರಾಲಮುಪಲಬ್ಧರಾಮಸಹಿತಾತ್ಮಧಾಮ
 ಧುತಘೂರ್ಣದಗ್ರತ್ಯಣರಾಟಮಗ್ರಫಲವೃಂದಪಾತಕೃತಹರ್ಷಜಾತ
 ಫಲಶಬ್ದರುಷ್ಟಖರರೂಪದುಷ್ಟಹರಕಾಮಪಾಲಕೃತಹರ್ಷಮಾಲ
 ತುರಗಾರಿಕಾಲ ಖರಚಕ್ರವಾಲತ್ಯಣವೀತಿಹೋತ್ರ ರಮಿತಾತ್ಮಗೋತ್ರ
 ಹತಧೇನುಕಾದ್ಯ ವಿಬುಧಾಭಿವಾದ್ಯ ತ್ಯಣರಾಜಭಂಗಭರಜಾತರಂಗ
 ರಿಪುವರ್ಗಭೀದ ಮಯಿ ಸಂಪ್ರಸೀದ .. 6..
 ಕಲಗೀತನಾಮೇದಂ ಭಂದಃ .
 ಪೀನಾಪೀನಭರೋದ್ಗತೈರನುದಿನಂ ಯಾಃ ಕ್ಷೀರಪೂರೈರ್ಬಲಾದ್

ಅಂಭೋಜಾಕ್ಷ ವಿಡಂಬಯಂತಿ ನಿವಿಡಂ ಕ್ಷೀರಾಂಬುದೈವೈಭವಂ .
ತಾಸಾಂ ರಾಜತಗಂಡಶೈಲಪಟಲೀಪಾಂಡುತ್ತಿಷಾಂ ಮಂಡಲಂ
ಧೇನೂನಾಂ ಪರಿಪಾಲಯಂತಮಟವೀಕುಂಜೇ ಭವಂತಂ ಭಜೇ .. 15..

7

ಅಥ ಕಾಲಿಯದಮನಂ

ಕಾಲಿಯಸ್ಯ ಘಣರತ್ನಕುಟ್ಟಿಮಂ

ಕುಟ್ಟಯನ್ ಪದಸರೋಜಘಟ್ಟನೈಃ .

ಮಂಗಲಾನಿ ವಿತನೋತು ತಾಂಡವೇ

ಪಂಡಿತಸ್ತವ ಶಿಖಂಡಶೇಖರಃ .. 16..

ಜಗದ್ವಿನಾಶಿ ಸಂಗಮಂ ಗರುತ್ಮತಾ ಗಜಂಗಮಂ

ಭುಜಂಗಮಂಡಲೀಪದಂ ಪತಂಗನಂದಿನೀಹ್ರದಂ

ವಿಷಾಗ್ನಿದಗ್ಧನೀರಜಂ ನಿರೀಕ್ಷ್ಯ ತಸ್ಯ ತೀರಜಂ

ಮುದಾಧಿರುಹ್ಯ ದರ್ಪತಃ ಕದಂಬಮುಗ್ರಸರ್ಪತಃ

ಪಯೋ ವಿಕೀರ್ಣವಾನ್ ಅಲಂ ಪರಿಜ್ವಲದ್ವಿಷಾನಲಂ

ಧನುಃಶತೇ ಸತಾಂ ಗತಿರ್ಭುಜೋದ್ಧತಾಂಬುಸಂಹತಿಃ

ಕರಾಲದೃಷ್ಟಿದಾರುಣೈಃ ಘಣೈರ್ಮಣಿಪ್ರಭಾರುಣೈಃ-

ಯುತೇನ ಲೋಕದಾಹಿನಾ ವಿನದ್ಯ ಕಾಲಿಯಾಹಿನಾ

ರುಷೋದ್ಭಟೇನ ವೇಷ್ಟಿತಃ ಪ್ರಪನ್ನಬಾಲಚೇಷ್ಟಿತ-

ತತೋಽದ್ಭುತಾವಲೋಕತಃ ಸಮೇತ್ಯ ತೀವಶೋಕತ-

ತನುಸ್ವಲತ್ಪಟಾಲಿಭಿರ್ಮಹಾರ್ತನಾದಶಾಲಿಭಿ-

ಬಲೋಪದೇಶಸಾರತಸ್ತದಾ ಹ್ರದಾವತಾರತಃ

ಶನಿಅರ್ನಿವೃತ್ತಲಾಲಸೈರ್ಮುಹುರ್ವ್ಯಥಾಕುಲಾಲಸೈಃ

ಸದಾರವೃದ್ಧಬಾಲಕೈಃ ಸಮಸ್ತಧೇನುಪಾಲಕೈಃ-

ವಿಲೋಕಿತಃ ಸ್ಮಿತಾನನಃ ಕೃತೋರಗಾವಮಾನನಃ

ಪ್ರಣುನ್ನಭೋಗರೋಧನಃ ಸುಹೃದ್ಗಣಾಧಿಶೋಧನಃ

ಶ್ರಿತಾಂಡಜೇಂದ್ರವಿಭ್ರಮಃ ಸ್ಪುರತ್ಕರಾಲವಿಕ್ರಮಃ

ಸ್ವಮೂರ್ಧರತ್ನಪಿಂಜರಂ ನಿರಸ್ಯ ನಾಗಕುಂಜರಂ

ಪ್ಲುತೇನ ತಸ್ಯ ರಂಗತಃ ಘಣಾಂಗಣ್ಣು ಸಂಗತಃ

ಪ್ರಣೀತದಿವ್ಯನರ್ತನಃ ಕೃತೋತ್ಸವಾನುವರ್ತನಃ

ಪ್ರಸೂನವೃಂದವರ್ಷಿಭಿಃ ಖಲಾರ್ದನೇನ ಹರ್ಷಿಭಿಃ

ಸಪದ್ಮಭೂಪಿನಾಕಿಭಿರ್ನಭಸ್ಯನಲ್ಪನಾಕಿಭಿಃ

ಸ್ತುತೋ ವಿಚಿತ್ರಬಾಲಕಃ ಸುಲಾಸ್ಯತಶ್ಚ ಲಾಲಕಃ
 ಸಖಿ ಸ್ವಬಾಲ್ಯಚಂಚಲಂ ಪರಿಭ್ರಮದ್ಧೃಗಂಚಲಂ
 ಸುಶೋಭನಾಂಗಹಾರಕಂ ಭುಜಂಗದರ್ಪದಾರಕಂ
 ಪ್ರಣೀತನೃತ್ಯಹಸ್ತಕಂ ವಿಲಾಸಕಂಪಿಮಸ್ತಕಂ
 ವಿಕಾಸಿಹಾಸ್ಯಕೋರಕಂ ವೋಲೋಲಕಣ್ಣಾಡೋರಕಂ
 ರನಾದಮುಂ ಸಮಗ್ರತಃ ಸ್ಫುಟಂ ನಟಂತಮಗ್ರತಃ
 ಸುತಂ ವಿಲೋಕಯಾಧುನಾ ತ್ವಮೀಕ್ಷಣೇನ ಸಾಧುನಾ
 ವ್ರಜೇಶ್ವರೀತಿ ಯೋಷಿತಾಂ ಗಿರಂ ಪ್ರಮೋದಘೋಷಿತಾಂ
 ನಿಶಮ್ಯ ಲಬ್ಧಮೋದಯಾ ವಿಲೋಕಿತೋ ಯಶೋದಯಾ
 ಖಲಪ್ರಮಾದನೇ ಖರಃ ಶ್ರಿಯಾ ಹ್ಯನಂಗಶೇಖರಃ
 ಫಣವ್ರಜೇ ಮುಹುಃ ಪ್ಲುತಃ ಫಣಾವತೀಗಣೈಃ ಸ್ತುತ-
 ತದಾತಿದಕ್ಷಿಣಾಶಯಃ ಫಣೇಶ್ವರೇ ಕೃತಾಭಯಃ
 ಕ್ಷಣಾದಮೂಭಿರರ್ಚಿತಃ ಪರಾರ್ಥಗಂಧಚರ್ಚಿತಃ
 ಶ್ರುತಿಪ್ರಸಕ್ತಕೈರವಃ ಫಣಿವ್ರಜೇಷ್ವಭೈರವಃ
 ಸ್ವಬಂಧುವೃಂದನಂದನಃ ಕೃತಾರ್ಯಪಾದವಂದನಃ
 ಪ್ರಹರ್ಷತೋವಿಲಂಬಯಾ ವಿಚುಂಬಿತಸ್ತ್ವಮಂಬಯಾ
 ಜಯ ಪ್ರಭೋ ಕೃಪಾನಿಧೇ ವಿಲಾಸರತ್ನವಾರಿಧೇ
 ನತಾರ್ತಿಪೂರಶಾತನ ಪ್ರಸೀದ ಮೇ ಸನಾತನ .. 7..
 ಅನಂಗಶೇಖರಚ್ಚಂದಃ .
 ಕಾಮಂ ದಾಮೋದರ ಮಮ ಮನಃಪನ್ನಗಃ ಪೀನಭೋಗೋ
 ದುಷ್ಟಾಶೀಭಿಃ ಕುಟಿಲವಲನೈಃ ಕ್ಷೋಭಯತ್ಯೇಷ ಲೋಕಂ .
 ತದ್ವಿಕ್ರಾಂತಸ್ವ ಮುದಿತಪದದ್ವಂದ್ವಪಂಕೇರುಹಾಂಕಂ
 ಕುರ್ವನ್ ದರ್ವೀಕರದಮನ ಹೇ ತಾಂಡವೈರ್ದಂಡಯಾಮುಂ .. 17..

8

ಅಥ ಭಾಂಡೀರಕ್ರೀಡನಾದಿ
 ಭಾಂಡೀರಸ್ಯ ತಟಾಂತೇ ತರುಷಂಡಾಖಂಡಲಸ್ಯ ರಣಶೌಂಡ .
 ಸಖಿಮಂಡಲಾನಿ ಬಾಢಂ ವಿಕ್ರೀಡಯ ಪುಂಡರೀಕಾಕ್ಷ .. 18..
 ಸುಹೃದಾವಲಿಪರಿವೀತಃ ಶ್ರುತಿಹರಮುರಲೀಗೀತಃ
 ಸುರಭೀವೀಧ್ಯನುಸಾರೀ ವರಪೀತಾಂಬರಧಾರ
 ಪೀನೋಜ್ಜ್ವಲಭುಜದಂಡಃ ಶಿರಸಿ ಸ್ಫುರಿತಶಿಖಂಡಃ

ಶಶಿಖಂಡಾಭಲಲಾಟಃ ಪೀವರಹೃದಯಕವಾಟಃ
 ಖರಮಿಹಿರಾತಪವಾಸೇ ಪ್ರಸರತ್ಯಪಿ ಶುಚಿಮಾಸೇ
 ಧೃತಮಧುಲಕ್ಷ್ಮೀಭಾರಂ ಪರಿಹೃತದಾವವಿಕಾರಂ
 ಧೇನುಮನೋಹರಶಾದಂ ಪಿಕಕೃತಪಂಚಮನಾದಂ
 ಷಡ್ಜೋದ್ಗಾರಿಮಯೂರಂ ವಿಸೃಮರಸೌರಭಪೂರಂ
 ವಿಕಸಿತಚಾರುಶಿರೀಷಂ ಸ್ಫುಟಮಲ್ಲಿನಿವಿರೀಷಂ
 ವೃಂದಾವನಮತಿಹೃಷ್ಟಃ ಸಬಲಃ ಸ್ವಯಮಭಿವಿಷ್ಟಃ
 ಕಲ್ಪಿತಭುಜಸಂಗ್ರಾಮಃ ಕ್ಷಚಿದೀಹಿತವಿಶ್ರಾಮಃ
 ಕುತ್ರಚಿದಭಿನವತುಂಬೈಃ ಕ್ಷಚಿದತಿಕೋಮಲಕುಂಬೈಃ
 ಕ್ಷ ಚ ಪರಿಪಾಕಿಮಗುಂಜೈಃ ಕ್ಷ ಚ ಬಿಲ್ವಾಮಲಪುಂಜೈಃ
 ಕ್ರೀಡನ್ನದ್ಭುತಚರ್ಯಃ ಕೇಲಿಷು ಪಂಡಿತವರ್ಯಃ
 ಪೀವರಕುತುಕಾಧಾರೇ ದ್ವಂದ್ವೀಭಾವವಿಹಾರೇ
 ಕಲ್ಪಿತನಿರ್ಭರರಾಗಃ ಕೃತಸಖಿವರ್ಗವಿಭಾಗಃ
 ಶೀತಲಮರುದನುಕೂಲೇ ಭಾಂಡೀರದ್ರುಮಮೂಲೇ
 ಕೃತ್ವಾ ವಲ್ಲವವೇಶಂ ಪ್ರವಿಶಂತಂ ದನುಜೇಶಂ
 ಜಾನನ್ಯ್ ಏವ ವಿಲಾಸೀ ಸ್ವೀಕೃತವಾನ್ ಖಲಶಾಸೀ
 ಜೈತ್ರೀಕೃತಬಲಪಕ್ಷಃ ಸುದುರೂಹಕ್ರಮದಕ್ಷಃ
 ಶ್ರೀದಾಮಪ್ರಿಯಕಾಮಃ ಸುರರಿಪುವಾಹಿತರಾಮಃ
 ಕ್ಷಪಯನ್ ಪ್ರಲಂಬಕಾಯಃ ಹಲಿನಾ ನಿರ್ಮಿತಮಾಯಂ
 ದೈವತಪರಿಣತಲೀಲಃ ಸುಹೃದಾನಂದಶೀಲಃ
 ತತ್ರ ವಿದೂರಂ ಯಾತಾಃ ಸುರಭೀರ್ಲಘುಪದಪಾತಾಃ
 ಸಮಮನ್ವಿಷ್ಯನ್ ಗೋಪೈಃ ಶಂಕಿತನಿಜಧನಲೋಪೈ-
 ಮುಂಜಾವಲಿವಿಕರಾಲೇ ವಿಪಿನೇ ಕ್ಷಚನ ವಿಶಾಲೇ
 ಲಬ್ಧಾಖಿಲಧವಲಾಕಸ್ತುಂಗಿತಸುಖಪರಿಪಾಕಃ
 ಪೀತಭಯಂಕರದಾವಃ ಪ್ರಕಟೋಲ್ಲಸದನುಭಾವಃ
 ಪ್ರಣತಜನೋತ್ಸವಕಾರೀ ತ್ವಂ ಭಾಂಡೀರವಿಹಾರೀ
 ಗೋಕುಲಜನರಸಸಿಂಧೋ ಜಯ ಜಯ ದುರ್ವಿಧಬಂಧೋ .. 8..
 ದ್ವಿಪದಿಕಾ ಚ್ಛಂದಃ .
 ಕಲಿತಶ್ರೀದಾಮಾನಂ ಶ್ರೀದಾಮಾನಂದಿಕೇಲಿತುಂದಿಲಿತಂ .
 ವಂದೇ ರಾಮಾವರಜಂ ರಾಮಾವರಜಂಗಮದ್ಯುತರುಂ .. 19..

ಅಥ ವರ್ಷಾಶರದ್ವಿಹಾರಚರಿತಂ

ಪ್ರೇಮೋಲ್ಲಾಸನಶೀಲಾ ವಲ್ಲವಮಲ್ಲಸ್ಯ ವಿಜಯತೇ ಲೀಲಾ .
ಯನ್ ಮಾಧುರೀಂ ವಿಪಂಚೀ ವಿರಿಂಚಿಸೂನೋಃ ಪ್ರಪಂಚಯತಿ .. 20..
ಮೇಘಸಮಯಪೂರ್ತಿರಮಿತವೃಷ್ಟಿಷು ತರುಕಂದರಚಿತ
ನೀಪಕಕುಭಪುಷ್ಪವಲಿತ ಸಾಂದ್ರವಿಪಿನಲಬ್ಧಲಲಿತ
ಭಕ್ತಪರಿಷದಿಷ್ಟವರದ ಹಾರಿವಿಭವಧಾರಿಶರದ್
ಅಲಂಕೃತಬಹುಪಕ್ಷಿಭರಿತಕಾನನಕೃತದಿವ್ಯರಚಿತ
ವೇಶತುಲಿತನರ್ತಕವರ ಚಂದ್ರಕಚಿತಚಾರುಕವರ
ಗೋಪಯುವತಿಧೈರ್ಯಮಥನರೂಪ ತದಭಿನೀತಕಥನ
ಲೋಚನಫಲ ವೇನುವಲನವಲ್ಲದಧರವಕ್ತೃಕಲನ
ಸರ್ವಸುಕೃತವೈಭವಧರವೇಣುರಸಿತರಜ್ಯದಧರ
ವೇಣುಮಧುನಾದನಟಿತಕೇಕಿನಿವಹ ಮೇಘಘಟಿತ
ಸೇವ ಜನಿತಮುಕ್ತಯವಸಧೇನುನಿಚಯಚಿತ್ತರಭಸ
ರೂಪವಿಲಸದಂಗವಲನಮೋಹಿತಸುರವೃಂದಲಲನ
ಭಿಲ್ಲಯುವತೀತೋಷಿಮಸೃಣಶಂಪಮಿಲಿತಪಾದಘ್ರಸೃಣ
ಹಾರಿಹರಿಣಯೋಷಿದಮಲನೇತ್ರಸುಖದವಕ್ತೃಕಮಲ
ದಾಸ್ಯನಿರತಶೈಲರಚಿತಸೇವನ ಪಶುಪಾಶಖಚಿತ
ಪಾಹಿ ವರುಣ ಮದ್ವಿಧಜನಮೀಶ್ವರ ದುರವಾಪಭಜನ .. 9..
ಹಾರಿಹರಿಣಚ್ಛಂದಃ
ಘನಪ್ರಣಯಘಟ್ಟನೋದ್ಧುರಿತಘೋಷಸೀಮಂತಿನೀ
ಪ್ರಪಂಚಿತಜಗತ್ತಯೀಶ್ರುತಿವಿಟಂಕವಿಕ್ರೇಡಿತೇ .
ಶರದ್ವಿಹಸಿತಾಟವೀಕುಹರಭೂವಿಹಾರಪ್ರಿಯೇ
ರತಿಸ್ತ್ವಯಿ ತರಸ್ವಿನೀ ಮಮ ಸಲೀಲಮುನ್ಮೀಲತು .. 21..

ಅಥ ವಸ್ತ್ರಹರಣಂ

ಸ್ಮೇರಾಭಿಃ ಸಲಿಲೇ ಕಲಿಂದದುಹಿತುರ್ಮಗ್ನಾಭಿರಾಕಂಧರಂ
ಸ್ಯಂಧನ್ಯಸ್ತಸಮಸ್ತಪಟ್ಟವಸನೋ ನರ್ಮೋಕ್ತಿಭಂಗೀಪಟುಃ .
ನಿರ್ವ್ಯಾಜಂ ವ್ರಜಕನ್ಯಕಾಭಿರಸಕೃದ್ ಭವ್ಯಾಭಿರಭ್ಯರ್ಥಿತಃ
ಪಾಯಾತ್ ತುಂಗಕದಂಬಶಾಖಿಶಿಖರಾರೂಢಸ್ತ್ರೀಲೋಕೀಂ ಹರಿಃ .. 22..

ನಿಜಗುಣೋದಯೋಲ್ಲಾಸಲೋಭಿತಾ ಗಿರಿಸುತಾವ್ರತಾರಂಭಶೋಭಿತಾಃ
 ಪಶುಪಕನ್ಯಕಾಃ ಸೂರಜಾವನೇ ರಚಿತಮಜ್ಜನಾಃ ಪ್ರೇಕ್ಷ್ಯ ಪಾವನೇ
 ತ್ವರಿತಮಾಗತೋ ಲುಂಚಿತಾಂಬರಃ ಪ್ರಿಯಕಮಾಶ್ರಿತೋ ರಂಗಿಣಾಂ ವರಃ
 ಸಪದಿ ಲೋಕಯನ್ ಗೋಷ್ಠಬಾಲಿಕಾ ಭೂಕುಟಿವಲ್ಲರೀಭಂಗುರಾಲಕಾಃ
 ಸ್ಮಿತಪರಿಸ್ಪುರದ್ವಕ್ತಮಂಡಲಃ ಸ್ಫುಟಿತಮಾಲತೀಕ್ಲಪ್ತಕುಂಡಲಃ
 ಸರಭಸಂ ತತಃ ಶೀತವೇಪಿತ್ಯೈಃ ಪ್ರಣಯಕೋಪಿಭಿಃ ಸುಷ್ಠುಹೈಪಿತ್ಯೈ-
 ವದನವಿಸ್ಪುರತ್ಯಾಕುಜಲ್ಪನೈರ್ವಿಹಿತಸಾಮಭಿಭೇದಕಲ್ಪನೈಃ
 ಸಿಚಯಸಂಚಯಂ ಸಂಭ್ರಮಾಕುಲೈರ್ಯುಟಿತಿಯಾಚಿತಃ ಕನ್ಯಕಾಕುಲೈಃ
 ವೃಥುತರಾಂಸಯೋರರ್ಪಿತಾಂಶುಕಃ ಸಿತರದೋಲ್ಲಸನ್ಮಂಜುಲಾಂಶುಕಃ
 ಪ್ರಕಟಿತಾಗ್ರಹೈರ್ಭೂಪಹೇಲಿಭಿಃ ಸಖಿಕುಲಾದೃಶೈರ್ಜಲ್ಪಕೇಲಿಭಿ-
 ತರುಪುರಸ್ತಟೇ ತಾಸ್ತದಾ ಬಲಾದಚಿರಮಾನಯನ್ ಗೋಕುಲಾಬಲಾಃ
 ಮುದಿತಮುಗ್ಧಧೀಃ ಕೇಲಿನರ್ಮದಃ ಸಕಲವಲ್ಲವೀವೃಂದಶರ್ಮದಃ
 ಪ್ರಕಟಮಂಬರೀಭೂತಹಸ್ತಕಾಃ ಸವಿಧಮಾಗತಾ ನಮ್ರಮಸ್ತಕಾಃ
 ಸ ಪಟುರಾತ್ಮನೋ ವಾಕ್ಯಕಾರಿಕಾದೃತಮಹೋತ್ಸವಃ ಪ್ರೇಕ್ಷ್ಯ ದಾರಿಕಾಃ
 ಸಲಿಲಮಜ್ಜನೇ ವ್ಯಜ್ಯ ನಗ್ನತಾಂ ವ್ರತವಿಧೇರ್ವದನ್ ಸುಷ್ಠು ಭಗ್ನತಾಂ
 ಶಿರಸಿ ಕಾರಯನ್ನಸ್ಯ ಪೂರ್ತಯೇ ಪ್ರಸಭಮಾತ್ಮನೇ ಕ್ಷೇಮಮೂರ್ತಯೇ
 ಮಧುರಮಂಜಲಿಂ ಮಂಜುಲೋಚನಃ ಪ್ರಣಯಿನೀಮನಸ್ತಾಪಮೋಚನಃ
 ಕಿಮಪಿ ಕನ್ಯಕಾಲೀಭಿರಾನತಃ ಪ್ರಣಯಸಂಕುಲಾದಾಶು ಮಾನತಃ
 ಸುಖಭರಾದಮೂರತ್ರ ತರ್ಪಯನ್ ವಸನಸಂಚಯಂ ತೂರ್ಣಮರ್ಪಯನ್
 ಕೃತಕುಮಾರಿಕಾಚಿತ್ತದೋಹದಃ ಸಕಲಸುಂದರೀಪ್ರೇಮಮೋಹದಃ
 ಪ್ರಣತಮಂಡಲಾಭೀಷ್ಟಕಾಮಧುಕ್ ಕಮನವಲ್ಲವೀಮಲ್ಲಿಕಾಮಧುಃ
 ತ್ವಮಖಿಲೇಶ ಮಾಮಿಂದಿರಾಲಯ ವ್ರಜಮಹೇಂದ್ರ ಹೇ ದೇವ ಪಾಲಯ .. 10..
 ಇಂದಿರಾ ಚ್ಛಂದಃ .
 ವಿದಧಾನಯಾಪಿ ಧವಲಂ ತವ ಜಗದೇವಾದ್ಯ ಕೀರ್ತಿಚಂದ್ರಿಕಯಾ .
 ಕೇಶವ ಪಶುಪಾಲೀನಾಂ ಚಿತ್ರಂ ದ್ವಿಗುಣೀಕೃತೋ ರಾಗಃ .. 23..

ಅಥ ಯಜ್ಞಪತ್ನೀಪ್ರಸಾದಃ
 ಪರಿತೋಷಯಿತುಂ ನ ಯಾಯಜೂಕ್ಯೈ-
 ಸ್ವಮನೂಚಾನಜನೈಶ್ಚ ನಾಸಿ ಶಕ್ಯಃ .
 ರತಿಹಾರ್ಯ ರತಿಂ ದದಸ್ವ ವಂದೇ

ತವ ಗೋವಿಂದ ಸದಾ ಪದಾರವಿಂದಂ .. 24..

ರಂಗತಸ್ತೋಷಿತಜ್ಞಾತಿನಾ ಸಂಗತೋ ಧೇನುಕಾರಾತಿನಾ
ಕರ್ಣಪಾಲೀಮಿಲತ್ವಲ್ಲವೈವೇಷ್ಟಿತಃ ಸರ್ವತೋ ವಲ್ಲವೈ-
ಗೋಪಸೀಮಂತಿನೀಕಾಮುಕಃ ಕಾನನೋತ್ಸಂಗಸಂಗಾಮುಕಃ
ಕೃಪ್ತವೃಂದಾಟವೀಮಾನನಃ ಪ್ರೇಕ್ಷಿತಸ್ಮೀರಗೋಪಾನನಃ
ಸಂಸ್ತುವನ್ ಭೂರುಹಾಂ ಸಂಪದಃ ಶ್ಲಾಘಯನ್ ವ್ಯಾಜತಃ ಶಂಪ್ರದಃ
ಸ್ವಾನ್ ಸಖೀನ್ ಕುಷುಧ್ಧರೋತ್ತಾಪಿತಾನ್ ಪ್ರೇಮಭಿಃ ಪ್ರಾರ್ಥನಾಮಾಪಿತಾನ್
ಪ್ರೇಷಯನ್ನದ್ಧರೇಽದೂರತಃ ಖ್ಯಾಪಿತಬ್ರಾಹ್ಮಣಕ್ರೂರತಃ
ಕಲ್ಪಿತಬ್ರಾಹ್ಮಣಾವಜ್ಜಯಾ ಪ್ರೇಷ್ಯಸಂಕ್ರಾಮಿತಪ್ರಜ್ಞಯಾ
ಲಂಘಿತಕ್ಷೇಂಬಭಾಕ್ಸತ್ರಯಾ ಪೂರಿಕಾಪೂರಿತಾಮತ್ರಯಾ
ಸ್ಥಾಕಿಕಾನ್ಯಸ್ಯಸದ್ಭಕ್ತಯಾ ಸ್ನೇಹಸಂಪತ್ತಿತೋಽಭ್ಯಕ್ತಯಾ
ರತ್ನಪಾತ್ರಿಧೃತಕ್ಷೀರಯಾ ಕಾನನೋಪಕ್ರಮಾಧೀರಯಾ
ಭಾಜನನ್ಯಸ್ತಸಂಯಾವಯಾ ಕೌತುಕೋತ್ಪಂಗಸಂರಾವಯಾ
ಗೌರವಾನ್ನಿರ್ಭರೋತ್ತಾಲಯಾ ಪ್ರೇಕ್ಷಿತೋ ಬ್ರಾಹ್ಮಣೇಮಾಲಯಾ
ಸ್ವರ್ಧಮಾನಂ ರುಚಾ ಹಾಟಕಂ ಧಾರಯನ್ ಉಜ್ಜ್ವಲಂ ಶಾಟಕಂ
ಸಖುರಂಸೇ ಕರಂ ದಕ್ಷಿಣಂ ನ್ಯಸ್ಯ ಲೋಕೋತ್ರಯೀರಕ್ಷಿಣಂ
ವಿಸ್ಪುರನ್ನರ್ತಕಾಲಂಕೃತಿಃ ಸಂಚರತ್ಕಿಂಕಿಣೀಝಂಕೃತಿಃ
ಕಾಂತಿಭಿನಿರ್ದಿತೇಂದೀವರಃ ಸುಂದರೋರಸ್ತಟೇ ಪೀವರಃ
ಸಂಚರನ್ಮಂಜರೀಕುಂಡಲಃ ಶ್ಲಾಘಿತಬ್ರಾಹ್ಮಣೇಮಂಡಲಃ
ಕೃಷ್ಣ ಹೇ ಸುಂದರಕುಂಠಯಾ ಪ್ರೇಷರ್ತಾಸ್ತೋಣಮುತ್ಕಂಠಯಾ
ರಕ್ಷ ನಃ ಸಂಗತಾ ದೂರತಃ ಸ್ವಾಂತಿಕೇ ತ್ವಂ ಯತಃ ಸೂರತಃ
ಕ್ಷಾಸುರೀಕಾಕುಮಿತ್ಯಗ್ರತಃ ಶೀಲಯನ್ ವ್ಯಂಜಿತವ್ಯಗ್ರತಃ
ಸರ್ವಥಾ ದತ್ತತದ್ವಾಂಛಿತಃ ಕೀರ್ತಿವಿಂಭೋಲಿಕಾಲಾಂಛಿತಃ
ಪ್ರೋಷಿತಬ್ರಾಹ್ಮಣೇಕೋಽಮಲಃ ಪಲ್ಲವಾದಪ್ಯಲಂ ಕೋಮಲಃ
ಸದ್ಗಣೈರಿಂದಿಯಾರ್ಮೋದನಂ ಭುಕ್ತವಾನ್ ಭೋಜಯನ್ನೋದನಂ
ಮತ್ತಮಾತಂಗಲೀಲಾಕರಃ ಕಿಂಕರಾನಂದಿಶೀಲಾಕರಃ
ಸರ್ವದಾ ವಿಭ್ರಮಾರಂಭವಾನ್ ಖೇಲತಾದ್ ಗೋಕುಲೇಽಲಂ ಭವಾನ್
ಸಂತತಂ ದಾರುಣಾಪದ್ಧತಂ ಪಾಹಿ ಗೋವಿಂದ ಮಾಮುದ್ಧತಂ .. 11..
ಮತ್ತಮಾತಂಗಲೀಲಾಕರಚ್ಚಂದಃ .
ದುಃಖೋಚ್ಚಿತ್ತಿಃ ಪರಮಮಧುರಾನಂದಪೂರಾನುಭೂತಿಃ
ಸೇಯಂ ದಾಮೋದರ ತದುಚಿತಾ ಸಾಧನಾನುಷ್ಠಿತಿರ್ವಾ .
ಸತ್ತಾಂ ಧತ್ತೇ ನ ಕಮಲಭುವೋಽಪ್ಯಂತರೇಣಾರ್ತಬಂಧೋ

ಕಾರುಣ್ಯಂ ತೇ ಮುಹುರಹಮತಃ ಪ್ರಾರ್ಥಯೇ ತಸ್ಯ ಬಿಂದುಂ .. 25..

12

ಅಥ ಗೋವರ್ಧನೋದ್ಧರಣಂ
 ಅಮಂದಮದಮಂಡಲಿರಲಮಖಂಡಮಾಖಂಡಲಂ
 ನ್ಯರುದ್ಧ ರಭಸೇನ ಯಃ ಪೃಥುಮುದಸ್ಯ ಗೋವರ್ಧನಂ .
 ಅಚಂಡಕರಮಾಧುರೀಪಟಲದಂಡಿತುಂಡಶ್ರಿಯಂ
 ತಮಾತ್ತವರಮಂಡನಂ ಮಕರಕುಂಡಲ ತ್ವಾಂ ಭಜೇ .. 26..
 ಹೇತುವಾದಜಜಲ್ಪಿತವ್ರಜವಾಸವಾದ್ವರಮರ್ಧನೇ
 ಭೂಸುರೋತ್ತರಗೋಮಹೀಧರಪೂಜನೋತ್ಸವವರ್ಧನೇ
 ಕಲ್ಪಿತಾತುಲಯೂಪನಂಕುಲಶಂಕುಲಾದಧಿಮೋದಕೇ
 ಪರ್ವತಾರ್ಚನಸಂಪದರ್ಜನಹೇತುತಾಪರಿಬೋಧಕೇ
 ಪುಷ್ಪವಂದನಧಾತುಚನದನ್ಮಂಡಿತಾಖಿಲಗೋಧನೇ
 ಗೋಪಮಂಡಲಕಲ್ಪಿತಾಚಲಸಾನುಕಂದರಶೋಧನೇ
 ಉದ್ಭಟಾರವಭೂಧರೋತ್ಸವಸಂಜಿತಾಖಿಲಬಂಧುತೇ
 ತತ್ಪರಿಕ್ರಮಪೂಜನಕ್ರಮಭೂರಿಸಂಭ್ರಮಸಂಧುತೇ
 ಕ್ಷ್ಣಾಧರೋಪಮವಿಗ್ರಹೋತ್ತಮಭುಕ್ತಸಿಸ್ಪುರದೋದನೇ
 ಮಂಗಲಾಕರವಿಸ್ಪುರದ್ವರವೃಂದವಲ್ಲವಮೋದನೇ
 ರುಷ್ಣವಾಸವವೃಷ್ಟಿಸಂಪ್ಲವಖಿನ್ನಗೋಕುಲವೇಷ್ಟಿತೇ
 ತ್ರಾಸಸಂಕುಲಬಂಧುಮಂಡಲಶರ್ಮದಾದ್ಭುತಚೇಷ್ಟಿತೇ
 ದಕ್ಷಿಣೇತರಪಾಣಿಪುಷ್ಕರಶೀಲತಾತುಲಪರ್ವತೇ
 ವಿಭ್ರಮಾಂಕುರನಿಧೂತೋದ್ಧರಜಂಭಮರ್ಧನಗರ್ವಿತೇ
 ಗೋತ್ರಗಹ್ವರವಾಸಿತಾಬ್ಬರವಿಹ್ವಲಾತ್ಮಸುಹೃಜ್ಜನೇ
 ಕಾರಿತೋದ್ಭವದದ್ಭೂತಾರ್ಣವಬಾಂಧವವ್ರಜಮಜ್ಜನೇ
 ನಂದಿತಾಶಯಮಿತ್ರಸಂಚಯವೀಕ್ಷಿತಸ್ಪುರದಾನನೇ
 ಮೇದುರಸ್ಮಿತಕೌಮುದೀಕೃತರಕ್ತಯೌವತಮಾನನೇ
 ಭೀತನಂದಿತವಿಸ್ಮಯಾಂಚಿತ ಮಾತೃಪಾಣ್ಯಪಲಾಲಿತೇ
 ಚಾರುಚಂಚಲಲೋಚನಾಂಚಲರಾಧಯಾಪಿ ನಿಭಾಲಿತೇ
 ಮಾರುತೋನ್ಮದಚಂಡನೀರದಮಂಡಲಾಶನಿವಾರಣೇ
 ಸಂಪದಂಧಿತಶಕ್ರಸಂಚಿತಗರ್ವಚರ್ವಣಕಾರಣೇ
 ಸಪ್ತವಾಸರಹಸ್ತಸಂಸ್ತರಶಾಯಿತಾತುಲಪರ್ವತೇ
 ನಿರ್ಮದೀಕೃತಶಕ್ರಸಂವೃತನೀರದೇಕ್ಷಣನಿರ್ವೃತೇ

ಮಂಜುಭಾಷಿತಮುದ್ರಯಾ ಕೃತಬಾಂಧವಾವಲಿನಿಷ್ಯಮೇ
 ಕೌತುಕೋಚ್ಚಲಮಿತ್ರಮಂಡಲಗೀತಮಂಗಲ್ವಿಕ್ರಮೇ
 ವಾದವೋಜ್ಜ್ವಲತನ್ನಿಜಸ್ಥಲಯೋಜಿತಪ್ರವರಾಚಲೇ
 ಸರ್ವದಾ ವ್ರಜಬಾಂಧವವ್ರಜರಕ್ಷಣವ್ರತನಿಶ್ಚಲೇ
 ಪುಲ್ಲವಲ್ಲವನಾಥಯೋರ್ನವಹರ್ಷವೀಕ್ಷಣಸಕ್ಷಣೇ
 ಕುಂಕುಮಾಕ್ಷತಪಲ್ಲವಾಕ್ಷತವಲ್ಲವೀಕೃತರಕ್ಷಣೇ
 ಛನ್ನಭಾನುನಿ ಶೈಲಸಾನುನಿ ಪೀಠಿತಪ್ರವರಾಂಶುಕೇ
 ಭೀತಲಜ್ಜಿತಶಕ್ರವಂದಿತಪಾದಪಂಕಜಪಾಂಶುಕೇ
 ಸ್ಮೇರಸಮ್ಮುಖವಿಸ್ಫುರನ್ಮುಖಲುಪ್ತವಾಸವಭೀಭ್ರಮೇ
 ತನ್ಮನೋಹರವರ್ಣನಿರ್ಭರಭಾರತೀಭರವಿಭ್ರಮೇ
 ಗೋಶಿವಪ್ರದಮಿಂದ್ರತಾಪದಮೇತ್ಯ ನಿರ್ಭರನಂದಿತೇ
 ಗಾಯದಂಬರಲಂಬಿತುಂಬುರುರಾಗಡಂಬರವಂದಿತೇ
 ಮುಗ್ಧಸೌರಭದಿಗ್ಧಸೌರಭದುಗ್ಧಪೂರಕೃತೋಕ್ಷಣೇ
 ಕಲ್ಪಿತಾಖಿಲಪಿಷ್ಟಪಾತುಲತಾಪಮಂಡಲಮೋಕ್ಷಣೇ
 ಮತ್ತಕೋಕಿಲವಿಭ್ರಮೇ ಕಿಲ ಮಾಧವ ತ್ವಯಿ ಸಮ್ಮುಖೀ
 ವರ್ತತಾಂ ಮಮ ಪುರುಷೋತ್ತಮ ಲೋಲಬುದ್ಧಿಶಿಲೀಮುಖೀ .. 12..
 ಮುಗ್ಧಸೌರಭಚ್ಯಂದಃ

ಶ್ಯಾಮೋತ್ತುಂಗಭುಜಾರ್ಗಲೇ ವಿನಿಹಿತಃ ಕೃಷ್ಣೇನ ವೃಷ್ಟಿಚ್ಛಟಾ
 ಧೈತ್ಯೈರ್ಧಾತುಭಿರೇಷ ತಾಲಕುನಟೀಮುಖ್ಯೈರ್ಗಿರಿಗೌರಿತಃ .
 ಶುದ್ಧಾಷ್ಟಾಪದಕಲ್ಪಿತಸ್ಯ ವಿಪುಲಚ್ಛತ್ರಸ್ಯ ಲಕ್ಷ್ಮೀಭರಂ
 ಬಿಭ್ರದ್ಗಾರುಡರತ್ನನಿರ್ಮಿತಮಹಾದಂಡಸ್ಯ ವಿಭ್ರಾಜತೇ .. 27..

13

ಅಥ ನಂದಾಪಹರಣಂ

ನಂದಾಪಹಾರಚಕಿತಸ್ಯ ಕಿರೀಟಶೃಂಗ
 ಭೃಂಗಾವಲೀಪರಿಚಿತಂ ಸಲಿಲೇಶ್ವರಸ್ಯ .
 ಹೃದ್ಯಂ ಸನಂದನದುರಾಪಪರಾಗಗಂಧಂ
 ವಂದೇ ಮುಕುಂದ ತವ ದೇವ ಪದಾರವಿಂದಂ .. 28..
 ನೀರಾಧಿಪಭೃತ್ಯಾಹೃತಗೋಪೇಶ್ವರಮಾರ್ಗಾಶ್ರಿತ
 ಲಬ್ಧಾಂಬುಧಿನಾಥಾಲಯ ಪಾಶೀಡಿತಲೀಲಾಚಯ
 ಶುದ್ಧೋಜ್ಜ್ವಲವಾಣೀಸುಧ ದಾಸಾಯಿತಪಾಶಾಯುಧ

ಮಂತ್ಯುಕ್ಲಮಸಮ್ನಾಜ್ಞನ ತನ್ನಿಮಿಹರ್ಷಾರ್ಜನ
 ಭಕ್ತರ್ಪಿತನಂದೇಕ್ಷಣ ಲಬ್ಧಾತುಲಚಿತ್ತಕ್ಷಣ
 ಪಿತ್ರಾ ಸಹ ಗೇಹಂ ಗತಮಾತ್ಯಕ್ಷಮಹಾರಿವ್ರತ
 ಸರ್ವಾದ್ಭುತಸಂದರ್ಶನಚಿತ್ತಾನ್ವಿತನಂದಾನನ
 ಸಂಕರ್ಣಿತಲೋಕೋತ್ತರತತ್ತನ್ನಿಜಚರ್ಯಾಭರ
 ಸಂಭಾವಿತಸರ್ವೇಶ್ವರಭಾವೋತ್ಸುಕಗೋಪೋತ್ಕರ
 ಹೃದ್ಯೇಂಗಿತಸಂವೇದನಸಂಕಲ್ಪಿತತತ್ಪ್ರಾಧನ
 ದಿವ್ಯಹೃದಮಧ್ಯಾರ್ಪಿತಗೋಧುಗ್ಗಣಸಂದರ್ಶಿತ
 ಸಚ್ಚಿನ್ಮಯಲೋಕೋತ್ತಮ ನಿಷ್ಕಾಸಿತಗೋಪಭ್ರಮ
 ಸಂಧುಕ್ಷಿತಬಂಧುವ್ರಜ ಸಂಚಾರಿತಕೀರ್ತಿಧ್ವಜ
 ಗೋಪೀಗಣಶರ್ಮಾಕರ ಮಾಂ ಪಾಲಯ ದಾಮೋದರ .. 13..

ಸಂಪುಲ್ಲಚ್ಛಂದಃ .
 ಲೋಕೋ ರಮ್ಯಃ ಕೋಽಪಿ ವೃಂದಾಟವೀತೋ
 ನಾಸ್ತಿ ಕ್ವಾಪೀತ್ಯಂಜನಾ ಬಂಧುವರ್ಗಂ .
 ವೈಕುಂಠಂ ಯಃ ಸುಷ್ಮ ಸಂದರ್ಶ್ಯ ಭೂಯೋ
 ಗೋಷ್ಠಂ ನಿನ್ಯೇ ಪಾತು ಸ ತ್ವಾಂ ಮುಕುಂದಃ .. 29..

14

ಅಥ ರಾಸಕ್ರೀಡಾ
 ಪರಿಸ್ಪುರತು ಸುಂದರಂ ಚರಿತಮತ್ರ ಲಕ್ಷ್ಮೀಪತೇ-
 ಸ್ತಥಾ ಭುವನನಂದಿನಸ್ತದವತಾರವೃಂದಸ್ಯ ಚ .
 ಹರೇರಪಿ ಚಮತ್ಕೃತಿಪ್ರಕರವರ್ಧನಃ ಕಿಂತು ಮೇ
 ಬಿಭರ್ತಿ ಹೃದಿ ವಿಸ್ಮಯಂ ಕಮಪಿ ರಾಸಲೀಲಾರಸಃ .. 30..
 ಶಾರದವಿಧುವೀಕ್ಷಣಮಧುವರ್ಧಿತಮದಪೂರ
 ಇಷ್ಟಭಜನವಲ್ಲಭಜನಚಿತ್ತಕಮಲಸೂರ
 ಗೋಪಯುವತಿಮಂಡಲಮತಿಮೋಹನಕಲಗೀತ
 ಮುಕ್ತಸಕಲಕೃತ್ಯವಿಕಲಯೌವತಪರಿವೀತ
 ಯೋಷಿದಮಲನೇತ್ರಕಮಲಲೋಭಿದಶನಮಾಲ
 ಕೌತುಕಭರನಿಮಿಹರನರ್ಮವಚನಜಾಲ
 ತನ್ನಿಶಮನಸಾಶ್ರುನಯನಭೀರುಭಿರನುನೀತ
 ವಲ್ಲಭಜನಖೇದಶಮನವಿಭ್ರಮಭರವೀತ
 ಶ್ಯಾಮವಿಮಲಕಾಂತಿಪಟಲಧೂತಮದನಲಕ್ಷ

ರಕ್ತಿಮಧರಯೋಷಿದಧರಚುಂಬರಚನದಕ್ಷ
 ವಿಗ್ರಹಪದಯೌವತಮದವೀಕ್ಷಣಪರಿಲೀನ
 ಚಂಡಿಮಧರಭಕ್ತನಿಕರಮಾನಭುಜಗವೀನ
 ಲೋಲಗತಿಭಿರಾರ್ತಮತಿಭಿರಾಭಿರನಭಿದೃಷ್ಟ
 ಪುಷ್ಪಗುರುಷು ವಲ್ಲಿತರುಷು ಭೂರಿಷು ಪರಿಪೃಷ್ಟ
 ಲಬ್ಧನಲಿನಗಂಧಪುಲಿನಗೋಪ್ಯನುಕೃತಲೀಲ
 ಶಶ್ವದಮಿತರಂಗರಮಿತರಾಧಿಕ ವರಶೀಲ
 ಪುಲ್ಲಸುಷಮವನ್ಯಕುಸುಮಮಂಡಿತದಯಿತಾಂಗ
 ಕೇಲಿತಲಿನವಕ್ತ್ರನಲಿನಭೃಂಗಿತತದಪಾಂಗ
 ನಿರ್ಭರರತಿವರ್ಧನಮತಿನಿಹ್ನತನಿಜದೇಹ
 ಪ್ರೇಮಶರಣವಲ್ಲಭಗಣಮಾನಸಕುಶಲೇಹ
 ದೃಷ್ಟವಿಕಲರಾಧನಿಖಿಲಯೌವತಪರಿಹೂತ
 ಭೂರಿರುದಿತತತ್ತದುದಿತವೀಧಿಭಿರಭಿಭೂತ
 ವಿಕ್ಲವತನುಗೋಪಸುತನುಲೋಚನಪದವೀತ
 ಚಾರುಹಸನ ಪೀತವಸನ ಕುಕುಮಭರಪೀತ
 ನಂದಿತಮತಿಯೋಷಯುವತಿವಾಸಸಿ ವಿನಿವಿಷ್ಟ
 ತುಷ್ಟಿರಚನಚಾರುವಚನಧೂತಹೃದಯರಿಷ್ಟ
 ಸಮ್ಮದಚಯಪುಲ್ಲಹೃದಯಯೌವತತರಾಸ
 ಕುಂದರದನಚಾರುವದನಶೋಭಿತಮೃದುಹಾಸ
 ದ್ವಿದ್ವಿಯುವತಿಮಧ್ಯವನತಿವರ್ಧಿತರುಚಿಕಾಮ್ಯ
 ಲಬ್ಧಲಲಿತಭೃಂಗವಲಿತಚಂಪಕತತಿನಾಮ್ಯ
 ಸ್ವಸ್ವಸವಿಧಬೋಧಿವಿವಿಧವೇಶಯುವತಿಹೃದ್ಯ
 ಶಂಕರಮುಖದೈವತಸುಖವರ್ಧಿನಟನವಿದ್ಯ
 ಮೋಹಿತಶಶಿಮಂಡಲ ವಶಿಖೇಚರಮುನಿಯೋಷ
 ಕಿಂಕಿಣಿಯುತನೂಪುರರುತಲಂಭಿತಪರಿತೋಷ
 ಸೌರಭಪುರಮಿಷ್ಟಖಪುರಂಜಿತಮಧುರಾಸ್ಯ
 ಸುಷ್ಕಮಹಿತಗೀತಸಹಿತಯೌವತತಲಾಸ್ಯ
 ವಿಶ್ವಕರಣಧೈರ್ಯಹರಣಕಾರಣಕಲಗಾನ
 ರಕ್ತಿಭಿರುಪರುದ್ಧಪಶುಪಭೀರುಕಲಿತಮ
 ಕೂಜಿವಲಯತಾಂಡವಲಯಘೂರ್ಣಿತಸುರರಾಜಿ
 ಕೋಮಲರಣಷಟ್ಪದಗಣಗುಂಜಿತಭರಭಾಜಿ
 ತತ್ರ ರಹಸಿ ರಾಸಮಹಸಿ ಸಂಬೃತವರಶೋಭ

ಮೌಕ್ತಿಕಶುಚಿಸುಸ್ಥಿತರುಚಿಸೃಷ್ಟಿಯುವತಿಲೋಭ
 ಮಾರ್ಜಿತರತಿಖಿನ್ನಯುವತಿಮಂಡಲಮೃದುಗಂಡ
 ಪ್ರೇಮಲಲಹಕಾಮಕಲಹಪಂಡಿತಭುಜದಂಡ
 ವಿಭ್ರಮಪರವಲ್ಲುನಖರಚಿಹ್ನಿತನವವಾಮು
 ಸೌಷ್ಠವಯುತಕಾಂತಿಭಿರುತ ಕಾಮಮನಸಿಕಾಮು
 ಶೀತಸಲಿಲಕೇಲಿಕಲಿಲಚಿತ್ತಯುವತಿಸಿಕ್ತ
 ದೀವ್ಯದಚಿರಜಾತರುಚಿರದೀಪ್ತಿಭಿರತಿರಿಕ್ತ
 ದೇವವಿಚಿತಪುಷ್ಪ ಪುಷ್ಪರಚಿತವೃಷ್ಟಿಭಿರಭಿವೃಷ್ಟ
 ಪ್ರೇಮಸರಲಕೇಲಿತರಲಗೋಪಸುತನುದೃಷ್ಟ
 ವಿಸ್ಪುರದಿಭನಾಯಕನಿಭ ಮಂಜುಲಜಲಖೇಲ
 ಚಂಚಲಕರಪುಷ್ಕರವರಕೃಷ್ಣಯುವತಿಚೇಲ
 ರತ್ನಭವನಸನ್ನಿಭವನಕುಂಜವಿಹಿತರಂಗ
 ರಾಗನಿರತಯೌವತರತಿಚಿಹ್ನವಿಲಸದಂಗ
 ಸಂದೃತನಯ ನಂದತನಯ ಸುಂದರ ಜಯ ವೀರ
 ಯಾಮುನತಟಮಂಡಲನಟ ರಾಸರಚನಧೀರ
 ಪಾಪಾನಿ ಮಯಿ ದುರ್ಗತಿಜಯಿಪಾದಭಜನಲೇಶ
 ಧೇಹಿ ಕರುಣ ದೃಷ್ಟಿಮರುಣಲೋಚನ ನಿಖಿಲೇಶ .. 14..
 ಲಲಿತಭೃಂಗಚ್ಚಂದಃ .

ರಂಭೋರೂನಿಕುರಂಬನಿರ್ಭರಪರೀರಂಭೇಣ ಲಬ್ಧದ್ಯುತೇ-
 ಬಿಭ್ರಾಣಸ್ಯ ತಡಿತ್ಯದಂಬವಿಲಸತ್ಕಾದಂಬಿನೀವಿಭ್ರಮಂ .
 ಕ್ರೀಡಾಡಂಬರಧೂತಜ್ಯಂಭಮಥನಸ್ತಂಬೇರಮೋರುಶ್ರಿಯೋ
 ರಾಸಾರಂಭರಸಾರ್ಥಿನಸ್ತವ ವಿಭೋ ವಂದೇ ಪದಾಂಭೋರುಹಂ .. 31..
 ಉಲ್ಲಲವಲ್ಲವಲಲನಾ ಧರಪಲ್ಲವಚುಂಬನೋಲ್ಲಸಿತಂ .
 ನೌಮಿ ಸಮಲ್ಲೀಮಾಲ್ಯಂ ಹರಿಮಿಹ ಹಲ್ಲೀಸಕೋತ್ಪಲ್ಲಂ .. 32..

15

ಅಥ ಸುದರ್ಶನಾದಿಮೋಚನಂ ಶಂಖಚೂಡನಿಧನಂ ಚ
 ಬಿಭ್ರತಂ ಶ್ರವಣಸೀಮ್ನಿ ಶಾರದಂ
 ಪದ್ಮಮುಜ್ಜ್ವಲಕಲಾವಿಶಾರದಂ .
 ವಲ್ಲವೀಹೃದಯಹಾರನಾಯಕಂ
 ಹಂತ ಚಿತ್ತ ಭಜ ಗೋಷ್ಠನಾಯಕಂ .. 33..
 ಭೂರುಹೋಲ್ಲಸದಂಬಿಕಾವನಮಂಡಲಾಂತರಭೂಮಿಪಾವನಂ

ಅಬ್ಜಸಂಭವಕನ್ಯಕೋದಕನಿರ್ಮಿತಾಪ್ಲವಮಕ್ಷಿಮೋದಕ
 ವಾರಿದೋಜ್ಜ್ವಲಕಾಂತಿಡಂಬರಮಾಪ್ತಕಾಂಚನಭಾಸ್ವರದಂಬರಂ
 ಆತ್ಮವಲ್ಲವರಾಡ್ಭುಜಂಗಮಮೂರ್ತಿಕಲ್ಪಿತಪಾದಸಂಗಮಂ
 ಉಗ್ರಸಂಕಟಭಾಕ್ತುದರ್ಶನಶಾಪಮೋಚನಮಿಷ್ಟದರ್ಶನಂ
 ಆತ್ಮವಲ್ಲಭನಂದಮೋಚನಮುದ್ಧ ತ್ರಾಖಿಲಗೋಪಶೋಚನಂ
 ಆಶ್ರಯಾಮಿ ಭವಂತಮುಜ್ಜ್ವಲಕಾಂತಿಕಂದಲಧುತಕಜ್ಜ್ವಲಂ
 ಆನಿತೋಜ್ಜ್ವಲಶರ್ವರೀಮುಖಮಾಪ್ತಪೂರ್ವಜಸಂಗಸಂಗಮುನ್ಮುಖ
 ವಲ್ಲವಾಖಿಲವಲ್ಲಭಾತುಲನೇತ್ರಖಂಜನವಿಭ್ರಮಾಕುಲಂ
 ಅದ್ಭುತಾಮಲಗೀತಿಮೋಹಿತವಲ್ಲವೀಕುಲಮಾತ್ತಲೋಹಿತ
 ಚಂದನಂ ಖಲಯಕ್ಷನಾಯಕಭೀತಿಯೌವತಶಾಂತಿದಾಯಕಂ
 ಉಗ್ರವಿಗ್ರಹಯಕ್ಷಮರ್ದನಮಂಗನಾಗಣರಂಗವರ್ಧನಂ
 ಆಪ್ತಗುಹ್ಯಕರತ್ನನಂದಿತಪೂರ್ವಜಂ ಭುವನೇಂದ್ರವಂದಿತ
 ಪಾದಪದ್ಮ ಭವಂತಮಾಹಿತಗೋಕುಲೋತ್ಸವಮಂಗನಾಹಿತ
 ನೌಮಿ ಮಾಧವ ಮಾಂ ಕೃಪಾಲಯ ದುರ್ಗತಂ ಜಗದೀಶ ಪಾಲಯ .. 15..
 ಕಾಂತಿಡಂಬರಚ್ಚಂದಃ .

ಜಯತಿ ಮಹೋತ್ಸವವಿದ್ಯಾ ವಿದ್ಯಾಧರಶಾಪಮರ್ದಿನೀ ಮೂರ್ತಿಃ .
 ಪರಿಭೂತಶಂಖಚೂಡಚೂಡಾಮನ್ವಿರಖಿಲಲೋಕಸ್ಯ .. 34..

16

ಅಥ ಗೋಪಿಕಾಗೀತಂ
 ನಿಯಾಸಃ ಶ್ಯಾಮಲಿಮ್ನಾಂ ಪರಿಣತಿರಮಲಪ್ರೇಮಲಕ್ಷ್ಮಿಭರಾಣಾಂ
 ಸಾಕ್ಷಾತ್ಕಾರಃ ಕೃಪಾಣಾಮಖಿಲಮಧುರತಾಸಂಪದಾಂ ಸಂಪ್ರದಾಯಃ .
 ಗಾಂಭೀರ್ಯಂ ಬಿಭ್ರಮಾಣಾಮುಪಚಿತಿರಮಿತಶ್ಚಾತುರೀಣಾಂ ಚಿರಂ ವೋ
 ಭೂಯಾದಾಭೀರನಾರೀಕುಚಕಲಸತಟಾಲಂಕೃತಿರ್ಮಂಗಲಾಯ .. 35..
 ದಿವಸವಿರಹಾರ್ತಯುವತಿಕೃತವಾರ್ತ
 ಪೃಥುಲತರವಾಮಭುಜಶಿಖರಧಾಮ
 ವಿಲಸದವತಂಸ ವದನಧೃತವಂಶ
 ಸುರನಗರಯೋಷಿದಖಿಲಮತಿಮೋಷಿ
 ಮಧುರತರಗೀತ ಪಶುನಿವಹವೀತ
 ಸರಿದುದಕಪೂರವಿರತಿವಿಧಿಶೂರ
 ಕಮಲಭವಭರ್ಗಮುಖವಿಬುಧವರ್ಗ

ಮತಿದುರನುಮಾನರಸದಕಲಗಾನ
ಮದಯದವಲೋಕ ಮುಷಿತನತಲೋಕ
ಹೃತಹರಣಜಾತ ಕಲಿತಸುಖವಾತ
ಗಿರಿಶಮುಖದೇವ ಕೃತಚರಣಸೇವ
ಮದಜನಿತಘೂರ್ಣನಯನ ರಸಪೂರ್ಣ
ಗತಿವಿಜಿತನಾಗ ಧೃತಘುಸೃಣರಾಗ
ಯುವತಿದಿನತಾಪಹರಮಧುರಲಾಪ
ಚಟುಲ ನಟವೇಶ ಕೃಪಯ ಮಧುರೇಶ .. 16..
ಮುಖದೇವಚ್ಚಂದಃ ..
ಜಗದುದ್ಧುರಮಾಧುರೀಧೂರೀಣಾಂ
ಅಧುನಾ ಮಂದಿರಮಿಂದಿರಾದುರಾಪಾ .
ಮಮ ತರ್ಷಭರಾನ್ ಮುರಾಂತಕ ತ್ವನ್
ಮುರಲೀನಾದಸುಧಾಧುನೀ ಧುನೀತಾಂ .. 36..

17

ಅಧಾರಿಷ್ಟವಧಾದಿಕಂ
ತುರಗದನುಸುತಾಂಗಗ್ರಾವಭೇದೇ ದಧಾನಃ
ಕುಲಿಶಘಟಿತತಟಂಕೋದ್ಧಂಡವಿಸ್ಪೂರ್ಜಿತಾನಿ .
ತದುರುವಿಕಟದಂಷ್ಟೋನ್ಮೃಷ್ಟಕೇಯೂರಮುದ್ರಃ
ಪ್ರಥಯತು ಕುಶಲಂ ವಃ ಕೈಶವೋ ವಾಮಬಾಹುಃ .. 37..
ವೃಷದನುಜಜನಿತರುಜಪಶುಪಕುಲತೋಷಣಂ
ಸ್ವಕರತಲನಿನದಖಲವೃಷಭಪರಿರೋಷಣಂ
ದಯಿತವರಭುಜಶಿಖರನಿಹಿತಭುಜದಂಡಕಂ
ಜಗದಸುಖವಿಕಟಮುಖದನುಜಮದಖಂಡಕಂ
ನಿವಿಡಬಲಚಟುಲಮಿಲದನಡುದಪನೋದನಂ
ಗಗನತಲಮಿಲದಖಿಲಸುರನಿಕರಮೋದನಂ
ಭುಜವಿಭವಮಹಿಮಲವದಲಿತವೃಷಶೃಂಗಕಂ
ತದಭಿಹತಿದಲಿತದಿತನುಜತನುಭೃಂಗಕಂ
ನಿಜನಿಕಟಗತಿವಿಕಟಹಯದನುಜಲೋಚಿತಂ
ಪ್ರಣಯಭರಮೃದುಲತರಯುವತಿಗಣಶೋಚಿತಂ
ಅವಗಣಿತಗುರುರಣಿತತುರಗಖುರಘಟ್ಟನಂ
ನಿಜಲಲಿತಗತಿಕಲಿತತದುರುಮದಕುಟ್ಟನಂ

ಧನುರಯುತಪರಿಗಮಿತಹಯದನುಜವಿಗ್ರಹಂ
 ವೃಧುವದನಭುಜಘಟನಕೃತತದತಿನಿಗ್ರಹಂ
 ಭುಜಭುಜಗಯುತಿತುರಗರದಹರಣಕಾರಣಂ
 ತದುಪಚಯವಿಹಿತಹಯದನುಜತನುದಾರಣಂ
 ನಿಜಲಲಿತಲವದಲಿತಜಗದವಶಕೇಶಿನಂ
 ಪ್ರಮದಕುಲರಸಚಟುಲಪಶಪಸಭವೇಶಿನಂ
 ದರಹಸಿತರುಚಿರಮಿತನುತಿಚತುರನಾರದಂ
 ಗಿರಿಶವರನಿಖಿಲಸುರನಿಕರಸುಖಭಾರದಂ
 ಉರಣದತಿಚಪಲಮತಿಸುಹೃದವನಖೇಲನಂ
 ತದಪಹೃತಿಮಿಲದಮತಿದನುಜಕೃತಮೇಲನಂ
 ಸ್ವಶಚರನಿಕರಹರದನುಜಕೃತಿವೇದಿನಂ
 ಜಗದಭಯವಲದನಯಮಯತನಯಭೇದಿನಂ
 ಸಕೃದಮಲಪದಕಮಲವಿನತಭಯಮೋಚನಂ
 ಭಜ ಸದಯಮಯಿ ಹೃದಯ ಸರಸಿರುಹಲೋಚನಂ .. 17..
 ಗುಚ್ಛಕಮಿದಂ ಭಂದಃ .

ಯೇನಾರಿಷ್ಟಃ ಪ್ರಾಪಿತೋಽಭೂದರಿಷ್ಟಂ
 ಚಕ್ರೇ ಕೇಶೀ ಲೀಲಯೈವಾವಕೇಶೀ .
 ವ್ಯೋಮೋಽಲಂಭಿ ವ್ಯೋಮನಾಮ್ಯಂ ಸ ಕಷ್ಟಾದ್
 ಗೋಷ್ಠಾಧೀಶಃ ಸುಷ್ಠು ಗೋಪಾಯತಾನ್ಯಃ .. 38..
 ಅಪವರ್ಗಸುಖಸ್ವೃಹೋರುವಲ್ಲೇ
 ಸ್ಥಲಕುಲಂಕಷವೀಚಿರಂಬುಜಾಕ್ಷ .
 ತವ ಕೇಲಿಸುಧಾನದೀ ಮದೀಯಂ
 ಶಿಶಿರಾಂಗೀಗಲಜಾಂಗಲಂ ಗತಾಸ್ತು .. 39..
 ಪುರುಷೋತ್ತಮಸ್ಯ ಪರಿತೋ
 ಗೋಕುಲಚರಿತಾಮೃತೇನ ಕೃತಸೇಕಃ .
 ಪ್ರೇಮಮರಂದಸ್ಯಂದಂ
 ತನೋತು ಮಮ ಚಿತ್ತಮಾಕಂದಃ .. 40..

ಅಥ ರಂಗಸ್ಥಲಕ್ರೀಡಾ
 ತ್ರಿಯಾದ್ ವಃ ಕಲ್ಯಾಣಂ ಭುಜಸಮರಶೌಟೀರ್ಯಕಣಿಕಾ
 ವಿಕಾಸೇನೋದ್ಭೂಯ ಪ್ರಕಟಬಲಮಲ್ಲಪ್ರತಿಭಟಾನ್ .

ಭಜನ್ ಸ್ವರೀ ರಂಗೇ ಮದಕಲಮೃಗೇಂದ್ರಸ್ಯ ಲಲಿತಂ

ಕಚಾಕೃಷ್ಟಿಕ್ರೀಡಾಮಧಿತಮಧುರಾರಿರ್ಮಧುರಿಪುಃ .. 41..

ಯಃ ಪೌರಲೋಕಾರವಿಂದಾವಲೀಹೇಲಿರಂಗೀಕೃತೋತ್ತುಂಗರಂಗಸ್ಥಲೀಕೇಲಿ-

ಆಪೀತಕೌಶೇಯಶೋಭೋಲ್ಲಸನ್ನೂರ್ತಿರಾವರ್ತಿತಾಶೇಷಲೋಕೋತ್ಸವಸ್ಪೂರ್ತಿ-

ಅಕ್ಷೀಣಕಂಠೀರವಾಕುಂಠವಿಕ್ರಾಂತಿರುಗ್ರಂ ಮಮದೋರುದಂತೀಂದ್ರಮಶ್ರಾಂತಿ

ಯಂ ನಿರ್ಮಿತೋತ್ತುಂಗಮಾತಂಗನಿರ್ವಾಣಮುರ್ವೀಮಹಾನಂದವೃಂದಾನಿ

ಕುರ್ವಾಣಂ

ಉದ್ಭಾಸಿದಾನಾಸ್ರಬಿಂದೂರ್ಮಿವಮಾರ್ಣಮಾನಮ್ರಸಂತೋಷನಿರ್ಮಾಣಕರ್ಮಾಣಂ

ಉನ್ನೀಲಿತಾಸ್ತೋಕವಿಸ್ತಾರತಾರುಣ್ಯಮಂತಸ್ತಮಸ್ತೋಮವಿದ್ವಂಸಿಕಾರುಣ್ಯಂ

ಆಲೋಕಯಾಮಾಸ ಭಿನ್ನಾರಿಮಮಾರ್ಣಮಗ್ರೇ ಜನಶ್ರೇಣಿರುದ್ಧಾಮಶರ್ಮಾಣಂ

ಉದ್ಧಂಡದೋರ್ದಂಡದರ್ಪಾನುವಿದ್ಧೇನ ವಿಸ್ಮಾಪಿತಾಮಂದಗಂಧರ್ವಸಿದ್ಧೇನ

ಪೀನಾಂಸಪಿಂಡೋಲ್ಲಸದ್ಧಂತದಂಡೇನ ವಿದ್ಯೇತಿಘಮಾರ್ಣಮುಸಂವೀತಗಂಡೇನ

ದೀಪ್ತೇಂದ್ರನೀಲಾವಲೀರಾಜದಂಗೇನ ಲಬ್ಧಪ್ರಲಂಬಾರಿಗೋಪಾಲಸಂಗೇನ

ಮಲ್ಲಾವಲೀ ಯೇನ ರಂಗಪ್ರವೇಶೇನ ವಿಕ್ಷೋಭಿತಾ ಮಂಕ್ಷು ವೀರೇಂದ್ರವೇಶೇನ

ಮಂದಸ್ಮಿತಾರಬ್ಧಕುಂದಾಲಿನಿಂದಾಯ ವೃಂದಾರಕಾನಂದಿಪಾದಾರವಿಂದಾಯ

ಚಂಚನ್ನಖಶ್ರೇಣಿಭಾಚಕ್ರಬಾಲಾಯ ವಕ್ಷಸ್ತಟೀಲಕ್ಷ್ಯನಕ್ಷತ್ರಮಾಲಾಯ

ಪುಲ್ಲೇಭವಚ್ಚಿಲ್ಲಿಚಾಪಪ್ರಸರ್ಪಾಯ ನಿರ್ವಾಹಿತಾಪೂರ್ವಕಂದರ್ಪದರ್ಪಾಯ

ನಾರ್ಯೋ ಮುಹುದೃಷ್ಟಮಾಧುರ್ಯಚರ್ಯಾಯ ಯಸ್ಮೈ ಸ್ಪೃಹಾಂ

ಚಕ್ರುರಾಭೀರವರ್ಯಾಯ

ಯಸ್ಮಾದ್ ವಿಲಾಸೇನ ರಂಗಸ್ಥಲೇ ರಂತುರಾನಮ್ರಲೋಕಾತಿಶೋಕಾಪದಾಹಂತು-

ಇಂದ್ರಾದಿವೃಂದಾರಕಾನಂದನಿರ್ಮಾತುರಕ್ಷೋ ಳ್ವಿರ್ನೋದೇನ ವೃಷ್ಟ್ಯಂಧಕಾನ್

ಪಾತು-

ಆರ್ಯಾಂಗನಾತೀವ್ರಸಾದ್ವೀವ್ರತಚ್ಚೇತ್ತುರವ್ಯಗ್ರಮಲ್ಲಾಂಗನಾತುಷ್ಟಿರ್ನಿರ್ಬೇತ್ತು-

ಆವಲ್ಲತಃ ಕ್ಷೌಣಿಭರ್ತಾಪಿ ಸ ತ್ರಾಸಮಾಸಾದ್ಯ ವಿಭ್ರಾಂತಾಗ್ರಬಾಲಸ್ಯ

ಪದ್ಮಾವತೀಪುತ್ರಹೃನ್ಮರ್ಮಕೀಲಸ್ಯ ಸರ್ವಾತ್ಮನಾಭೀಷ್ಟದೋರ್ಯುಧ್ಧಲೀಲಸ್ಯ

ಯುಧ್ಧಂ ಪರಿಸ್ಪಾರಶೌಟೀರ್ಯಘೋರಸ್ಯ ಚಾನೂರಮಲ್ಲೇನ ವೃತ್ತಂ ಕಿಶೋರಸ್ಯ

ಯಸ್ಮಿನ್ ಮುನಿಶ್ರೇಣಿವಕ್ರಸ್ಫುರನ್ನಾಮ್ನಿ ವಿಸ್ತೀರ್ಣವಕ್ಷಃಸ್ಥಲೀವಿಭ್ರಮದ್ಧಾಮ್ನಿ

ನವ್ಯೋಲ್ಲಸದ್ಧಾರಿವಾಹಾವಲೀಧಾಮ್ನಿ ನಿಃಶೇಸವೀರೋತ್ಕರೋಲ್ಲಂಘನಸ್ಥಾಮ್ನಿ

ಪ್ರೋದ್ಯತ್ವದದ್ಯೋತನಿರ್ಧೂತಪಂಚೇಷು ಸೌಂದರ್ಯದಪೋರ್ದಗ್ಧಮೇ ರಮ್ಯಮಂಚೇಷು

ತುಂಗೇಷ್ವವಸ್ಥಾಯ ಚಕ್ರುವಿಲಕ್ಷಾಣಿ ಭಕ್ತಿಂ ಪ್ರಭೌ ಭೋಜದಶಾರ್ಹಲಕ್ಷಾಣಿ

ಚಾಣೂರಮೂರ್ಧನ್ಯಮಲ್ಲೇಭಪಾರೀಂದ್ರ ಸ ಶ್ರೀಭವಾನ್ ಪಾತು ಮಾಂ

ಗೋಪನಾರೀಂದ್ರ

ಸವ್ಯಭ್ರಮನ್ನುಷ್ಟಿಕೋತ್ತಾಡಿತಾಲಾಂಕ ನೇಪಥ್ಯಭಾರಸ್ಪರದ್ಧೇನುಪಾಲಾಂಕ
ವಿದ್ರಾವಿತೋದ್ಧಾಮದುರ್ಮಲ್ಲಪಾಲೀಕ ನಿಃಶಂಕಲಾಸ್ಯೋಲ್ಲಸತ್ಪಾದನಾಲೀಕ
ರಮ್ಯಾಂಗಹಾರಶ್ರಿಯಾಕೃಷ್ಣಸಾಧ್ವೀಕ ತಾಭಿನಿಪೀತಾಂಗಸೌರಭ್ಯಮಾಧ್ವೀಕ
ಗೋಪಾಂಗನಾನೇತ್ರಪಾನೈಕಭೃಂಗಾರ ಪುಷ್ಪಾವಲೀಲಬ್ಧಸರ್ವಾಂಗಶೃಂಗಾರ
ಭೋ ದೇವಕೀಶೌರಿಬಂಧಾರ್ತಿಲುಂತಾಕ ದಿಕ್ಷಕ್ರವಾಲಕ್ಷಣತ್ಕೀರ್ತಿಘಂಟಾಕ
ಭಕ್ತೋಗ್ರಸೇನಾರ್ಪಿತಸ್ವೀತಸಪ್ತಾಂಗ ಮಾಂ ರಕ್ಷ ಕುಬ್ಜಾಂಗರಾಗೇಣ ಲಿಪ್ತಾಂಗ .. 18..
ಭೃಂಗಾರಚ್ಛಂದಃ

ಮಲ್ಲಾನಾಮುಲ್ಲಂಘ್ಯ ರಂಗೇ ಕರವಿಚಲದಸಿಯೇನ ಮಂಚಪ್ರಪಂಚೇ
ಕೇಶೇಷ್ವಾಕೃಷ್ಣ ಕಂಸೋ ವಿಘಟಿತಮುಕುಟಂ ವಿಘ್ನಹೇತುರ್ನಿಜಘ್ನೇ .
ಸ ತ್ವಂ ಸತ್ತ್ವಾಧಿರಾಜ ಸ್ಪುರದುರುಕರುಣಾಡಂಬರಾಲಂಬಿಚೇತಾಃ
ಪಾತಾದ್ ದುಃಖಾಬ್ಧಿಪಾತಾದ್ ಯದುಕುಲಕಮಲೋದ್ಧಂಡಚಂಡದ್ಯುತಿರ್ಮಾಂ ..
42..

ಮನಸಿಜಘನಿಜುಷ್ಟೇ ಲಬ್ಧಪಾತೋಽಸ್ಮಿ ದುಷ್ಟೇ
ತಿಮಿರಗಹನರೂಪೇ ಹಂತ ಸಂಸಾರಕೂಪೇ .

ಅಜಿತ ನಿಖಿಲರಕ್ಷಾಹೇತುಮುದ್ಧಾರದಕ್ಷಾಂ
ಉಪನಯ ಮಮ ಹಸ್ತೇ ಭಕ್ತಿರಜ್ಜುಂ ನಮಸ್ತೇ .. 43..

ಸಮಸ್ತಪುರುಷಾರ್ಥತಃ ಪೃಥುತಯಾದ್ಯ ಭಕ್ತಿಂ ವಿದನ್
ವದನ್ನಪಿ ನ ಯದ್ ಭಜೇತ್ ತ್ವದಕೃಪಾತ್ರ ಹೇತುರ್ವಿಭೋ .

ಪ್ರಸೀದ ಯಮುನಾತಟೇ ಲುರಿತಮೂರ್ತಿರಭ್ಯರ್ಥಯೇ
ಕೃಪಾಂ ಕೃಪಣನಾಥ ಹೇ ಕುರು ಮುಕುಂದ ಮಂದೇ ಮಯಿ .. 44..

ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಛಂದೋಽಷ್ಟಾದಶಕಂ
ಸಮಾಪ್ತಂ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Govardhanoddharanam .. ಗೋವರ್ಧನೋದ್ಧರಣಂ ..



ಶ್ರೀಗೋವರ್ಧನೋದ್ಧರಣಾಯ ನಮಃ .
ಝಮಜ್ಜಮಿತಿ ವರ್ಷತಿ ಸ್ತನಿತಚಕ್ರವಿಕ್ರೀಡಯಾ
ವಿಮುಷ್ಕರವಿಮಂಡಲೇ ಘನಘಟಾಭಿರಾಖಂಡಲೇ .
ರರಕ್ಷ ಧರಣೀಧರೋದ್ಧೃತಿಪಟುಃ ಕುಟುಂಬಾನಿ ಯಃ
ಸ ದಾರಯತು ದಾರುಣಂ ವ್ರಜಪುರಂದರಸ್ತೇ ದರಂ .. 1..
ಮಹಾಹೇತುವಾದೈರ್ವಿದೀರ್ಣೇಂದ್ರಯಾಗಂ
ಗಿರಿಬ್ರಾಹ್ಮಣೋಪಾಸ್ತಿವಿಸ್ತೀರ್ಣರಾಗಂ .
ಸಪದ್ಯೈಕಯುಕ್ತೀಕೃತಾಭೀರವರ್ಗಂ
ಪುರೋದತ್ತಗೋವರ್ಧನಕ್ಷಾಭೃದರ್ಘಂ .. 2..
ಪ್ರಿಯಾಶಂಸಿನೀಭಿದರ್ಲೋತ್ತಂಸಿನೀಭಿ-
ರ್ವಿರಾಜತ್ಪಟಾಭಿಃ ಕುಮಾರೀಘಟಾಭಿಃ .
ಸ್ತುವದ್ಭಿಃ ಕುಮಾರೈರಪಿ ಸ್ವಾರತಾರೈಃ
ಸಹ ವ್ಯಾಕಿರಂತಂ ಪ್ರಸೂನೈರ್ಧರಂ ತಂ .. 3..
ಗಿರಿಸ್ಥೂಲದೇಹೇನ ಭುತ್ಕೇಪಹಾರಂ
ವರಶ್ರೇಣಿಸಂತೋಷಿತಾಭೀರದಾರಂ .
ಸಮುತ್ತುಂಗಶೃಂಗಾವಲೀಬದ್ಧಚೈಲಂ
ಕ್ರಮಾತ್ ಪ್ರೀಯಮಾಣಂ ಪರಿಕ್ರಮ್ಯ ಶೈಲಂ .. 4..
ಮಖದ್ಧಂಸನಂರಂಭತಃ ಸ್ವರ್ಗನಾರ್ಥೇ
ಸಮಂತಾತ್ ಕಿಲಾರಬ್ಧಗೋಷ್ಯಪ್ರಮಾರ್ಥೇ .
ಮುಹುರ್ವರ್ಷತಿ ಚ್ಯನ್ನದಿಕ್ಷಕ್ರವಾಲೇ
ಸದಂಭೋಲಿನಿಘೋಷಮಂಭೋದಜಾಲೇ .. 5..
ಮುಹುರ್ವೃಷ್ಟಿಖಿನ್ನಾಂ ಪರಿತ್ರಾಸಾಭಿನ್ನಾಂ
ವ್ರಜೇಶಪ್ರಧಾನಾಂ ತತೀಂ ವಲ್ಲವಾನಾಂ .
ವಿಲೋಕ್ಯಾಪ್ತಶೀತಾಂ ಗವಾಲೀಂ ಚ ಭೀತಾಂ
ಕೃಪಾಭಿಃ ಸಮುನ್ನಂ ಸುಹೃತ್ಪ್ರೇಮನುನ್ನಂ .. 6..

ತತಃ ಸವ್ಯಹಸ್ತೇನ ಹಸ್ತೀಂದ್ರಖೇಲಂ
 ಸಮುದ್ಧೃತ್ಯ ಗೋವರ್ಧನಂ ಸಾವಹೇಲಂ .
 ಅದಭ್ರಂ ತಮಭ್ರಂಲಿಹಂ ಶೈಲರಾಜಂ
 ಮುದಾ ಬಿಭ್ರತಂ ವಿಭ್ರಮಜ್ಜಂತುಭಾಜಂ .. 7..
 ಪ್ರವಿಷ್ಟಾಸಿ ಮಾತಃ ಕಥಂ ಶೋಕಭಾರೇ
 ಪರಿಭ್ರಾಜಮಾನೇ ಸುತೇ ಮಯ್ಯುದಾರೇ .
 ಅಭುವನ್ ಭವಂತೋ ವಿನಷ್ಟೋಪಸರ್ಗಾಃ
 ನ ಚಿತ್ತೇ ವಿಧತ್ತ ಭ್ರಮಂ ಬಂಧುವರ್ಗಾಃ .. 8..
 ಹತಾ ತಾವದೀಇರ್ವಿಧೇಯಾ ನ ಭೀತಿಃ
 ಕೃತೇಯಂ ವಿಶಾಲಾ ಮಯಾ ಶೈಲಶಾಲಾ .
 ತದಸ್ಯಾಂ ಪ್ರಹರ್ಷಾದವಜ್ಞಾತವರ್ಷಾಃ
 ವಿಹಸ್ಯಾಮರೇಶಂ ಕುರುಧ್ವಂ ಪ್ರವೇಶಂ .. 9..
 ಇತಿ ಸ್ವೈರಮಾಶ್ವಾಸಿತೈರ್ಗೋಪವೃಂದೈಃ
 ಪರಾನಂದಸಂದೀಪ್ಪಿತಾಸ್ಯಾರವಿಂದೈಃ .
 ಗಿರೇರ್ಗರ್ತಮಾಸಾದ್ಯ ಹರ್ಮ್ಯೋಪಮಾನಂ
 ಚಿರೇಣಾತಿಹೃಷ್ಟೈಃ ಪರಿಷ್ಕೂಯಮಾನಂ .. 10..
 ಗಿರೀಂದ್ರಂ ಗುರುಂ ಕೋಮಲೇ ಪಂಚಶಾಖೇ
 ಕಥಂ ಹಂತ ಧತ್ತೇ ಸಖಾ ತೇ ವಿಶಾಖೇ .
 ಪುರಸ್ತಾದಮುಂ ಪ್ರೇಕ್ಷ್ಯ ಹಾ ಚಿಂತಯೇದಂ
 ಮುಹುರ್ಮಾಮಕೀನಂ ಮನೋ ಯಾತಿ ಭೇದಂ .. 11..
 ಸ್ತನದ್ಭಿಃ ಕರೋರೇ ಘನೈರ್ಧ್ವಾಂತಘೋರೇ
 ಭ್ರಮದ್ವಾತಮಾಲೇ ಹತಾಶೇಽತ್ರ ಕಾಲೇ .
 ಘನಸ್ಪರ್ಶಿಕೂಟಂ ವಹನ್ನನ್ನಕೂಟಂ
 ಕಥಂ ಸ್ಯಾನ್ನ ಕಾಂತಃ ಸರೋಜಾಕ್ಷಿ ತಾಂತಃ .. 12..
 ನ ತಿಷ್ಠಂತಿ ಗೋಷ್ಠೇ ಕರೋರಾಂಗದಂಡಾಃ
 ಕಿಯಂತೋಽತ್ರ ಗೋಪಾಃ ಸಮಂತಾತ್ ಪ್ರಚಂಡಾಃ .
 ಶಿರೀಷಪ್ರಸೂನಾವಲೀಸೌಕುಮಾರ್ಯೇ
 ಧೃತ್ವಾ ಧೂರಿಯಂ ಭೂರಿರಸ್ಮಿನ್ ಕಿಮಾರ್ಯೇ .. 13..
 ಗಿರೇ ತಾತ ಗೋವರ್ಧನ ಪ್ರಾರ್ಥನೇಯಂ
 ವಪುಃ ಸ್ಥೂಲನಾಲೀಲಘಿಷ್ಠಂ ವಿಧೇಯಂ .
 ಭವಂತಂ ಯಥಾ ಧಾರಯನ್ನ್ ಏಷ ಹಸ್ತೇ
 ನ ಧತ್ತೇ ಶ್ರಮಂ ಮಂಗಲಾತ್ಮನ್ನಮಸ್ತೇ .. 14..

ಭ್ರಮತ್ಕುಂತಲಾಂತಂ ಸ್ಮಿತದ್ಯೋತಕಾಂತಂ
 ಲಸದ್ಗಂಡಶೋಭಂ ಕೃತಾಶೇಷಲೋಭಂ .
 ಸ್ಫುರನ್ನೇತ್ರಲಾಸ್ಯಂ ಮುರಾರೇಸ್ವ ಮಾಸ್ಯಂ
 ವರಾಕೂಟಶಾಲಿ ಸ್ಫುಟಂ ಲೋಕಯಾಲಿ .. 15..
 ನಿಪೀಯೇತಿ ರಾಧಾಲತಾವಾಜ್ಞುರಂದಂ
 ವರಪ್ರೇಮಸೌರಭ್ಯಪೂರಾದಮಂದಂ .
 ದಧಾನಂ ಮದಂ ಭೃಂಗವತ್ತುಂಗಕೂಜಂ
 ವರಾಂಗೀಚಲಾಪಾಂಗಭಂಗಾಪ್ತಪೂಜಂ .. 16..
 ಕಥಂ ನಾಮ ದಧ್ಯಾತ್ ಕ್ಷುಧಾಕ್ಷಾಮತುಂದಃ
 ಶಿಶುಮೇ ಗರಿಷ್ಠಂ ಗಿರೀಂದ್ರಂ ಮುಕುಂದಃ .
 ತದೇತಸ್ಯ ತುಂಡೇ ಹರಾದರ್ಪಯಾರಂ
 ವ್ರಜಾಧೀಶ ದಧ್ವಾಚಿತಂ ಖಂಡಸಾರಂ .. 17..
 ಮಹಾಭಾರನಿಷ್ಠೇ ಸೃತೇ ತೇ ಕನಿಷ್ಠೇ
 ಲಭೇ ವತ್ಸ ನೀಲಾಂಬರೋದ್ಧಾಮಪೀಡಾಂ .
 ಅವಷ್ಟಭ್ಯ ಸತ್ತ್ವಂ ತದಸಮಿ ಬಲ ತ್ವಂ
 ದದಸ್ವಾವಿಲಂಬಂ ಸ್ವಹಸ್ತಾವಲಂಬಂ .. 18..
 ಇತಿ ಸ್ನಿಗ್ಧವರ್ಣಾಂ ಸಮಾಕರ್ಣಯಂತಂ
 ಗಿರಂ ಮಾತುರೇನಾಂ ಚ ನಿರ್ವರ್ಣಯಂತಂ .
 ಕನಿಷ್ಠಾಂಗುಲೀಶೃಂಗವಿನೈಸ್ತಗೋತ್ರಂ
 ಪರಿಪ್ರೀಣಿತವ್ಯಗ್ರಗೋಪಾಲಗೋತ್ರಂ .. 19..
 ಅಮೀಭಿಃ ಪ್ರಭಾವೈಃ ಕುತೋಽಭೂದಕುಂಠಃ
 ಶಿಶುಧೂಲಿಕೇಲೀಪಟುಃ ಕ್ಷೀರಕಂಠಃ .
 ಬಿಭರ್ತ್ಯದ್ಯ ಸಾಪ್ತಾಭಿಷೋ ಭೂರಿಭಾರಂ
 ಗಿರಿಂ ಯಚ್ಚಿರಾದೇಷ ಕೈಲಾಸಸಾರಂ .. 20..
 ನ ಶಂಕಾ ಧರಭ್ರಂಶನೇಽಸ್ಮಾಕಮಸ್ಮಾನ್
 ನಖಾಗ್ರೇ ಸಹೇಲಂ ವಹತ್ಯೇಷ ಯಸ್ಮಾತ್ .
 ಗಿರಿದಿಕ್ಕರೀಂದ್ರಾಗ್ರಹಸ್ತೇ ಧರಾವದ್
 ಭುಜೇ ಪಶ್ಯತ್ಯಾಸ್ಯ ಸ್ಫುರತ್ಯದ್ಯ ತಾವತ್ .. 21..
 ಇತಿ ಸ್ಫಾರತಾರೇಕ್ಷಣೈರ್ಮುಕ್ತಭೋಗೈ-
 ವ್ರಜೇಂದ್ರೇಣ ಸಾರ್ಧಂ ದೃತಪ್ರೀತಿಯೋಗೈಃ .
 ಮುಹುರ್ವಲ್ಲವೈರ್ವೀಕ್ಷ್ಯಮಾನಾಸ್ಯಚಂದ್ರಂ
 ಪುರಃ ಸಪ್ತರಾತ್ರಾಂತರತ್ಯಕ್ತತಂದ್ರಂ .. 22..

ತಡಿದ್ದಾಮಕೀರ್ಣಾನ್ ಸಮೀರೈರುದೀರ್ಣಾನ್
 ವಿಸೃಷ್ಟಾಂಬುಧಾರಾನ್ ಧನುರ್ಯಷ್ಟಿಹಾರಾನ್ .
 ತೃಣೀಕೃತ್ಯ ಘೋರಾನ್ ಸಹಸ್ರಾಂಶುಚೌರಾನ್
 ದುರಂತೋರುಶಬ್ದಾನ್ ಕೃತಾವಜ್ಞಮಬ್ಧಾನ್ .. 23..
 ಅಹಂಕಾರಪಂಕಾವಲೀಲುಪ್ತದೃಷ್ಟೇ-
 ವ್ರಜೇ ಯಾವದಿಷ್ಟಂ ಪ್ರಣೀತೋರುವೃಷ್ಟೇಃ .
 ಬಲಾರೇಶ್ಚ ದುರ್ಮಾನಿತಾಂ ವಿಸ್ಫುರಂತಂ
 ನಿರಾಕೃತ್ಯ ದುಷ್ಟಾಲಿದಂಡೇ ದುರಂತಂ .. 24..
 ವಿಸೃಷ್ಟೋರುನೀರಾಃ ಸರುಂಝಾಸಮೀರಾ-
 ಸ್ತಡಿಧ್ವಿಃ ಕರಾಲಾ ಯಯುರ್ಮೇಘಮಾಲಾಃ .
 ರವಿಶ್ಚಾಂಬರಾಂತವಿಭಾತ್ಯೇಷ ಶಾಂತಃ
 ಕೃತಾನಂದಪೂರಾ ಬಹಿಯಾರ್ತ ಶೂರಾಃ .. 25..
 ಇತಿ ಪ್ರೋಚ್ಯ ನಿಃಸಾರಿತಜ್ಞಾತಿವಾರಂ
 ಯಥಾಪೂರ್ವವಿನ್ಯಸ್ತಶೈಲೇಂದ್ರಭಾರಂ .
 ದಧಿಕ್ಷೀರಲಾಜಾಂಕುರೈರ್ಭಾವಿನೀಭಿ-
 ಮುಮದಾ ಕೀರ್ಯಮಾಣಂ ಯಶಃಸ್ತಾವ್ವೀಭಿಃ .. 26..
 ವಯಂ ಹಂತ ಗೋವಿಂದ ಸೌಂದರ್ಯವಂತಂ
 ನಮಸ್ಕುರ್ಮಹೇ ಶರ್ಮಹೇತೋರ್ಭವಂತಂ .
 ತ್ವಯಿ ಸ್ವಷ್ಟನಿಷ್ಕೃತ ಭೂಯಶ್ಚಿದಿಂದುಂ
 ಮುದಾ ನಃ ಪ್ರಸಾದೀಕುರು ಪ್ರೇಮಬಿಂದುಂ .. 27..
 ಕ್ಷುಭ್ಯದ್ಧಂಭೋಲಿಜ್ಯಂಭೋತ್ತರಲಘನಘಟಾರಂಭಗಂಭೀರಕರ್ಮಾ
 ನಿಸ್ತಂಭೋ ಜಂಭವೈರೀ ಗಿರಿಧೃತಿಚಟುಲಾದ್ ವಿಕ್ರಮಾದ್ ಯೇನ ಚಕ್ರೇ .
 ತನ್ವಾ ನಿಂದಂತಮಿಂದೀವರದಲವಲಭೀನಂದದಿಂದಿಂದಿರಾಭಾಂ
 ತಂ ಗೋವಿಂದಾದ್ಯ ನಂದಾಲಯಶಶಿವದನಾನಂದ ವಂದೇಮಹಿ ತ್ವಾಂ .. 28..
 ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಶ್ರೀಗೋವರ್ಧನೋದ್ಧರಣಂ
 ಸಂಪೂರ್ಣಂ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Vastraharanam .. ವಸ್ತ್ರಹರಣಂ ..



ಶ್ರೀವಲ್ಲವೇಂದ್ರನಂದನಾಯ ನಮಃ .

ವನ್ಯಾಶ್ರಿತಾ ಮುರಾರಿಃ ಕನ್ಯಾಃ ಸನ್ಯಾಯಮುನ್ಮದಯನ್ .

ಅನ್ಯಾಭಿಲಾಷಿತಾಂ ತೇ ಧನ್ಯಾರ್ಪಿತಸೌಹೃದೋ ಹನ್ಯಾತ್ .. 1..

ಸಹಸಿ ವ್ರತಿನೀರಭಿತಃ ಕೃತಿನೀರ್ಗಿರಿಜಾಸ್ತವನೇ ಸಲಿಲಾಪ್ಲವನೇ

ಕಲಿತೋಲ್ಲಸನಾಃ ಕಿಲ ದಿಗ್ವಿಸನಾಸ್ತಟಭಾಕ್ಷಟಿಕಾ ರಸಲಂಪಟಿಕಾಃ

ಸ್ಪಟಬಾಲ್ಯಯುತಾಃ ಪಶುಪಾಲಸುತಾಃ ಕುತುಕೀ ಕಲಯನ್ ಮತಿಮುಲ್ಲಲಯನ್

ಉಪಗತ್ಯ ಮನೋಭವವತ್ಕಮನೋ ಹೃತವಾನ್ ಸಿಚಯಾನ್ ಸುಹೃದಾಂ

ನಿಚಯಾಂತರಗಂ ತರಸಾ ಪ್ರಿಯಕಂ ಸ್ವರಸಾದಧಿರುಹ್ಯ ನಗಂ ತಟಕಾನನಗಂ

ಕೃಪಯಾ ಸ್ವಪಯನ್ನಥ ತಾಸ್ತಪಯನ್ ಪೃಥುಲಾಂ ಸರಟೀಧೃತಧೌತಪಟೀ

ಪಟಲೋ ಹಸಿತಪ್ರಭೋಯೋಲ್ಲಸಿತಃ ಶೃಣುತ ಪ್ರಮದಾ ಗಿರಮಶ್ರಮದಾಂ

ಉಪಗತ್ಯ ಹಿತಾಮಭಿತಃ ಸಹಿತಾ ಯದಿ ವಾ ಕ್ರಮತಃ ಸ್ಪಟವಿಭ್ರಮತಃ

ಸಿಚಯಾನ್ನಯತ ಚ್ಚಲನಂ ನ ಯತಃ ಕಥಿತಂ ನ ಮಯಾ ಜನುಷಃ ಸಮಯಾದ್

ಅನ್ಯತಂ ಲಲಿತಾ ಯಶಸೋಜ್ಜಲಿತಾ ವಿದುರಿಂದುಹೃದಸ್ತದಮೀ ಸುಹೃದ-

ತನವೈ ನ ಹಸಾದುದಿತಂ ಸಹಸಾ ಬತ ಯೂಯಮಿತಾ ವ್ರತತಃ ಶ್ರಮಿತಾ

ಇತಿ ಸಂಕಥಯನ್ ಪಟುತಾಂ ಪ್ರತಹ್ಯನ್ನತಿಚಂಚಲ ಹೇ ವಿಶ ಮಾ ಕಲಹೇ

ವಿತರಾದ್ಯ ಪಟಂ ಕುರು ಮಾ ಕಪಟಂ ಕರವಾಮ ಸದಾ ವಚನಂ ರಸದಾ-

ತವ ದಾಸ್ಯಪರಾ ನ ವಯಂ ತ್ವಪರಾ ನ ಹಿ ಚೇತ್ ತ್ವರಿತಂ ನಿಖಿಲಂ ಚರಿತಂ

ಖಲು ರಾಜ್ಞಿ ತವ ಪ್ರಬಲೇ ಕಿತವ ಪ್ರಗದಾಮ ಮದೋದ್ಧತಘೋರಮದೋ

ವಚನಂ ಚ ರುಷಾ ಪ್ರಸರತ್ಪುರುಷಾಕ್ಷರಮಿತ್ಯುದಿತಂ ಸರುಷಾ ರುದಿತಂ

ಜಡತಾಕಲಿಲೇ ಯಮುನಾಸಲಿಲೇ ವಿಲಸದ್ವಪುಷಾಂ ಗುರುಕಂಪಜುಷಾಂ

ಚಲಚಾರುದೃಶಾಂ ಬಹುಧಾ ಸುದೃಶಾಂ ನಿಶಮಯ್ಯ ತತಃ ಪ್ರಣಯೀ ಸತತ

ಸ್ಮಿತಚಂದ್ರಿಕಯಾ ಸ್ಫುರಿತೋಽಧಿಕಯಾ ಯದಿ ಯೂಯಂ ಋತೇ ಮಮ

ವಾಗಮೃತೇ

ಭವಥ ಗ್ರಹಿಲಾ ನಿಯತಂ ಮಹಿಲಾ ಉಪಸೃತ್ಯ ತತಃ ಪ್ರಿಯಕಾತ್ ಪತತಃ

ಸ್ವಪಟೀಪದಕಾನ್ ಸ್ವಪರಿಚ್ಛದಕಾನ್ ಉರರೀಕುರುತ ಪ್ರಮದಾದ್ ಗುರುತ-

ತ್ಯಜತಾನುಚಿತಂ ಹೃದಿ ಸಂಕುಚಿತಂ ನ ಹಿ ಚೇನ್ನಿತರಾಂ ನ ಪಟಾನ್
ವಿತರಾಮ್ಯುರುವೀರ್ಯಚಯೇ ಮಯಿ ಕಿಂ ರಚಯೇನ್ಮೃಪತಿಃ ಪರಿತಃ ಸ ರುಷಾ
ಭರಿತಃ

ಸ್ಪುಟಮಿತ್ಯಮಲಂ ನಿಗದನ್ ಕಮಲಂ ಭ್ರಮಯನ್ ಉದಿತಃ ಶಶಿವನ್ ಮುದಿತಃ
ಸ್ವಕರಾಂಬರಿಣೀರಥ ತಾ ಹರಿಣೀನಯನಾಃ ಕಲಯನ್ ಸ್ವಶಿರಶ್ಚಲಯನ್
ಬತ ನಗ್ನತಯಾ ಸ್ಪೃಹಯೋನ್ನತಯಾ ಜಲಮಜ್ಜನತಃ ಕೃತವರ್ಜನತಃ
ಕಪತೇರ್ಜನಿತಾ ಲಘುತಾ ವನಿತಾಸ್ತದಲಂ ದುರಿತಕ್ಷತಯೇ ಸ್ಫುರಿತ
ದ್ಯುತಿಸುಂದರಯೋರ್ಯುಗಲಂ ಕರಯೋಃ ಶಿರಸಿ ಪ್ರಯತಾ ದ್ರುತಮರ್ಪಯತಾ
ರುಣಮಿತ್ಯಧುನಾ ನಿಜವಾಚ್ಯಧುನಾ ಪರಿಲಭ್ಯ ಮದಂ ಹೃದಿ ವಿಭ್ರಮದಂ
ಕಿರತೀಭಿರಲಂ ನಯನಂ ವಿರಲಂ ರಚಿತಾಂಜಲೀಭಿಃ ಪ್ರಮದಾವಲೀಭಿಃ
ಪ್ರಣತೋ ಮಧುರಃ ಕೃತಕಾಮಧುರಃ ಸುಭಗಂಕರಣಂ ವಸನಭರಣಂ
ವಿಹಿತಾನತಯೇ ಲಾಲನಾತತಯೇ ದದದಂಕುರಿತಪ್ರಣಯಚ್ಛುರಿತಃ
ಪರಿತೋ ಹೃಷಿತೇ ಮದನೋತ್ಪ್ರಷಿತೇ ತ್ರಪಯಾ ನಮಿತೇ ಪ್ರಿಯಸಂಗಮಿತೇ
ನವರಾಗಧರೇ ದ್ಯುತಿಭಾಗಧರೇ ಹಸಿತಾಂಕುರತಃ ಸ್ಫುರಿತೇ ಪುರತಃ
ಸ್ಥಗಿತೇ ರಸನಾವಿಲಸದ್ವಸನಾಕುಲಿತೇ ಪೃಥುನಾ ಸ್ಪುಟವೇಪಥುನಾ
ಚಲದಗ್ರಕರೇ ಪ್ರಮದಾಪ್ರಕರೇ ವಿಹಿತೇಷ್ಟವರಃ ಪ್ರಣಯಿಪ್ರವರಃ
ಸುತರಾಂ ಸುಖಿಭಿರ್ವಲಿತಃ ಸಖಿಭಿರ್ಬಹುಧಾಖುರಲೀವಿಲಸನ್ಮರಲೀ
ನವಕಾಕಲಿಕಾಲಿಭಿರುತ್ಕಲಿಕಾಕುಲಮುನ್ನಮಯನ್ ಸುದೃಶಾಂ ರಮಯನ್
ಧಿಯಮುನ್ನದನಃ ಕೃಪಯಾ ಸದನಪ್ರಹಿತಪ್ರಮದಃ ಕಲಿತಪ್ರಮದಃ
ಕುಸುಮಸ್ತವಕಂ ಶ್ರವಣೇ ನವಕಂ ದಧದಾಭರಣಂ ಜಗತಾಂ ಶರಣಂ
ಜಯ ಕೇಶಿಹರ ಪ್ರಮಣಾ ವಿಹರ ತ್ವಮತಿಪ್ರಣಯಂ ಸ್ವಜನೇ ಪ್ರಣಯನ್
ಮಯಿ ದುರ್ಹೃದಯೇ ಭಗವನ್ ವಿದಯೇ ಕಲಯೇರರುಣಾಧರ ಹೇ ಕರುಣಾಂ ..

1..

ಕುಸುಮಸ್ತವಕಚ್ಛಂದಃ

ಯಸ್ಯ ಸ್ಫೂರ್ತಿಲವಾಂಕುರೇಣ ಲಘುನಾಪ್ಯಂತರ್ಮುನೀನಾಂ ಮನಃ

ಸ್ಪೃಷ್ಟಂ ಮೋಕ್ಷಸುಖಾದ್ ವಿರಜ್ಯತಿ ಝಟಿತ್ಯಾಸ್ವಾದ್ಯಮಾನಾದಪಿ .

ಪ್ರೇಮ್ಣಸ್ತಸ್ಯ ಮುಕುಂದ ಸಾಹಸಿತಯಾ ಶಕ್ನೋತು ಕಃ ಪ್ರಾರ್ಥನೇ

ಭೂಯಾಜ್ ಜನ್ಮನಿ ಜನ್ಮನಿ ಪ್ರಚಯಿನೀ ಕಿಂತು ಸ್ಪೃಹಾಪ್ಯತ್ರ ಮೇ .. 2..

ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ವಸ್ತುಹರಣಂ ಸಂಪೂರ್ಣಂ

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Rasakrida .. ರಾಸಕ್ರೀಡಾ ..



ನಮಃ ಶ್ರೀರಾಸರಸಿಕಾಯ .
ಶಾರದಶಶಧರವೀಕ್ಷಣಹೃಷ್ಣಃ
ಪರಮವಿಲಾಸಾಲಿಭಿರಭಿಮೃಷ್ಟಃ .
ವಲ್ಲವರಮಣೀಮಂಡಲಭಾವಃ
ಪ್ರೋಲ್ಲಾಸಕಲಮುರಲೀರಾವಃ .. 1..
ಅಥ ಸಕಲಾಭಿರ್ಮದವಿಕಲಾಭಿ-
ರ್ನಿಶಿ ಪರಿಭೂಯ ಸ್ವಜನಾನ್ ಭೂಯಃ .
ಅವಿರುವತೀಭಿರ್ನವಯುವತೀಭಿ-
ರ್ವಿಹಿತೋದ್ದೇಶಃ ಸುಂದರವೇಶಃ .. 2..
ಮಿಲಿತಮೃಗಾಕ್ಷೀವಾಂಭಿತಸಾಕ್ಷೀ
ಕೃತಪರಿಹಾಸಃ ಸ್ವೀತವಿಲಾಸಃ .
ತದಮಲವಾಣೀನಿಶಿತಕೃಪಾಣೀ
ದಲಿತನಿಕಾರಃ ಕಲಿತವಿಕಾರಃ .. 3..
ಪ್ರಮದೋತ್ತರಲಿತವಲ್ಲವನಾರೀ
ಮುಖಚುಂಬನಪರಿರಂಭಣಕಾರೀ .
ಉನ್ನತಮನಸಾಂ ಸುದೃಶಾಂ ಮಾನ
ಪ್ರೇಕ್ಷಣತಃ ಕಲಿತಾಂತರ್ಧಾನಃ .. 4..
ಅನುಕೃತಚರಿತಃ ಪುಲಿನೇ ಪರಿತ-
ಸ್ತರುಷು ಚ ಪೃಷ್ಟಃ ಕ್ವಾಪಿ ನ ದೃಷ್ಟಃ .
ಯವತಿಚಮೂಭಿಸ್ತ್ವರಿತಮಮೂಭಿ-
ರ್ಮುಹುರನುಗೀತಃ ಕುತುಕಪರೀತಃ .. 5..
ಕಾಕಿಭಿರಾಭಿಃ ಪ್ರಾರ್ಥಿತಸಂಗಃ
ಪ್ರಕಟಿತಮೂರ್ತಿದೃಢತರತಿರಂಗಃ .
ಕಿಮಪಿ ನಿಗೂಢರುಷಾ ಪರಿಪೃಷ್ಟಃ
ಕಲಿತೋತ್ತರವಿಧಿರಲಮುಪವಿಷ್ಟಃ .. 6..

ಕರುಣಾಶೀಲಃ ಖಂಡಿತಪೀಲಃ
 ಸ್ತವಕಿತಲೀಲಃ ಕುವಲಯನೀಲಃ .
 ಧೃತಮೃದುಹಾಸಃ ಪ್ರೇಮವಿಲಾಸ-
 ಸ್ತತನುವಾಸಃ ಕಲ್ಪಿತರಾಸಃ .. 7..
 ಅಥ ಪರಿಕಲ್ಪಿತಮಂಡಲಬಂಧಃ
 ಕುಸುಮಶರಾಸನವಿಭ್ರಮಕಂದಃ .
 ಯುವತೀಯುಗಯುಗಸುಭಗಸ್ಯಂಧ
 ನ್ಯಸ್ತಲಸದ್ಭಜದಂಡದ್ವಂದ್ವಃ .. 8..
 ಅಲಿಪರಿವೀತೇ ಮಾರುತಶೀತೇ
 ವರಸಂಗೀತೇ ಭುವನಾತೀತೇ .
 ಭೂಷಣತಾರದ್ವನಿಪರಿಸಾರ
 ಕ್ರಾಂತವನಾಂತೇ ಶಶಿರುಚಿಕಾಂತೇ .. 9..
 ಮಧ್ಯಗಮಧ್ಯಗಮಧುಪವಿರಾಜಿ
 ಸ್ಪುಟಚಂಪಕತತಿವಿಭ್ರಮಭಾಜಿ .
 ರಾಸೇ ಕೃತರುಚಿರಂತಸ್ಥಾಯೀ
 ವೇಣುಮುಖಾಧರಪಲ್ಲವದಾಯೀ .. 10..
 ಸ್ತಂಭಿತರಾಕಾಪತಿರವಿಕಾರಾನ್
 ಅಪಿ ಸುರದಾರಾನ್ ಮದಯನ್ ಆರಾತ್ .
 ಕುತುಕಾಕೃಷ್ಟಶ್ಚಿರಮಭಿವೃಷ್ಟಃ
 ಸಪದಿ ವಿಲೂನೈಃ ಸುರತರುಸೂನೈಃ .. 11..
 ಅಥ ಕಲ್ಪೀಕೃತರಜನಿವಿಹಾರೀ
 ಖಸ್ಥಸುರಾಸುರವಿಸ್ಮಯಕಾರೀ .
 ನಿಜನಿಜನಿಕಟಸ್ಥಿತಿವಿಜ್ಞಾನ
 ಪ್ರಮುದಿತರಮಣೀಕೃತಸಮಾನಃ .. 12..
 ನಿಜದೃಗ್ಭಂಗೀಕ್ಷುಭಿತಕುರಂಗೀ
 ನಯನಾಮಂಡಲಗುರುಕುಚಸಂಗೀ .
 ಕೇಲಿವಿಲೋಲಃ ಪ್ರಚಲನಿಚೋಲಃ
 ಸ್ವೇದಜಲಾಂಕುರಚಾರುಕಪೋಲಃ .. 13..
 ಕುಮುದಯುತಾಯಾಂ ತರಣಿಸುತಾಯಾಂ
 ಸಲಿಲವಿನೋದಪ್ರವಲಿತಮೋದಃ .
 ಯುವತಿನಿಕಾಯಪ್ರೋಕ್ಷಿತಕಾಯಃ
 ಶಿಥಿಲಿತಮಾಲಃ ಪುಲಕಕರಾಲಃ .. 14..

ಅಥ ವನಮಾಲೀ ವರವಿಪಿನಾಲೀ
ಕುಂಜನಿಕೇತನವೀಕ್ಷಣಶಾಲೀ .
ಜಯತಿ ವಿಹಾರಿ ನಿಶಿ ಮಣಿಹಾರೀ
ವ್ರಜತರುಣೀಗಣಮಾನಸಹಾರೀ .. 15..
ನತಜನಬಂಧೋ ಜಯ ರಸಸಿಂಧೋ
ವದನೋಲ್ಲಸಿತಶ್ರಮಜಲಬಿಂದೋ .
ತ್ವಮಖಿಲದೇವಾವಲಿಕೃತಸೇವಾ
ಸಂತತಿರಥಮಾ ವಯಮಿಹ ಕೇ ವಾ .. 16..
ಜಯ ಜಯ ಕುಂಡಲಯುಗರುಚಿಮಂಡಲ
ವೃತಗಂಡಸ್ಥಲ ದಮಿತಾಖಂಡಲ .
ಧೃತಗೋವರ್ಧನ ಗೋಕುಲವರ್ಧನ
ದೇಹಿ ರತಿಂ ಮೇ ತ್ವಯಿ ಮುರಮರ್ಧನ .. 17..
ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ರಾಸಕ್ರೀಡಾ ಸಮಾಪ್ತಾ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Svayamutprekshitalila .. ಸ್ವಯಮುತ್ಪ್ರೇಕ್ಷಿತಲೀಲಾ ..



ಶ್ರೀರಾಧಾವಲ್ಲಭಾಯ ನಮಃ .

ಶ್ಯಾಮಲಸೌಹೃದಬದ್ಧಾ ಕಾಮಿತತ್ಪದಸಂಗತಿರದ್ಧಾ .

ಧೈರ್ಯಮಸೌ ಸ್ಮರವರ್ಧಿತರಾಧಾ ಪ್ರಾಪ ನ ಮಂದಿರಕರ್ಮಣಿ ರಾಧಾ .. 1..

ತಂ ಕಮಲೇಕ್ಷಣಮೀಕ್ಷಿತುಕಾಮಾ ಸಾ ಚ್ಚಲತಃ ಸವ್ಯಮುಜ್ಜಿತಧಾಮಾ .

ಯಾಮುನರೋಧಸಿ ಚಾರು ಚರಂತೀ ದೂರಮವಿಂದತ ಸುಂದರದಂತೀ .. 2..

(ದೋಧಕಂ)

ಪ್ರಾಪ್ನೋದಾರಾಂ ಪರಿಮಲಧಾರಾಂ ಕಂಸಾರಾತೇರುದಯತಿ ವಾತೇ .

ನೇಯಂ ದತ್ತಾ ದಿಶಿ ದಿಶಿ ಯತ್ತಾ ದೃಷ್ಟಿಂ ಕಮ್ರಾಮಕಿರದನಮ್ರಾ .. 3..

ಭೃಂಗೀವೇಯಂ ತಮಪರಿಮೇಯಂ ಮುಗ್ಧಾ ಗಂಧಂ ಹೃದಿ ಕೃತಬಂಧಂ .

ವ್ಯಗ್ರಪ್ರಾಯಾ ಪುಲಕಿತಕಾಯಾ ಪ್ರೇಮೋದ್ಭಾಂತಾ ದ್ರುತಮಭಿಯಾತಾ .. 4..

ಕೃಷ್ಣಮವೇಕ್ಷ್ಯ ತತಃ ಪರಿತುಷ್ಟಾ ಪುಷ್ಪಗಣಾಹೃತಿಕೈತವಜುಷ್ಟಾ .

ಮಂಥರಪಾದಸರೋರುಹಪಾತಾ ಕುಂಜಕುಟೀರತಟೀಮುಪಯಾತಾ .. 5..

ಸಾ ಪೃಥುವೇಪಥುದೋಲಿತಹಸ್ತಾ ಪ್ರೇಮಸಮುತ್ಥಿತಭಾವವಿಹಸ್ತಾ .

ಫುಲ್ಲಮಹೀರುಹಮಂಡಲಕಾಂತೇ ತತ್ರ ಪುರಃ ಪ್ರಸಸಾರ ವನಾಂತೇ .. 6..

(ದೋಧಕಮೇವ)

ಮಾಧವಸ್ತಾಂ ತದಾಲೋಕಯನ್ ರಾಧಿಕಾಂ

ವಲ್ಲವೀವರ್ಗತಃ ಸದ್ಗುಣೇನಾಧಿಕಾಂ .

ಕೇಯಮುದ್ಬಾಧತೇ ಮದ್ವನಂ ರಾಗತ-

ಸ್ತೂರ್ಣಾಮಿತ್ಯುಲ್ಲಪನ್ ಫುಲ್ಲಧೀರಾಗತಃ .. 7..

ಭಾಲವಿದ್ಯೋತಿತಸ್ವೀತಗೋರೋಚನಂ

ಪಾರ್ಶ್ವತಃ ಪ್ರೇಕ್ಷ್ಯ ತಂ ವಿಭ್ರಮಲ್ಲೋಚನಂ .

ಸಾ ಪಟೀನಾವೃತಾ ಕೈತವಾದ್ ಭಾಮಿನೀ

ವಕ್ರಿತಭ್ರೂರಭೂದ್ ದೂರಭೂಗಾಮಿನೀ .. 8.. (ಸ್ರಗ್ವಿಣೇ)

ಲೀಲೋದ್ಭಾಂತಂ ಮುಹುರಥ ನುದತೀ

ನೇತ್ರದ್ವಂದ್ವಂ ದಿಶಿ ದಿಶಿ ಸುದತೀ .

ವೀಕ್ಷಾಂಚಕ್ರೇ ದಲಭರಾವಕಟಾಂ
 ಮಲ್ಲೀವಲ್ಲೀಂ ತಟಭುವಿ ನಿಕಟಾಂ .. 9..
 ತಾಮುನ್ನೀಲದ್ಭಮರವಿಲಸಿತಾಂ
 ಲಬ್ಧಾ ಪುಷ್ಪೈರುಪರಿ ಕಿಲ ಸಿತಾಂ .
 ಲೀನೇವಾಭೂದ್ ವಿಕಸಿತಮದನಾ
 ತಸ್ಯಾಃ ಪ್ರಾಂತೇ ಸರಸಿಜವದನಾ .. 10.. (ಭ್ರಮರವಿಲಸಿತಾ)
 ಅಂಜನಾ ವ್ಯಾಹರತ್ ಕಂಜಸಾರೇಕ್ಷಣ-
 ಸ್ವಾಮಸೌ ಸ್ರಗ್ವಿಣೀಂ ದಾಮಸೌರಭ್ಯಭಾಕ್ .
 ಮಾಧುರೀಮುದ್ಧಿ ಅನ್ ಸಾಧುರೀತ್ಯುಜ್ಜ್ವಲಾಂ
 ನೂತನಾನಂದದಾಂ ಪೂತನಾಮರ್ದನಃ .. 11..
 ಭಂಗುರಾನ್ ಅಂಕುರಾನ್ನಿರ್ದಯಂ ಛಿಂದತೀ
 ವೀರುಧಃ ಕೋಮಲೈಃ ದಿನೀಭಿರ್ಭಿಂದತೀ .
 ಆಃ ಕಥಂ ಲುಂಠಸಿ ತ್ವಂ ಮೃಗಾಂಕಾನನೇ
 ಪುಷ್ಪರಾಜೀಮಸೌ ಹಂತ ಮತ್ಮಾನನೇ .. 12..
 ಸದಾತ್ರ ಚಿನುಮಃ ಪ್ರಸೂನಮಜನೇ
 ವಯಂ ಹಿ ನಿರತಾಃ ಸುರಾಭಿಭಜನೇ .
 ನ ಕೋಽಪಿ ಕುರುತೇ ನಿಷೇಧರಚನಂ
 ಕಿಮದ್ಯ ತನುಷೇ ಪ್ರಗಲ್ಭವಚನಂ .. 13..
 ಪ್ರಸೀದ ಕುಸುಮಂ ವಿಚಿತ್ರ್ಯ ಸರಸಾ
 ಪ್ರಯಾಮಿ ಸರಸೀರುಹಾಕ್ಷ ತರಸಾ .
 ಕ್ರಿಯಾದ್ಯ ಮಹತೀ ಮಮಾಸ್ತಿ ಭವನೇ
 ವಿಲಂಬಮಧಿಕಂ ತನುಷ್ವ ನ ವನೇ .. 14.. (ಜಲೋದ್ಧತಗತಿಃ)
 ನಿಯುಕ್ತಃ ಕ್ಷಿತಿಂದ್ರೇಣ ತೇನಾಸ್ಮಿ ಕಾಮಂ
 ವನಂ ಪಾಲಯಾಮಿ ಕ್ರಮೇಣಾಭಿರಾಮಂ .
 ಜನಃ ಶೀರ್ಣಮಪ್ಯುಧ್ಧರೇದ್ ಯೋ ದಲಾರ್ಥಂ
 ಹರಾಮ್ಯಂಬರಂ ತಸ್ಯ ವಿತ್ತೇನ ಸಾರ್ಥಂ .. 15..
 ಪರಿಜ್ಞಾತಮದ್ಯ ಪ್ರಸೂನಾಲಿಮೇತಾಂ
 ಲುನೀಷೇ ತ್ವಮೇವಂ ಪ್ರವಾಲ್ಯಃ ಸಮೇತಾಂ .
 ಧೃತಾಸೌ ಮಯಾ ಕಾಂಚನಶ್ರೇಣಿಗೌರಿ
 ಪ್ರವಿಷ್ಟಾಸಿ ಗೇಹಂ ಕಥಂ ಪುಷ್ಪಚೌರಿ .. 16.. (ಭುಜಂಗಪ್ರಯಾತಂ)
 ಸ ಪತಿಃ ಪಿಶುನಃ ಕುಪಿತೋಽಪಿಶುನಃ
 ಸದನೇ ಮುಖರಾ ಜರತೀ ಮುಖರಾ .

ಚತುರಾ ಗುರವೋ ಭವಿತಾ ಕುರವೋ
 ವ್ಯಸನಂ ಪುರುಷೇಶ್ವರ ಕಿಂ ಕುರುಷೇ .. 17..
 ಜಲಜೇಕ್ಷಣ ಹೇ ಕುಲಜಾಮಬಲಾಂ
 ನ ಹಿ ದುರ್ಯಶಸಾ ರಚಯಾಧವಲಾಂ .
 ತರಸಾ ವಿರಮತ್ತಿರಣಂ ತರಣಿಂ
 ದಿವಿ ಪಶ್ಯ ತತಸ್ತೃಜ ಮೇ ಸರಣಿಂ .. 18.. (ತೋಟಕಂ)
 ಜಾನೇ ತವ ಕಚಪಕ್ಷಂ
 ಸಂಭೃತವರಮಲ್ಲಿಕಾಲಕ್ಷಂ .
 ಉರಸಿ ಚ ಕಂಚುಕರಾಜಂ
 ಧ್ರುವಮರ್ಬುಧಮಾಧವೀಭಾಜಂ .. 19..
 ಏಹಿ ತವ ಕ್ಷಣಮಾತ್ರಂ
 ವಿಚಾರಯಾಮಿ ಕ್ರಮಾದ್ ಗಾತ್ರಂ .
 ತತ್ತ್ವೇ ಕಿಲ ನಿರ್ಣೇತೇ
 ಪ್ರಯಾಹಿ ಭವನಂ ತಡಿತಪೀತೇ .. 20.. (ಆರ್ಯಾ)
 ನ ಮುಷಾ ಮಾಧವ ರಚಯ ವಿವಾದಂ
 ವಿದಧೇ ತವ ಮುಹುರಹಮಭಿವಾದಂ .
 ಗೋಕುಲವಸತೌ ಸ್ವರಮಿವ ಮೂರ್ತಂ
 ನ ಕಿಮು ಭವಂತಂ ಜಾನೇ ಧೂರ್ತಂ .. 21..
 ವೇತ್ತಿ ನ ಗೋಪೀ ವೃಂದಾರಾಮಂ
 ವೃಂದಾವನಮಪಿ ಭುವಿ ಕಃ ಕಾಮಂ .
 ಅಹಮಿಹ ತದಿದಂ ಕಿತವ ರಸಾಲಂ
 ಕಥಮವಚೇಷ್ಯೇ ನ ಕುಸುಮಜಾಲಂ .. 22.. (ಪಜ್ಜುಟಿಕಾ)
 ನೇದಮತ್ರ ಕಲಸಸ್ತನಿ ಶಂಸ
 ಕ್ರೋಧನೋ ನೃಪತಿರೇಷ ನೃಶಂಸಃ .
 ತೇನ ಹಂತ ವಿದಿತೇ ವನಭಂಗೇ
 ಯೌವತಂ ಪತತಿ ಭೀತಿತರಂಗೇ .. 23..
 ತನ್ನಿ ಗೇಹಗಮನವ್ಯವಸಾಯಂ
 ಚೇತ್ ಕರೋಷಿ ಶೃಣು ರಮ್ಯಮುಪಾಯಂ .
 ಅತ್ರ ಮತ್ತಬಹುಷಟ್ಟದವೀರೇ
 ಲೀಲಯಾ ಪ್ರವಿಶ ಕುಂಜಕುಟೀರೇ .. 24.. (ಸ್ವಾಗತಾ)
 ಗೋಕುಲೇ ಕುಲವಧೂಭಿರರ್ಚಿತಾ
 ಶೀಲಚಂದನರಸೇನ ಚರ್ಚಿತಾ .

ರಾಧಾಹಮಧಿಕಾರಿತಾಮತಃ

ಕಿಂ ಕರೋಷಿ ಮಯ್ಯೂರ್ತ ಕಾಮತಃ .. 25..

ನಾಕ್ಷಿಣೇ ಕ್ಷಿಪ ಕುರಂಗಿ ಸರ್ವತಃ

ಸಾಕ್ಷಿಣೇ ಭವ ಸಖೀಭಿರನ್ವಿತಾ .

ಮಾಧವಃ ಕಿಲ ದುನೋತಿ ಮಾಮಸೌ

ಸಾಧವಃ ಶೃಣುತ ಭೋಃ ಶಿಖಿಸ್ತ್ರಿಯಃ .. 26.. (ರಥೋದ್ಧತಾ)

ಭ್ರೂಲೇಖಾಂ ಕಿಮರಾಲಾಂ ತ್ವಂ ನಿರ್ಮಾಸಿ ಕರಾಲಾಂ

ಕಿಂ ವಾ ಪಶ್ಯಸಿ ವಾಮಂ ಸಂರಂಭಾದಭಿರಾಮಂ .

ದಿಷ್ಟ್ಯಾ ಕಾನನಲೋಲಾ ಹೇಲೋತ್ಪಲ್ಲಕಪೋಲಾ

ವೃತ್ತಾ ತ್ವಂ ಹರಿಹಸ್ತೇ ತ್ರಾತಾನ್ಯೋ ಭುವಿ ಕಸ್ತೇ .. 27..

ಆರುಹ್ಯ ದ್ರುಮವಾಟೀಂ ಮುಂಚೇಮಾಂ ಪರಿಪಾಟೀಂ

ಗೇಹಾಂತಸ್ತವ ಸರ್ವಂ ಜಾನೇ ಭಾಮಿನಿ ಗರ್ವಂ .

ನೇದಿಷ್ಟಃ ಕಿಲ ಭೂಪಃ ಸೋಽಯಂ ಭೈರವರೂಪ-

ಸ್ತಸ್ಯಾಗ್ರೇ ಚಲ ವಾಮೇ ಚೋಲೀಮರ್ಪಯ ವಾಮೇ .. 28.. (ಲೋಲಾ)

ಇತಿ ವಚನಕದಂಬೈಸ್ತತ್ರ ನರ್ಮಾವಲಂಬೈಃ

ಸ್ಮಲದಮಲದುಕೂಲಾಂ ಪ್ರೋಲ್ಲಸದ್ಬಾಹುಮೂಲಾಂ .

ಅವಿಶದಪದಬದ್ಧಂ ಗದ್ಗದೋದ್ಗಾರನದ್ಧಂ

ಕಿಮಪಿ ಕಿಮಪಿ ಜಲ್ಪಂ ಕಲ್ಪಂತೀಮನಲ್ಪಂ .. 29..

ಸ್ಮಿತಮುದಿತಕಪೋಲಾಂ ನಿರ್ಮಿತಾಪಾಂಗದೋಲಾಂ

ವರಯುವತಿಷು ರಾಧಾಂ ಪ್ರೇಮಪೂರಾದಗಾಧಾಂ .

ಸದನಿತಲತಿಕಾಂತಯೋರ್ ನಿನಾಯಾತಿಕಾಂತಃ

ಸ ಹರಿರಲಮಭೀಷ್ಟಪ್ರಾಪಣಂ ಮೇ ಕೃಷೀಷ್ಟ .. 30.. (ಮಾಲಿನೀ)

ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಸ್ವಯಮುತ್ಪ್ರೇಕ್ಷಿತಲೀಲಾ

ಸಮಾಪ್ತಾ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Khandita .. ಖಂಡಿತಾ ..



ನಮಃ ಶ್ರೀವ್ರಜನಾಗರಾಯ .
(ಭುಜಂಗಪ್ರಯಾತ ಛಂದಃ)
ಅವಜ್ಞಾಯ ಭರ್ತುರ್ಮಹಾಘೋರದಂಡಂ
ಗುರೋರ್ಭಾಷಿತಂ ಚ ವ್ಯತಿಕ್ರಮ್ಯ ಚಂಡಂ .
ನಿಷೇಧೋದ್ಧರಾಂ ಕಿಂಕರೀಮಾಕ್ಷಿಪಂತೀ
ಹರೇ ಕೃಷ್ಣ ನಾಥೇತಿ ಬಾಲಾ ಜಪಂತೀ .. 1..
ರಸನೈಘಂಜಾಲೇ ತಡಿದ್ಭಿಃ ಕರಾಲೇ
ಗಲದ್ವಾರಿಧಾರೇ ದುರಂತಾಂಧಕಾರೇ .
ಮಿಲದ್ಭೂರಿದೋಷೇ ಸಖಿ ಮೇ ಪ್ರದೋಷೇ
ಪ್ರಯಾಣಾಯ ಲಜ್ಜಾಮನಾದೃತ್ಯ ಸಜ್ಜಾ .. 2.. (ಯುಗ್ಮಕಂ)
ಅದೂರೋಲ್ಲಸದ್ಭಲ್ಲಕಾರಬ್ಧಯುದ್ಧಾಂ
ವಲದ್ದಂದಶೂಕಾವಲೀಭೋಗರುದ್ಧಾಂ .
ಸಮಂದಾದ್ ಧ್ವನದ್ವಾಯಸಾರಾತಿಭೀಮಾಂ
ರಸೋತ್ಪಲ್ಲಮುಲ್ಲಂಘ್ಯ ಕಾಂತಾರಸೀಮಾಂ .. 3..
ಪ್ರವಿಶ್ಯಾನವದ್ಯಂ ಲತಾಗೇಹಮಧ್ಯಂ
ಧೃತೌತ್ಸುಕ್ಯಚಕ್ರಾ ನಿಸರ್ಗಾದವಕ್ತ್ರಾ .
ನಖಾಗ್ರಪ್ರಸೂನೈಃ ಸುಗಂಧಿಪ್ರಸೂನೈಃ
ಪಯಃಫೇನಕಲ್ಪಂ ವ್ಯಧತ್ತೇಹ ತಲ್ಪಂ .. 4.. (ಯುಗ್ಮಕಂ)
ಪ್ರಣೀತೇಕ್ಷಣೇಯಂ ಮುಹುಸ್ತೇ ಪದವ್ಯಾಂ
ದಧಾನಾ ಮುಕುಂದ ಸ್ಪೃಹಾಂ ನವ್ಯನವ್ಯಾಂ .
ಅಲಬ್ಧಂ ತತಸ್ತ್ವಾ ಮವೇತ್ಯಾತಿಖಿನ್ನಾ
ಬಭೂವ ಪ್ರಸೂನೇಷುಬಾಣೈರ್ವಿಭಿನ್ನಾ .. 5..
ಸುಕಂಠೀ ಶರೇಯಂ ಭಜಂತೀ ಪ್ರಜಲ್ಪಂ
ಮುಹುರ್ಭಾವಯಂತೀ ನಿಮೇಷಂ ಚ ಕಲ್ಪಂ .
ಚಕಾರಾದ್ಯ ಕುಂಜೇ ಬತಾಲಬ್ಧಕಾಮೇ

ಸಖೀ ಜಾಗರಂ ಸಂಭ್ರಮಾದೇಕಿಕಾ ಮೇ .. 6..
 ಅಹೋ ಭಾಗ್ಯಮದ್ಯ ಪ್ರಪನ್ನೋಽಸಿ ಸದ್ಯ-
 ಸ್ವ ಮಸ್ಮಿನ್ನಗಾರೇ ಯದಾರಾನ್ ಮುರಾರೇ .
 ಸಖೀವೃಂದದೃಷ್ಟಿದೃಢತಾನಂದವೃಷ್ಟಿ-
 ಬಫಭೂವಾತ್ತರಂಗಂ ವಿಲೋಕ್ಯ ತ್ವದಂಗಂ .. 7..
 ದುಕೂಲಸ್ಯ ಲಕ್ಷ್ಮೀಂ ಸಮಂತಾದ್ ವಿಶಾಲಾಂ
 ಅಸೌ ವೀಕ್ಷ್ಯ ಪೀತಸ್ಯ ತೇ ಮಲ್ಲಿಮಾಲಾ .
 ಲುಠಂತೀ ಕುಚೋದ್ಭಾಸಿಕಾಶ್ಮೀರಪಂಕೇ
 ನಿಜಂ ಪೀತಮಂಗಂ ಚಕಾರಾದ್ಯ ಶಂಕೇ .. 8..
 ವಿಕೀರ್ಣಾಲಕಾಂತಃ ಪರಿಶ್ರಾಂತಿಕಾಂತ-
 ಸ್ತವ ವ್ಯಕ್ತತಂದ್ರಃ ಸ್ಫುರತ್ಯಾಸ್ಯಚಂದ್ರಃ .
 ಕೃತಾನಂಗಯಾಗಂ ವಿಭಕ್ತಾಂಗರಾಗಂ
 ನಖಾಂಕಾಲಿಪಾತ್ರಂ ತಥೇದಂ ಚ ಗಾತ್ರಂ .. 9..
 ಸ್ಫುರದ್ಭಂಧುಜೀವಪ್ರಸೂನಾಪ್ತಸಂಗಂ
 ಪರಿಸ್ಪರ್ಧಮಾನೋ ವಿಲಾಸೇನ ಭೃಂಗಂ .
 ಮುದಂ ಕಸ್ಯ ಬಿಂಬಾಧರಸ್ತೇನ ರಕ್ತಃ
 ಕರೋತ್ಪುಜ್ಜ ಲಾಂ ಕಜ್ಜಲೇನಾದ್ಯ ಸಕ್ತಃ .. 10..
 ಅಲಂ ದೇವದಿವ್ಯೇನಾ ಜಾನೇ ಭವಂತಂ
 ಸದಾ ರಾಧಿಕಾಯಾಮತಿಪ್ರೇಮವಂತಂ .
 ಅಲಿಂದಾತ್ ಕುರು ತ್ವಂ ಮಮಾಧಿಪ್ರಭಾತಂ
 ದ್ರುತಂ ಗೋಪಕನ್ಯಾಭುಜಂಗ ಪ್ರಯಾತಂ .. 11..
 ಇತಿ ಪ್ರೇಮಗರ್ಭಾಂ ಸಮಾಕರ್ಣ್ಯ ಸರ್ವಾಂ
 ತದಾ ರಾಧಿಕಾಲೀಗಿರಂ ರತ್ನಮಾಲೀ .
 ಹರಿಸ್ತೋಷಭಾರಂ ಸ ವಿಂದನ್ನಪಾರಂ
 ಸದಾ ಮೇ ಮಹಿಷ್ಯಂ ವಿಧತ್ತಾಮಭೀಷ್ಟಂ .. 12..
 ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಖಂಡಿತಾ ಸಮಾಪ್ತಾ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Shri Lalitokatotakashtakam .. ಶ್ರೀಲಲಿತೋಕ್ತತೋಟಕಾಷ್ಟಕಂ ..



ನಯನೇರಿತಮಾನಸಭೂವಿಶಿಖಃ
ಶಿರಸಿ ಪ್ರಚಲಪ್ರಚಲಾಕಶಿಖಃ .
ಮುರಲೀಧ್ವನಿಭಿಃ ಸುರಭೀಸ್ತ್ವರಯನ್
ಪಶುಪೀವಿರಹವ್ಯಸನಂ ತಿರಯನ್ .. 1..
ಪರಿತೋ ಜನನೀಪರಿತೋಷಕರಃ
ಸಖಿ ಲಂಪಟಯನ್ನಖಿಲಂ ಭುವನಂ .
ತರುಣೀಹೃದಯಂ ಕರುಣೀ ವಿದಧತ್
ತರಲಂ ಸರಲೇ ಕರಲಂಬಿಗುಣಃ .. 2..
ದಿವಸೋಪರಮೇ ಪರಮೋಲ್ಲಸಿತಃ
ಕಲಶಸ್ತನಿ ಹೇ ವಿಲಸದ್ಧಸಿತಃ .
ಅತನೀಕುಸುಮಂ ವಿಹಸನ್ಮಹಸಾ
ಹರಿಣೀಕುಲಮಾಕುಲಯನ್ ಸಹಸಾ .. 3..
ಪ್ರಣಯಿಪ್ರವಣಃ ಸುಭಗಶ್ರವಣ
ಪ್ರಚಲನ್ಮಕರಃ ಸಸಖಿಪ್ರಕರಃ .
ಮದಯನ್ನಮರೀರ್ಭಮಯನ್ ಭ್ರಮರೀ
ಮಿಲಿತಃ ಕತಿಭಿಃ ಶಿಖಿನಾಂ ತಾತಭಿಃ .. 4..
ಅಯಮುಜ್ಜ್ವಲಯನ್ ವ್ರಜಭೂಸರಣೀಂ
ರಮಯನ್ ಕ್ರಮಣೈರ್ಮೃದುಭಿರ್ಧರಣೀಂ .
ಅಜಿರೇ ಮಿಲಿತಃ ಕಲಿತಪ್ರಮದೇ
ಹರಿರುದ್ವಿಜಸೇ ತದಪಿ ಪ್ರಮದೇ .. 5..
ವದ ಮಾ ಪರುಷಂ ಹೃದಯೇ ನ ರುಷಂ
ರಚಯ ತ್ವಮತಶ್ಚಲ ವಿಭ್ರಮತಃ .
ಉದಿತೇ ಮಿಹಿಕಾಕಿರಣೇ ನ ಹಿ ಕಾ
ರಭಸಾದಯಿ ತಂ ಭಜತೇ ದಯಿತಂ .. 6..
ಕಲಯ ತ್ವರಯಾ ವಿಲಸತ್ಪ್ರಿಯಃ

ಪ್ರಸರತ್ಯಭಿತೋ ಯುವತೀನಿಚಯಃ .

ನಿದಧಾತಿ ಹರಿರ್ನಯನಂ ಸರಣೌ

ತವ ವಿಕ್ಷಿಪ ಸಪ್ರಣಯಂ ಚರಣೌ .. 7..

ಇತಿ ತಾಮುಪದಿಶ್ಯ ತದಾ ಸ್ವಸಖೀಂ

ಲಲಿತಾ ಕಿಲ ಮಾನಿತಯಾ ವಿಮುಖೀಂ .

ಅನಯತ್ ಪ್ರಸಭಾದಿವ ಯಂ ಜವತಃ

ಕುರುತಾತ್ ಸ ಹರಿರ್ಭವಿಕಂ ಭವತಃ .. 8..

ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಶ್ರೀಲಲಿತೋಕ್ತತೋಟಕಾಷ್ಟಕಂ
ಸಂಪೂರ್ಣಂ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Chitrakavitvani .. ಚಿತ್ರಕವಿತ್ವಾನಿ ..



ತತ್ರ ದ್ವ್ಯಕ್ಷರಾಣಿ -

ರಸಾಸಾರಸುಸಾರೋರುರಸುರಾರಿಃ ಸಸಾರ ಸಃ .

ಸಂಸಾರಾಸಿರಸೌ ರಾಸೇ ಸುರಿರಂಸುಃ ಸಸಾರಸಃ .. 1..

ಚಚೋಽರುರೋಚಿರುಚ್ಚೋರಾ ರುಚಿರೋಽರಂ ಚರಾಚರೇ .

ಚೌರಾಚಾರೋಽಚಿರಾಚ್ಚೀರಂ ರುಚಾ ಚಾರುರಚೂಚುರತ್ .. 2..

ಧರೇ ಧರಾಧರಧರಂ ಧಾರಾಧರಧುರಾರುಧಂ .

ಧೀರಧೀರಾರರಾಧಾಧಿರೋಧಂ ರಾಧಾ ಧುರಂಧರಂ .. 3..

ಏಕಾಕ್ಷರಂ -

ನಿನುನ್ನಾನೇನೋನನಂ ನೂನಂ ನಾನೂನೋನ್ನಾನನನೋಽನುನೀಃ .

ನಾನೇನಾನಾಂ ನಿನುನ್ನೇನಂ ನಾನೌನ್ನಾನಾನನೋ ನನು .. 4..

ಚಕ್ರಬಂಧಃ -

ಗಂಧಾಕೃಷ್ಟಗುರುಂನ್ಮದಾಲಿನಿ ವನೇ ಹಾರಪ್ರಭಾತಿಪ್ಲುತಂ

ಸಂಪುಷ್ಟಂತಮುಪಸ್ಯ ತಾದ್ವನಿ ಯಮೀವೀಚಿಶ್ರಿಯೋ ರಂಜಕಂ .

ಸದ್ಯಸ್ತುಂಗಿತವಿಭ್ರಮಂ ಸುನಿಭೃತೇ ಶೀತಾನಿಲೈಃ ಸೌಖ್ಯದೇ

ದೇವಂ ನಾಗಭುಜಂ ಸದಾ ರಸಮಯಂ ತಂ ನೌಮಿ ಕಂಚಿನ್ ಮುದೇ .. 5..

ಸರ್ಪಬಂಧಃ -

ರಾಸೇ ಸಾರಂಗಸಂಘಾಚಿತನವನಲಿನಪ್ರಾಯವಕ್ಷಃಸ್ಥದಾಮಾ

ಬರ್ಹಾಲಂಕಾರಹಾರಸ್ಪರದಮಲಮಹಾರಾಗಚಿತ್ರೇ ಜಯಾಯ .

ಗೋಪಾಲೋ ದಾಸವೀಧೀಲಲಿತಹಿತರವಸ್ಪಾರಹಾಸಃ ಸ್ಥಿರಾತ್ಮಾ

ನವ್ಯೋಽಜಸ್ರಂ ಕ್ಷಣೋಪಾಶ್ರಿತವಿತತಬಲೋ ವೀಕ್ಷ್ಯ ರಂಗಂ ಬಭಾಷೇ .. 6..

ಪದ್ಮಬಂಧಃ -

ಕಲವಾಕ್ಯ ಸದಾಲೋಕ ಕಲೋದಾರ ಮಿಲಾವಕ .

ಕವಲಾದ್ಯಾದ್ಭುತಾನೂಕ ಕನೂತಾಭೀರಬಾಲಕ .. 7..

ಪ್ರತಿಲೋಮ್ಯಾನುಲೋಮ್ಯಸಮಂ -

ತಾಯಿಸಾರಧರಾಧಾರಾತಿಭಾಷಾತಮದಾರಿಹಾ .

ಹಾರಿದಾಮತಯಾ ಭಾತಿ ರಾಧಾರಾಧರಸಾಯಿತಾ .. 8..

ಗೋಮೂತ್ರಿಕಾಬಂಧಃ -

ಸಾ ಮಲ್ಲರಂಗೇ ರಮಯಾ ಪುಲ್ಲಸಾರಾ ಮುದೇರ್ಥಿತಾ .

ಶ್ರಮನೀರಧರಾ ತುಷ್ಟಾ ವಲ್ಲವೀರಾಸದೇವತಾ .. 9..

ಮುರಜಬಂಧಃ -

ಶುಭಾಸಾರಸಸಾರಶ್ರೀಃ ಪ್ರಭಾಸಾಂದ್ರಮಸಾರಭಾ .

ಭಾರಸಾ ಮಹಸಾವಿತ್ತ ತರಸಾ ರಸಸಾರಿತಾಂ .. 10..

ಸರ್ವತೋಭದ್ರಃ -

ರಾಸಾವಹಾ ಹಾವಸಾರಾ ಸಾ ಲಲಾಸ ಸಲಾಲಸಾ .

ಬಲಾರಮಾ ಮಾರಲಾವಹಾಸಮಾದದಮಾಸಹಾ .. 11..

ಬೃಹತ್ಪದ್ಮಬಂಧಃ -

ತಾರಪ್ರಸ್ಥಾರತಾಲಂ ಸರಭಸರಸಲಂ ಭಾಸುರಾಸ್ಯಂ ಸುಭಾಲಂ

ಪಾಪಘ್ನಂ ಗೋಪಪಾಲಂ ಕರಣಹರಕಲಂ ನೀರಭೃದ್ವಾರನೀಲಂ .

ಚಾರುಗ್ರೀವಂ ರುಚಾಲಂ ರತಮದತರಲಂ ಚೇತಸಾ ಪೀತಚೇಲಂ

ಶೀತಪ್ರಸ್ಥೀತಶೀಲಂ ವರಯ ವರಬಲಂ ವಾಸುದೇವಂ ಸುಬಾಲಂ .. 12..

ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಚಿತ್ರಕವಿತ್ವಾನಿ ಸಮಾಪ್ತಾ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Gitavali .. ಗೀತಾವಲೀ ..



ಪ್ರಥಮಂ ನಂದೋತ್ಸವಾದಿ
ಶ್ರೀರಾಧಾಕೃಷ್ಣಾ ಜಯತಃ

1

ಭೈರವರಾಗೇಣ ಗೀಯತೇ .
ಪುತ್ರಮುದಾರಮಸೂತ ಯಶೋದಾ .
ಸಮಜನಿ ವಲ್ಲವತತಿರತಿಮೋದಾ .. ಧ್ರುವಂ ..
ಕೋಸಪ್ಯಪನಯತಿ ವಿವಿಧಮುಪಹಾರಂ .
ನೃತ್ಯತಿ ಕೋಸಪಿ ಜನೋ ಬಹುಬಾರಂ ..
ಕೋಸಪಿ ಮಧುರಮುಪಗಾಯತಿ ಗೀತಂ .
ವಿಕಿರತಿ ಕೋಸಪಿ ಸದಧಿ ನವನೀತಂ ..
ಕೋಸಪಿ ತನೋತಿ ಮನೋರಥಪೂರ್ತಿಂ .
ಪಶ್ಯತಿ ಕೋಸಪಿ ಸನಾತನಮೂರ್ತಿಂ .. 1..

2

ಆಸಾವರೀ .
ವಿಪ್ರವೃಂದಮಭೂದಲಂಕೃತಿಗೋಧನೈರಪಿ ಪೂರ್ಣಂ .
ಗಾಯನಾನ್ ಅಪಿ ಮದ್ವಿಧಾನ್ ವ್ರಜನಾಥ ತೋಷಯ ತೂರ್ಣಂ ..
ಸೂನುರದ್ಭೃತಸುಂದರೋಸಜನಿ ನಂದರಾಜ ತವಾಯಂ .
ದೇಹಿ ಗೋಷ್ಠಜನಾಯ ವಾಂಛಿತಮುತ್ಸವೋಚಿತದಾಯಂ .. ಧ್ರುವಂ ..
ತಾವಕಾತ್ಮಜವೀಕ್ಷಣಕ್ಷಣನಂದಿ ಮದ್ವಿಧಚಿತ್ತಂ .
ಯನ್ನ ಕೈರಪಿ ಲಬ್ಧಮರ್ಥಿಭಿರೇತದಿಚ್ಛತಿ ವಿತ್ತಂ ..
ಶ್ರೀಸನಾತನಚಿತ್ತಮಾನಸಕೇಲಿನೀಲಮರಾಲೇ .
ಮಾದೃಶಾಂ ರತಿರತ್ರ ತಿಷ್ಠತು ಸರ್ವದಾ ತವ ಬಾಲೇ .. 2..

ವಸಂತಪಂಚಮೀ

ವಸಂತರಾಗಃ

ಅಭಿನವಕುಟ್ಮಲಗುಚ್ಛಸಮುಜ್ಜ್ವಲಕುಂಚಿತಕುಂತಲಭಾರ .
 ಪ್ರಣಯಿಜನೇರಿತವಂದನಸಹಕೃತಚೂರ್ಣಿತವನಘನಸಾರ ..
 ಜಯ ಜಯ ಸುಂದರ ನಂದಕುಮಾರ .
 ಸೌರಭಸಂಕಟವೃಂದಾವನವಿಹಿತವಸಂತವಿಹಾರ .. ಧ್ರುವ ..
 ಅಧರವಿರಾಜಿತಮಂದತರಸ್ಮಿತಲೋಭಿತನಿಜಪರಿವಾರ .
 ಚಟುಲದೃಗಂಚಲರಚಿತರಸೋಚ್ಚಲರಾಧಾಮದನವಿಹಾರ ..
 ಭುವನವಿಮೋಹನಮಂಜುಲನರ್ತನಗತಿವಲ್ಲಿತಮಣಿಹಾರ .
 ನಿಜವಲ್ಲಭಜನಸುಹೃತ್ಸನಾತನಚಿತ್ತವಿಹರದವತಾರ .. 3..

ದೋಲೋತ್ಸವಃ

ವಸಂತರಾಗಃ

ಕೇಲಿರಸಮಾಧುರೀ ತತಿಭಿರತಿಮೇದುರೀ
 ಕೃತನಿಖಿಲಬಂಧುಪಶುಪಾಲಂ .
 ಹೃದಿ ವಿದ್ಯತಚಂದನಂ ಸ್ಫುರದರುಣವಂದನಂ
 ದೇಹರುಚಿನಿರ್ಜಿತಮಾಲಂ ..
 ಸುಂದರಿ ಮಾಧವಮವಕಲಯಾಲಂ .
 ಮಿತ್ರಕರಲೋಲಯಾ ರತ್ನಮಯದೋಲಯಾ
 ಚಲಿತವಪುರತಿಚಪಲಮಾಲಂ .. ಧ್ರುವ ..
 ವ್ರಜಹರಿಣಲೋಚನಾ ರಚಿತಗೋರೋಚನಾ
 ತಿಲಕರುಚಿರುಚಿರತರಭಾಲಂ .
 ಸ್ಮಿತಜನಿತಲೋಭಯಾ ವದನಶಶಿಶೋಭಯಾ
 ವಿಭ್ರಮಿತನವಯುವತಿಜಾಲಂ ..
 ನರ್ಮಮಯಪಂಡಿತಂ ಪುಷ್ಪಕುಲಮಂಡಿತಂ
 ರಮಣಮಿಹ ವಕ್ಷಸಿ ವಿಶಾಲಂ .
 ಪ್ರಣತಭಯಶಾತನಂ ಪ್ರಿಯಮಧಿ ಸನಾತನಂ
 ಗೋಷ್ಠಜನಮಾನಸಮರಾಲಂ .. 4..

5

ಆಸಾವರೀ

ನಿಪತತಿ ಪರಿತೋ ವಂದನಪಾಲೀ .
 ತಂ ದೋಲಯತಿ ಮುದಾ ಸುಹೃದಾಲೀ ..
 ವಿಲಸತಿ ದೋಲೋಪರಿ ವನಮಾಲೀ .
 ತರಲಸರೋರುಹಶಿರಸಿ ಯಥಾಲೀ .. ಧ್ರುವ ..
 ಜನಯತಿ ಗೋಪೀಜನಕರತಾಲೀ .
 ಕಾಪಿ ಪುರೋ ನೃತ್ಯತಿ ಪಶುಪಾಲೀ ..
 ಅಯಮಾರಣ್ಯಕಮಂಡನಶಾಲೀ .
 ಜಯತಿ ಸನಾತನರಸಪರಿಪಾಲೀ .. 5..

6

ಧನಾಶ್ರೀಃ

ನ ಕುರು ಕದರ್ಥನಮತ್ರ ಸರಣ್ಯಾಂ .
 ಮಾಮವಲೋಕ್ಯ ಸತೀಮಶರಣ್ಯಾಂ ..
 ಚಂಚಲ ಮುಂಚ ಪಟಾಂಚಲಭಾಗಂ .
 ಕರವಾಣ್ಯಧುನಾ ಭಾಸ್ವರಯಾಗಂ .. ಧ್ರುವ ..
 ನ ರಚಯ ಗೋಕುಲವೀರ ವಿಲಂಬಂ .
 ವಿದಧೇ ವಿಧುಮುಖ ವಿನತಿಕದಂಬಂ ..
 ರಹಸಿ ಬಿಭೇಮಿ ವಿಲೋಲದೃಗಂತಂ .
 ವೀಕ್ಷ್ಯ ಸನಾತನ ದೇವ ಭವಂತಂ .. 6..

7

ಸೌರಷ್ಟ್ರೀ

ರಾಧೇ ನಿಗದ ನಿಜಂ ಗದಮೂಲಂ .
 ಉದಯತಿ ತನುಮನು ಕಿಮಿತಿ ತಾಪಕುಲಮನುಕೃತವಿಕಟಕುಕೂಲಂ .. ಧ್ರುವ ..
 ಪ್ರಚುರಪುರಂದರಗೋಪವಿನಿಂದಕಕಾಂತಿಪಟಲಮನುಕೂಲಂ .
 ಕ್ಷಿಪಸಿ ವಿದೂರೇ ಮೃದುಲಂ ಮುಹುರಪಿ ಸಂಭೃತಮುರಸಿ ದುಕೂಲಂ ..
 ಅಭಿನಂದಸಿ ನ ಹಿ ಚಂದ್ರರಜೋಭರವಾಸಿತಮಪಿ ತಾಂಬೂಲಂ .
 ಇದಮಪಿ ವಿಕಿರಸಿ ವರಚಂಪಕಕೃತಮನುಪಮದಾಮ ಸಚೂಲಂ ..
 ಭಜದನವಸ್ಥಿತಮಖಿಲಪದೇ ಸಖಿ ಸಪದಿ ವಿಡಂಬಿತತೂಲಂ .

ಕಲಿತಸನಾತನಕೌತುಕಮಪಿ ತವ ಹೃದಯಂ ಸ್ಫುರತಿ ಸಶೂಲಂ .. 7..

8

ಸೌರಷ್ಟ್ರೀ

ಕುಟಿಲಂ ಮಾಮವಲೋಕ್ಯ ನವಾಂಬುಜಮುಪರಿ ಚುಚುಂಬ ಸ ರಂಗೀ .
 ತೇನ ಹಠಾದಹಮಭವಂ ವೇಪಥುಮಂಡಲಸಂಚಲದಂಗೀ ..
 ಭಾಮಿನಿ ಪೃಚ್ಛ ನ ವಾರಂ ವಾರಂ .
 ಹಂತ ವಿಮುಹ್ಯತಿ ವೀಕ್ಷ್ಯ ಮನೋ ಮಮ ವಲ್ಲವರಾಜಕುಮಾರಂ .. ಧ್ರುವ ..
 ದಾಡಿಮಲತಿಕಾಮನು ನಿಸ್ತಲಫಲನಮಿತಾಂ ಸ ದಧೇ ಹಸ್ತಂ .
 ತದನುಭವಾನ್ ಮಮ ಧರ್ಮೋಜ್ಜ್ವಲಮಪಿ ಧೈರ್ಯಧನಂ ಗತಮಸ್ತಂ ..
 ಅದಶದಶೋಕಲತಾಪಲ್ಲವಮಯಮತನುಸನಾತನನರ್ಮಾ .
 ತದಹಮವೇಕ್ಷ್ಯ ಬಭೂವ ಚಿರಂ ಬತ ವಿಸ್ಮೃತಕಾಯಿಕಕರ್ಮಾ .. 8..

9

ಧನಾಶ್ರೀಃ

ಅನಧಿಗತಾಕಸ್ಮಿಕಗದಕಾರಣಮರ್ಪಿತಮಂತ್ರೈಷಧಿನಿಕುರಂಬಂ .
 ಅವಿರತರುದಿತವಿಲೋಹಿತಲೋಚನಮನುಶೋಚತಿ ತಾಮಖಿಲಕುಟುಂಬಂ ..
 ದೇವ ಹರೇ ಭವ ಕಾರುಣ್ಯಶಾಲೀ .
 ಸಾ ತವ ನಿಶಿತಕಟಾಕ್ಷಶರಾಹತಹೃದಯಾ ಜೀವತಿ ಕೃಶತನೂರಾಲೀ .. ಧ್ರುವ ..
 ಹೃದಿ ವಲದವಿರಲಸಂಜ್ವರಪಟಲೀಸ್ಪುಟದುಜ್ಜ್ವಲಮೌಕ್ತಿಕಸಮುದಾಯಾ .
 ಶೀತಲಭೂತಲನಿಶ್ಚಲತನುರಿಯಮವಸೀದತಿ ಸಂಪ್ರತಿ ನಿರುಪಾಯಾ ..
 ಗೋಷ್ಠಜನಾಭಯಸತ್ರಮಹಾವ್ರತದೀಕ್ಷಿತ ಭವತೋ ಮಾಧವ ಬಾಲಾ .
 ಕಥಮರ್ಹತಿ ತಾಂ ಹಂತ ಸನಾತನ ವಿಷಮದಶಾಂ ಗುಣವೃಂದವಿಶಾಲಾ .. 9..

10

ಆಸಾವರೀ

ಹಂತ ನ ಕಿಮು ಮಂಥರಯಸಿ ಸಂತತಮಭಿಜಲ್ಪಂ .
 ದಂತರೋಚಿರಂತರಯತಿ ಸಂತಮಸಮನಲ್ಪಂ ..
 ರಾಧೇ ಪಥಿ ಮುಂಚ ಭುರಿ ಸಂಭ್ರಮಮಭಿಸಾರೇ .
 ಚಾರಯ ಚರಣಾಂಬುರುಹೇ ಧೀರಂ ಸುಕುಮಾರೇ .. ಧ್ರುವ ..
 ಸಂತನು ಘನವರ್ಣಮತುಲಕುಂತಲನಿಚಯಾಂತಂ .

ಧ್ವಾಂತಂ ತವ ಜೀವತು ನಖಕಾಂತಿಭಿರಭಿಶಾಂತಂ ..
 ಸನನಾತನಮಾನಸಾದ್ಯ ಯಾಂತೀ ಗತಶಂಕಂ .
 ಅಂಗೀಕುರು ಮಂಜುಕುಂಜವಸತೇರಲಮಂಕಂ .. 10..

11

ಗೌಡೀ

ಸಿಚಯಮುದಂಚಯ ಹೃದಯಾದಲ್ಪಂ .
 ವಿಲಿಖಾಮ್ಯದ್ಭೃತಮಕರಾಕಲ್ಪಂ ..
 ಇಹ ನ ಹಿ ಸಂಕುಚ ಪಂಕಜನಯನೇ .
 ವೇಶಂ ತವ ಕರವೈ ರತಿಶಯನೇ .. ಧ್ರುವ ..
 ರಾಧೇ ದೋಲಯ ನ ಕಿಲ ಕಪೋಲಂ .
 ಚಿತ್ರಂ ರಚಯಾಮ್ಯಹಮವಿಲೋಲಂ ..
 ತವ ವಪುರದ್ಯ ಸನಾತನಶೋಭಂ .
 ಜನಯತಿ ಹೃದಿ ಮಮ ಕಂಚನ ಲೋಭಂ .. 11..

12

ಆಸಾವರೀ

ತವ ಚಂಚಲಮತಿರಯಮಘಹಂತಾ .
 ಅಹಮುತ್ತಮಧೃತಿಗ್ಧಿಗ್ಧಿಗಂತಾ ..
 ದೂತಿ ವಿದೂರಯ ಕೋಮಲಕಥನಂ .
 ಪುನರಭಿಧಾಸ್ಯೇ ನ ಹಿ ಮಧುಮಥನಂ .. ಧ್ರುವ ..
 ಶರಚರಿತೋಽಯಂ ತವ ವನಮಾಲೀ .
 ಮೃದುಹೃದಯಾಹಂ ನಿಜಕುಲಪಾಲೀ ..
 ತವ ಹರಿರೇಷ ನಿರಂಕುಶನರ್ಮಾ .
 ಅಹಮನುಬದ್ಧಸನಾತನಧರ್ಮಾ .. 12..

13

ಭೈರವಃ

ಮಂಡಿತಹಲ್ಲಿನಕಮಂಡಲಾಂ
 ನಟಯನ್ ರಾಧಾಂ ಚಲಕುಂಡಲಾಂ ..
 ನಿಖಿಲಕಲಾಸಂಪದಿ ಪರಿಚಯೀ .

ಪ್ರಿಯಸಖಿ ಪಶ್ಯ ನಟತಿ ಮುರಜಯೀ .. ಧ್ರುವ ..
 ಮುಹುರಾದೋಲಿತ ರತ್ನವಲಯಂ .
 ಸಲಯಂ ಚಲಯನ್ ಕರಕಿಶಲಯಂ ..
 ಗತಿಭಂಗಿಭಿರವಶೀಕೃತಶಶೀ .
 ಸ್ಥಗಿತಸನಾತನಶಂಕರವಶೀ .. 13..

14

ಭೈರವಃ
 ದಾಮೋದರರತಿವರ್ಧನವೇಶೇ
 ಹರಿನಿಷ್ಕುಟವೃಂದಾವಿಪಿನೇಶೇ .
 ರಾಧೇ ಜಯ ಜಯ ಮಾಧವದಯಿತೇ
 ಗೋಕುಲತರುಣೀಮಂಡಲಮಹಿತೇ .. ಧ್ರುವ ..
 ವೃಷಭಾನುದಧಿನವಶಶಿಲೇಖೇ
 ಲಲಿತಾಸಖಿ ಗುಣರಮಿತವಿಶಾಖೇ .
 ಕರುಣಾಂ ಕುರು ಮಯಿ ಕರುಣಾಭರಿತೇ .
 ಸನಕಸನಾತನವರ್ಣಿತಚರಿತೇ .. 14..

15

ಧನಾಶ್ರೀಃ .
 ರಾಜಪುರಾದ್ ಗೋಕುಲಮುಪಯಾತಂ .
 ಪ್ರಮದೋನ್ಮಾದಿತಜನನೀತಾತಂ ..
 ಸ್ವಪ್ನೇ ಸಖಿ ಪುನರದ್ಯ ಮುಕುಂದಂ .
 ಆಲೋಕಯಮವತಂಸಿತಕುಂದಂ .. ಧ್ರುವ ..
 ಪರಮಮಹೋತ್ಸವಘುರ್ಣಿತಘೋಷಂ .
 ನಯನೇಂಗಿತಕೃತಮತ್ಪರಿತೋಷಂ ..
 ನವಗುಂಜಾವಲಿಕೃತಪರಭಾಗಂ .
 ಪ್ರಬಲಸನಾತನಸುಹೃದನುರಾಗಂ .. 15..

16

ಸೌರಾಷ್ಟ್ರೀ
 ಪುಲಕಮುಪೈತಿ ಭಯಾನ್ ಮಮ ಗಾತ್ರಂ .

ಹಸಸಿ ತಥಾಪಿ ಮದಾದತಿಮಾತ್ರಂ ..
 ವಾರಯ ತೂರ್ಣಮಿಮಂ ಸಖಿ ಕೃಷ್ಣಂ .
 ಅನುಚಿತಕರ್ಮಣಿ ನಿರ್ಮಿತತೃಷ್ಣಂ .. ಧ್ರುವ ..
 ಜಾನೇ ಭವತೀಮೇವ ವಿಪಕ್ಷಾಂ .
 ಮಾಮುಪನೀತಾ ಯದ್ ವನಕಕ್ಷಾಂ ..
 ಅದ್ಯ ಸನಾತನಮತಿಸುಖಹೇತುಂ .
 ನ ಪರಿಹರಿಷ್ಯೇ ವಿಧಿಕೃತಸೇತುಂ .. 16..
 ಅಥ ರಾಸಃ

17

ಧನಾಶ್ರೀಃ
 ಕೋಮಲಶಶಿಕರರಮ್ಯವನಾಂತರನಿರ್ಮಿತಗೀತವಿಲಾಸ .
 ತೂರ್ಣಸಮಾಗತವಲ್ಲವಯೌವತವೀಕ್ಷಣಕೃತಪರಿಹಾಸ ..
 ಜಯ ಜಯ ಭಾನುಸುತಾತಟರಂಗಮಹಾನಟ ಸುಂದರ ನಂದಕುಮಾರ .
 ಶರದಂಗೀಕೃತದಿವ್ಯರಸಾವೃತ ಮಂಗಲರಾಸವಿಹಾರ .. ಧ್ರುವ ..
 ಗೋಪೀಚುಂಬಿತ ರಾಗಕರಂಬಿತ ಮಾನವಿಲೋಕನಲೀನ .
 ಗುಣವಗೋನ್ನತರಾಧಾಸಂಗತಸೌಹೃದಸಂಪದಧೀನ ..
 ತದ್ವಚನಾಮೃತಪಾನಮದಾಹೃತ ವಲಯೀಕೃತಪರಿವಾರ .
 ಸುರತರುಣೀಗಣಮತಿವಿಕ್ಷೋಭಣ ಖೇಲನವಲ್ಲಿತಹಾರ ..
 ಅಂಬುವಿಗಾಹನನಂದಿತನಿಜಜನ ಮಂಡಿತಯಮುನಾತೀರ .
 ಸುಖಸಂವಿದ್ಭವನ ಪೂರ್ಣಸನಾತನ ನಿರ್ಮಲನೀಲಶರೀರ .. 17..

18

ಧನಾಶ್ರೀಃ
 ಶುದ್ಧಸತೀವ್ರತವಿತ್ತಾ ಅಹಮತಿನಿರ್ಮಲಚಿತ್ತಾ .
 ಪ್ರಥಯಸಿ ಸುಜನವಿಮುಕ್ತಂ ನರ್ಮೇದಂ ಕಿಮಯುಕ್ತಂ ..
 ಮಾಧವ ಪರಿಹರ ಮೇ ಪಟಮೇತಂ .
 ಯಾಮಿ ಜವೇನ ನಿಕೇತಂ .. ಧ್ರುವ ..
 ಯದಿ ಜಾನಾಮ್ಯಧಿತೀರಂ ತ್ವಾಮತಿಗೂಢಶರೀರಂ .
 ದೂರೇ ಸೂರಸುತಾಯಾಂ ಸಾಯಂ ಕಥಮುಪಯಾಯಾಂ ..
 ವಿದಧೇ ಭವದವನಾಮಂ ಚರಿತಂ ಪರಿಹರ ವಾಮಂ .

ವರ್ತು ಸನಾತನಮುಚಿತಂ ಪಾಲಯ ಧಾರ್ಮಿಕರುಚಿತಂ .. 18..

19

ಕರ್ಣಾಟಕ:

ಕಿಂ ವಿತನೋಷಿ ಮುಧಾಂಗವಿಭೂಷಣಕಪಟೇನಾತ್ರ ವಿಘಾತಂ .
 ಸೋಡುಮಹಂ ಸಮಯಸ್ಯ ನ ಸಂಪ್ರತಿ ಶಕ್ತಾ ಲವಮಪಿ ಪಾತಂ ..
 ಗೋಕುಲಮಂಗಲವಂಶೀ
 ಧ್ವನಿರುಧ್ಗರ್ಜತಿ ವನಗತಯೇ ಸ್ಮರಭೂಪತಿಶಾಸನಶಂಸೀ .. ಧ್ರುವ ..
 ಮಾಧವಚರಣಾಂಗುಷ್ಠನಖದ್ಯುತಿಯಮುದಯತಿ ಹಿಮಧಾಮಾ .
 ಮಾ ಗುರುಜನಭಯಮುದ್ಗಿರ ಮುಹುರಿಯಮಭವಂ ಧಾವಿತಕಾಮಾ ..
 ತಂ ಸೇವಿತುಮಿಹ ಪಶ್ಯ ಸನಾತನಪರಮಾರಣ್ಯಜವೇಶಂ .
 ಗೋಪವಧೂತತೀರಿಯಮುಪಸರ್ಪತಿ ಭಾನುಸುತಾತಟದೇಶಂ .. 19..

20

ಕರ್ಣಾಟಕ:

ಸ್ಫುರದಿಂದೀವರನಿಂದಿಕಲೇವರ
 ರಾಧಾಕುಚಕುಂಕುಮಭರ ಪಿಂಜರ .
 ಸುಂದರಚಂದ್ರಕಚೂಡ ಮನೋಹರ
 ಚಂದ್ರಾವಲಿಮಾನಸಶುಕಪಂಜರ ..
 ಜಯ ಜಯ ಜಯ ಗುಂಜಾವಲಿಮಂಡಿತ .
 ಪ್ರಣಯವಿಶ್ರಂಖಲಗೋಪೀಮಂಡಲವರ
 ಬಿಂಬಾಧರಖಂಡನಪಂಡಿತ .. ಧ್ರುವ ..
 ಮೃಗವನಿತಾನನತ್ಯಣವಿಸ್ರಂಸನ
 ಕರ್ಮಧುರಂಧರಮುರಲೀಕೂಜಿತ .
 ಸ್ವಾರಸಿಕಸ್ಮಿತಸುಷಮೋನ್ಮಾದಿತ
 ಸಿದ್ಧಸತೀನಯನಾಂಚಲಪೂಜಿತ ..
 ತಾಂಬೂಲೋಲ್ಲಸದಾನನಸಾರಸ
 ಜಾಂಬೂನದರುಚಿವಿಸ್ಫುರದಂಬರ .
 ಹರಕಮಲಾಸನಸನಕಸನಾತನ
 ಧೃತಿವಿದ್ವಂಸನಲೀಲಾಡಂಬರ .. 20..

ಕೇದಾರಃ

ಸೌರಭಸೇವಿತಪುಷ್ಪವಿನಿರ್ಮಿತ
 ನಿರ್ಮಲವನಮಾಲಾಪರಿಮಂಡಿತ .
 ಮದ್ನತರಸ್ಮಿತಕಾಂತಿಕರಂಬಿತ
 ವದನಾಂಬುಜನವವಿಭ್ರಮಪಂಡಿತ ..
 ಜಯ ಜಯ ಮರಕತಕಂದಲಸುಂದರ .
 ವರಚಾಮೀಕರಪೀತಾಂಬರಧರ
 ವೃಂದಾವನಜನವೃಂದಪುರಂದರ .. ಧ್ರುವ ..
 ನವಗುಂಜಾಫಲರಾಜಿಭಿರುಜ್ಜ್ವಲ
 ಕೇಶಿಶಿಖಂಡಕಶೇಖರಮಂಜುಲ .
 ಗುಣವರ್ಗಾತುಲಗೋಪವಧೂಕುಲ
 ಚಿತ್ತಶಿಲೀಮುಖಪುಷ್ಪಿತವಂಜುಲ ..
 ಕಲಮುರಲೀಕ್ಷಣಪೂರವಿಚಕ್ಷಣ
 ಪಶುಪಾಲಾಧಿಪಹೃದಯಾನಂದನ .
 ಗಿರಿಶಸನಾತನಸನಕಸನಂದನ
 ನಾರದಕಮಲಾಸನಕೃತವಂದನ .. 21..

ಗೌಡೀ

ಯಾಮುನಜಲಕಣಿಕಾಭಿರುಪೇತೇ .
 ಸಂಗತಮುಜ್ಜ್ವಲಕುಂಜನಿಕೇತೇ ..
 ತ್ವಯಿ ವಿನಿಹಿತವರಸೌಹೃದಭಾರಂ .
 ವಿಹಿತಾಪರತರುಣೀಪರಿಹಾರಂ ..
 ಭಜ ಸಖಿ ವಲ್ಲವರಾಜಕುಮಾರಂ .
 ಕಾಮಿತತಾವಕಸಂಗವಿಹಾರಂ .. ಧ್ರುವ ..
 ನವಗುಂಜಾಫಲಮಂಜುಲಹಾರಂ .
 ಮಾಲ್ಯವಿಹಾರಿಮಧುಪಪರಿವಾರಂ ..
 ನಿರ್ಮಲನರ್ಮವಿಭಾವನಶೀಲಂ .
 ವಲ್ಲವಮತ್ರ ಸನಾತನಲೀಲಂ ..

ಮಲ್ಲಾರಃ

ತರುಣೀಲೋಚನತಾಪವಿಮೋಚನ
ಹಾಸಸುಧಾಂಕುರಧಾರೀ .
ಮಂದಮರುಚ್ಚಲಪಿಂಛಕೃತೋಜ್ಜ್ವಲ
ಮೌಲಿರುದಾರವಿಹಾರೀ ..
ಸುಂದರಿ ಪಶ್ಯ ಮಿಲತಿ ವನಮಾಲೀ .
ದಿವಸೇ ಪರಿಣತಿಮುಪಗಚ್ಛತಿ ಸತಿ
ನವನವವಿಭ್ರಮಶಾಲೀ .. ಧ್ರುವ ..
ಧೇನುಖುರೋದ್ಧುತರೇಣುಪರಿಪ್ಲುತ
ಫುಲ್ಲಸರೋರುಹದಾಮಾ .
ಅಚಿರವಿಕಸ್ವರಲಸದಿಂದೀವರ
ಮಂಡಲಸುಂದರಧಾಮಾ ..
ಕಲಮುರಲೀರುತಿಕೃತತಾವಕರತಿ-
ರತ್ರ ದೃಗಂತತರಂಗೀ .
ಚಾರುಸನಾತನತನುರನುರಂಜನ
ಕಾರಿಸುಹೃದ್ಗಣಸಂಗೀ .. 23..

ಧನಾಶ್ರೀಃ

ಯದ್ಯಪಿ ಸಮಾಧಿಷು ವಿಧಿರಪಿ ಪಶ್ಯತಿ
ನ ತವ ನಖಾಗ್ರಮರೀಚಿಂ .
ಇದಮಿಚ್ಛಾಮಿ ನಿಶಮ್ಯ ತವಾಚ್ಯುತ
ತದಪಿ ಕೃಪಾದ್ಭುತವೀಚಿಂ ..
ದೇವ ಭವಂತಂ ವಂದೇ .
ಮನ್ಮಾನಸಮಧುಕರಮರ್ಪಯ ನಿಜ
ಪದಪಂಕಜಮಕರಂದೇ .. ಧ್ರುವ ..
ಭಕ್ತಿರುದಂಚಿತಿ ಯದ್ಯಪಿ ಮಾಧವ
ನ ತ್ವಯಿ ಮಮ ತಿಲಮಾಶ್ರೀ .
ಪರಮೇಶ್ವರತಾ ತದಪಿ ತವಾಧಿಕ
ದುರ್ಘಟಘಟನವಿಧಾಶ್ರೀ ..

ಅಯಮವಿಲೋಲತಯಾದ್ಯ ಸನಾತನ
 ಕಲಿತಾದ್ಭುತರಸಭಾರಂ .
 ನಿವಸತು ನಿತ್ಯಮಿಹಾಮೃತನಿಂದಿನಿ
 ವಿಂದನ್ಮಧುರಿಮಸಾರಂ .. 24..
 ಅಥ ನಾಯಿಕಾಭೇದಾಃ
 ಅಥಾಭಿಸಾರಿಕಾ ವಾಸಸಜ್ಜಾಪ್ಯುತ್ಕಂಠಿತಾ ತಥಾ .
 ವಿಪ್ರಲಬ್ಧಾ ಖಂಡಿತಾ ಚ ಕಲಹಾಂತರಿತಾ ಪರಾ ..
 ಪ್ರೋಷಿತಪ್ರೇಯಸೀ ಪ್ರೋಕ್ತಾ ತಥಾ ಸ್ವಾಧೀನಭರ್ತೃಕಾ .
 ಇತ್ಯಷ್ಟೈ ನಾಯಿಕಾಭೇದಾ ರಸತಂತ್ರೇ ಪ್ರಕೀರ್ತಿತಾಃ ..
 ತತ್ರಾಭಿಸಾರಿಕಾ
 ಯಾ ಪರ್ಯುತ್ಸುಕಚಿತ್ತಾತಿಮದೇನ ಮದನೇನ ಚ .
 ಆತ್ಮನಾಭಿಸರೇತ್ ಕಾಂತಂ ಸಾ ಭವೇದಭಿಸಾರಿಕಾ ..

25

ಧನಾಶ್ರೀಃ
 ತ್ವಂ ಕುಚವಲ್ಲಿತಮೌಕ್ತಿಕಮಾಲಾ .
 ಸ್ಮಿತಸಾಂದ್ರೀಕೃತಶಶಿಕರಜಾಲಾ ..
 ಹರಿಮಭಿಸರ ಸುಂದರಿ ಸಿತವೇಶಾ .
 ರಾಕಾರಜನಿರಜನಿ ಗುರುರೇಷಾ .. ಧ್ರುವ ..
 ಪರಿಹಿತಮಾಹಿಷದಧಿರುಚಿಸಿಚಯಾ .
 ವಪುರರ್ಪಿತಘನಚಂದನನಿಚಯಾ ..
 ಕರ್ಣಕರಂಬಿತಕೈರವಹಾಸಾ .
 ಕಲಿತಸನಾತನಸಂಗವಿಲಾಸಾ .. 25..
 ಅಥ ವಾಸಕಸಜ್ಜಾ
 ಭವೇದ್ ವಾಸಕಸಜ್ಜಾಸೌ ಸಜ್ಜಿತಾಂಗರತಾಲಯಾ .
 ನಿಶ್ಚಿತ್ಯಾಗಮನಂ ಭರ್ತುರ್ದ್ವಾರೇಕ್ಷಣಪರಾಯಣಾ ..

26

ಕಲ್ಯಾಣಃ
 ಕುಸುಮಾವಲಿಭಿರುಪಸ್ಕುರು ತಲ್ಪಂ .
 ಮಾಲ್ಯಂ ಚಾಮಲಮಣಿಸರಕಲ್ಪಂ ..

ಪ್ರಿಯಸಖಿ ಕೇಲಿಪರಿಚ್ಛದಪುಂಜಂ .
 ಉಪಕಲ್ಪಯ ಸತ್ವರಮಧಿಕುಂಜಂ .. ಧ್ರುವ ..
 ಮಣಿಸಂಪುಟಮುಪನಯ ತಾಂಬೂಲಂ .
 ಶಯನಾಂಚಲಮಪಿ ಪೀತದುಕೂಲಂ ..
 ವಿಧ್ವಿ ಸಮಾಗತಮಪ್ರತಿಬಂಧಂ .
 ಮಾಧವಮಾಶು ಸನಾತನಸಂಧಂ .. 25..
 ಅಥೋತ್ಕಂಠಿತಾ
 ನಾ ಸ್ಯಾದುತ್ಕಂಠಿತಾ ಯಸ್ಯಾ ವಾಸಂ ನೈತಿ ದ್ರುತಂ ಪ್ರಿಯಃ .
 ತಸ್ಯಾನಗಮನೇ ಹೇತುಂ ಚಿಂತಯಂತ್ಯಾ ಶುಚಾ ಭೃಶಂ ..

27

ಆಸಾವರೀ
 ಕಿಮು ಚಂದ್ರಾವಲಿರನಯಗಭೀರಾ .
 ನ್ಯರುಣದಮುಂ ರತಿವೀರಮಧೀರಾ ..
 ಅತಿಚಿರಮಜನಿ ರಜನಿರತಿಕಾಲೀ .
 ಸಂಗಮವಿಂದತ ನ ಹಿ ವನಮಾಲೀ .. ಧ್ರುವ ..
 ಕಿಮಿಹ ಜನೇ ಧೃತಪಂಕವಿಪಾಕೇ .
 ವಿಸ್ತೃತಿರಸ್ಯ ಬಭೂವ ವರಾಕೇ ..
 ಕಿಮುತ ಸನಾತನತನುರಲಘಿಷ್ಠಂ .
 ರಣಮಾರಭತ ಸುರಾರಿಭಿರಿಷ್ಠಂ .. 27..
 ಅಥ ವಿಪ್ರಲಬ್ಧಾ
 ಯಸ್ಯಾ ದೂತೀಂ ಸ್ವಯಂ ಪ್ರೇಷ್ಯ ಸಮಯೇ ನಾಗತಃ ಪ್ರಿಯಃ .
 ಶೋಚಂತೀ ತಂ ವಿನಾ ದುಃಸ್ಥಾ ವಿಪ್ರಲಬ್ಧಾ ತು ಸಾ ಸ್ಮತಾ ..

28

ಗೌಡೀ
 ಕೋಮಲಕುಸುಮಾವಲೀಕೃತಚಯನಂ .
 ಅಪಸಾರಯ ರತಿಲೀಲಾಶಯನಂ ..
 ಶ್ರೀಹರಿಣಾದ್ಯ ನ ಲೇಭೇ ಶಮಯೇ .
 ಹಂತ ಜನಂ ಸಖಿ ಶರಣಂ ಕಮಯೇ .. ಧ್ರುವ ..
 ನಿಧೃತಮನೋಹರಗಂಧವಿಲಾಸಂ .

ಕ್ಷಿಪ ಯಾಮುನತಟಭುವಿ ಪಟವಾಸಂ ..

ಲಬ್ಧಮವೇಹಿ ನಿಶಾಂತಿಮಯಾಮಂ .

ಮುಂಚ ಸನಾತನಸಂಗತಿಕಾಮಂ .. 28..

ಅಥ ಖಂಡಿತಾ

ಅನ್ಯಯಾ ಸಹ ಕಾಂತಸ್ಯ ದೃಷ್ಟೇ ಸಂಭೋಗಲಕ್ಷಣೇ .

ಈರ್ಷ್ಯಾಕಷಾಯಿತಾತ್ಮಾಸೌ ಖಂಡಿತಾ ಖಲು ಕಥ್ಯತೇ ..

29

ರಾಮಕೇಲಿಃ

ಹೃದಯಾಂತರಮಧಿಶಾಯಿತಂ . ರಮಯ ಜನಂ ನಿಜದಯಿತಂ ..

ಕಿಂ ಫಲಮಪರಾಧಿಕಯಾ . ಸಂಪ್ರತಿ ತವ ರಾಧಿಕಯಾ ..

ಮಾಧವ ಪರಿಹರ ಪಟಿಮತರಂಗಂ .

ವೇತ್ತಿ ನ ಕಾ ತವ ರಂಗಂ .. ಧ್ರುವ ..

ಆಘೂರ್ಣತಿ ತವ ನಯನಂ . ಯಾಹಿ ಘಟೀಂ ಭಜ ಶಯನಂ ..

ಅನುಲೇಪಂ ರಚಯಾಲಂ . ನಶ್ಯತು ನಖಪದಜಾಲಂ ..

ತ್ವಾಮಿಹ ವಿಲಸತಿ ಬಾಲಾ . ಮುಖರಸಖೀನಾಂ ಮಾಲಾ ..

ದೇವ ಸನಾತನ ವಂದೇ . ನ ಕುರು ವಿಲಂಬಮಾಲಿಂದೇ .. 29..

30

ಯಾಂ ಸೇವಿತವಾನ್ ಅಸಿ ಜಾಗರೀ .

ತ್ವಾಮಜಯತ್ ಸಾ ನಿಶಿ ನಾಗರೀ ..

ಕಪಟಮಿದಂ ತವ ವಿಂದತಿ ಹರೇ .

ನಾವಸರಂ ಪುನರಾಲಿನಿಕರೇ .. ಧ್ರುವ ..

ಮಾ ಕುರು ಶಪಥಂ ಗೋಕುಲಪತೇ .

ವೇತ್ತಿ ಚಿರಂ ಕಾ ಚರಿತಂ ನ ತೇ ..

ಮುಕ್ತಸನಾತನಸೌಹೃದಭರೇ .

ನ ಪುನರಹಂ ತ್ವಯಿ ರಸಮಾಹರೇ .. 30..

ಅಥ ಕಲಹಾಂತರಿತಾ

ನಿರಸ್ತೋ ಮನ್ಯುನಾ ಕಾಂತೋ ನಮನ್ನಪಿ ಯಯಾ ಪುರಃ .

ಸಾನುತಾಪಯುತಾ ದೀನಾ ಕಲಹಾಂತರಿತಾ ಭವೇತ್ ..

ಲಲಿತಃ

ನಾಕರ್ಣಯಮತಿಸುಹೃದುಪದೇಶಂ .
 ಮಾಧವಚಾಟುಪಟಲಮಪಿ ಲೇಶಂ ..
 ಸೀದತಿ ಸಖಿ ಮಮ ಹೃದಯಮಧೀರಂ .
 ಯದಭಜಮಿಹ ನ ಹಿ ಗೋಕುಲವೀರಂ .. ಧ್ರುವ ..
 ನಾಲೋಕಯಮರ್ಪಿತಮುರುಹಾರಂ .
 ಪ್ರಣಮಂತಂ ಚ ದಯಿತಮನುವಾರಂ ..
 ಹಂತ ಸನಾತನಗುಣಮಭಿಯಾಂತಂ .
 ಕಿಮಧಾರಯಮಹಮುರಸಿ ನ ಕಾಂತಂ .. 31..
 ಅಥ ವಿರಹಿಣೀ ಪ್ರೋಷಿತಪ್ರೇಯಸೀ
 ಕುತಶ್ಚಿತ್ ಕಾರಣಾದ್ ಯಸ್ಯಾ ವಿದೂರಸ್ಥೋ ಭವೇತ್ ಪತಿಃ .
 ತದನಾಗಮದುಃಖಾರ್ತಾ ಸಾ ಸ್ಯಾತ್ ಪ್ರೋಷಿತಭರ್ತೃಕಾ ..

ಗೌಡೀ

ಕುರ್ವತಿ ಕಿಲ ಕೋಕಿಲಕುಲೇ ಉಜ್ಜ್ವಲಕಲನಾದಂ .
 ಜೈಮಿನಿರಿತಿ ಜೈಮಿನಿತಿ ಜಲ್ಪತಿ ಸವಿಷಾದಂ ..
 ಮಾಧವ ಘೋರೇ ವಿಯೋಗತಮಸಿ ನಿಪಪಾತ ರಾಧಾ .
 ವಿಧುರಮಲಿನಮೂರ್ತಿರಧಿಕಮಧಿರೂಢಬಾಧಾ .. ಧ್ರುವ ..
 ನೀಲನಲಿನಮಾಲ್ಯಮಹಹ ವೀಕ್ಷ್ಯ ಪುಲಕವೀತಾ .
 ಗರುಡ ಗರುಡ ಗರುಡೇತ್ಯಭಿರೌತಿ ಪರಮಭೀತಾ ..
 ಲಂಭಿತಮೃಗನಾಭಿಮಗುರುಕರ್ದಮಮನು ದೀನಾ .
 ಧ್ಯಾಯತಿ ಶಿತಿಕಂಠಮಪಿ ಸನಾತನಮನುಲೀನಾ .. 32..
 ಅಥ ಸ್ವಾಧೀನಭರ್ತೃಕಾ
 ಯಸ್ಯಾಃ ಪ್ರೇಮಗುಣಾಕೃಷ್ಣಃ ಪ್ರಿಯಃ ಪಾರ್ಶ್ವಂ ನ ಮುಂಚತಿ .
 ವಿಚಿತ್ರಸಂಭ್ರಮಾಸಕ್ತಾ ಸಾ ಸ್ಯಾತ್ ಸ್ವಾಧೀನಭರ್ತೃಕಾ ..

ಮಲ್ಲಾರಃ

ಪತ್ರಾವಲಿಮಿಹ ಮಮ ಹೃದಿ ಗೌರೇ .

ಮೃಗಮದಬಿಂದುಭಿರರ್ಪಯ ಶೌರೇ ..
 ಶ್ಯಾಮಲ ಸುಂದರ ವಿವಿಧವಿಶೇಷಂ .
 ವಿರಚಯ ವಪುಷಿ ಮಮೋಜ್ಜ್ವಲವೇಶಂ .. ಧ್ರುವ ..
 ಪಿಂಞಮುಕುಟ ಮಮ ಪಿಂಞನಿಕಾಶಂ .
 ವರಮವತಂಸಯ ಕುಂತಲಪಾಶಂ ..
 ಅತ್ರ ಸನಾತನ ಶಿಲ್ಪಲವಂಗಂ .
 ಶ್ರುತಿಯುಗಲೇ ಮಮ ಲಂಭಯ ಸಂಗಂ .. 33..

34

ವಸಂತರಾಗಃ
 ಕಿಮಯಂ ರಚಯತಿ ನಯನತರಂಗಂ .
 ಕೈರವಿನೀ ನ ಹಿ ಭಜತಿ ಪತಂಗಂ ..
 ವಾರಯ ಮಾಧವಮುದ್ಯದನಂಗಂ .
 ಸ್ತೃಶತಿ ಯಥಾಯಂ ನ ಸಖಿ ಮದಂಗಂ .. ಧ್ರುವ ..
 ಕಂಪಿಕರಾನ್ ಮಮ ಪತತಿ ಲವಂಗಂ .
 ತ್ವಮಪಿ ತಥಾಪಿ ನ ಮುಂಚಸಿ ರಂಗಂ ..
 ಕಮಪಿ ಸನಾತನಧರ್ಮಮಭಂಗಂ .
 ನ ಪರಿಹರಿಷ್ಯೇ ಹೃದಿ ಕೃತಸಂಗಂ .. 34..

35

ಭೈರವರಾಗಃ
 ಅಪಘನಘಟಿತಘುಸೃಣಘನಸಾರ .
 ಪಿಂಞಖಚಿತಕುಂಚಿತಕಚಭಾರ ..
 ಜಯ ಜಯ ವಲ್ಲವರಾಜಕುಮಾರ .
 ರಾಧಾವಕ್ಷಸಿ ಹರಿಮಣಿಹಾರ .. ಧ್ರುವ ..
 ರಾಧಾಧೃತಿಹರಮುರಲೀತಾರ .
 ನಯನಾಂಚಲಕೃತಮದನವಿಕಾರ ..
 ರಸರಂಜಿತರಾಧಾಪರಿವಾರ .
 ಕಲಿತಸನಾತನಚಿತ್ತವಿಹಾರ .. 35..

36

ಕರ್ಣಾಟರಾಗಃ, ಏಕತಾಲೀ ತಾಲಃ
 ಸುಂದರಿ ಸಾಧ್ವೀ ತ್ವಮಿಹ ಕಿಶೋರೀ .
 ತತ್ ಕಥಮಸಿ ವದ ಗೋಷ್ಠಪುರಂದರನಂದನ ಹೃನ್ಮಣಿಚೌರೀ ..
 ನ ಹಿ ಸಂಗೋಪಯ ಪರಧನಮಧುನಾ ತ್ವಂ ವಿದಿತಾ ಕುಲಪಾಲೀ .
 ಲಲಿತಾಸಖಿ ಕುರು ಕರುಣಾಂ ಸೀದತಿ ಕಂದರಭುವಿ ವನಮಾಲೀ ..
 ಅಯಿ ರಮಣೀಮಣಿ ರಮಣೀಯಂ ಮಣಿಮರ್ಪಯ ಪುನರಾವಲಂಬಂ .
 ಬಹ್ವತು ನಿರಾಕುಲಮತಿಕೃಪಯಾ ತವ ಹರಿಪರಿಜನನಿಕುರಂಬಂ ..
 ದೂತೀಯುಗಮಿದಮವನಮತಿ ಸ್ವಯಮವನಿಲುರಿತಕಚಚುಟಂ .
 ತನ್ವಿ ಸನಾತನಸೌಹೃದಮನುಸರ ವಿಸ್ತಾರಯ ನ ಹಿ ಕೂಟಂ .. 36..

37

ಮಲ್ಲಾರರಾಗಃ, ಏಕತಾಲೀ ತಾಲಃ
 ರಾಧೇ ಕಲಯ ಹೃದಯಮನುಕೂಲಂ .
 ದಲತಿ ದೃಗಂಚಲಶರಹತಹೃತ್ ತವ ಗೋಕುಲಜೀವಿತಮೂಲಂ .. ಧ್ರುವ ..
 ಶೀಲಿತಪಂಚಮಗೀತಿರದಕ್ಷಿಣಪಾಣಿಸರೋರುಹಹಂಸೀ .
 ತನುತೇ ಸಾಂಪ್ರತಮಸ್ಯ ಮುನಿವ್ರತಮರತಿಭರಾದಿವ ವಂಶೀ ..
 ಭ್ರಮದಿಂದಿಂದಿರವೃಂದವಿಕರ್ಷಣಪರಿಮಲಪಟಲವಿಶಾಲಾ .
 ಪತಿತಾ ಕಂಠತಟಾದಭಿಶುಷ್ಯತಿ ತಸ್ಯ ವನೇ ವನಮಾಲಾ ..
 ಅದಯೇ ದಧತೀ ತನುರಪಿ ತನುತಾಂ ತಸ್ಯ ಸಮುಜ್ಜಿತಲೀಲಾ .
 ಶೀರ್ಯತಿ ಕಂದರಧಾಮ್ನಿ ಸನಾತನಹೃದಯಾನಂದನಶೀಲಾ .. 37..

38

ವಸಂತರಾಗಃ
 ಮಧುರಿಪುರದ್ಯ ವಸಂತೇ .
 ಖೇಲತಿ ಗೋಕುಲಯುವತಿಭಿರುಜ್ಜ್ವಲಪುಷ್ಪಸುಗಂಧದಿಗಂತೇ .. ಧ್ರುವ ..
 ಪ್ರೇಮಕರಂಬಿತರಾಧಾಚುಂಬಿತಮುಖವಿಧುರುತ್ಸವಶಾಲೀ .
 ಧೃತಚಂದ್ರಾವಲಿಚಾರುಕರಾಂಗುಲಿರಿಹ ನವಚಂಪಕಮಾಲೀ ..
 ನವಶಶಿರೇಖಾಲಿಖಿತಾವಶಾಖಾತನುರಥ ಲಲಿತಾಸಂಗೀ .
 ಶ್ಯಾಮಲಯಾಶ್ರಿತಬಾಹುರುದಂಚಿತಪದ್ಮಾವಿಭ್ರಮರಂಗೀ ..
 ಭದ್ರಾಲಂಬಿತಶೈವ್ಯೋದೀರಿತರಕ್ತರಜೋಭರಧಾರೀ .

ಪಶ್ಯ ಸನಾತನಮೂರ್ತಿಯಂ ಘನವೃಂದಾವನರುಚಿಕಾರೀ .. 38..

(39]

@1

ವಸಂತರಾಗಃ

ಋತುರಾಜಾರ್ಪಿತತೋಷರಂಗಂ .

ರಾಧೇ ಭಜ ವೃಂದಾವನಂರಂಗಂ .. ಧ್ರುವ ..

ಮಲಯಾನಿಲಗುರುಶಿಕ್ಷಿತಲಾಸ್ಯಾ .

ನಟತಿ ಲತಾತತಿರುಜ್ಜ್ವಲಹಾಸ್ಯಾ ..

ಪಿಕತತಿರಿಹ ವಾದಯತಿ ಮೃದಂಗಂ .

ಪಶ್ಯತಿ ತರುಕುಲಮಂಕುರದಂಗಂ ..

ಗಾಯತಿ ಭೃಂಗಘಟಾದ್ಭುತಶೀಲಾ .

ಮಮ ವಂಶೀವ ಸನಾತನಲೀಲಾ .. 39..

40

ವಸಂತರಾಗಃ

ವಿಹರತಿ ಸಹ ರಾಧಿಕಯಾ ರಂಗೀ .

ಮಧುಮಧುರೇ ವೃಂದಾವನರೋಧಸಿ ಹರಿರಿಹ ಹರ್ಷತರಂಗೀ .. ಧ್ರುವ ..

ವಿಕಿರತಿ ಯಂತ್ರೇರಿತಮಘವೈರಿಣಿ ರಾಧಾ ಕುಂಕುಮಪಂಕಂ .

ದಯಿತಾಮಯಮಪಿ ಸಿಂಚತಿ ಮೃಗಮದರಸರಾಶಿಭಿರವಿಶಂಕಂ ..

ಕ್ಷಿಪತಿ ಮಿಥೋ ಯುವಮಿಥುನಮಿದಂ ನವಮರುಣತರಂ ಪಟವಾಸಂ .

ಜಿತಮಿತಿ ಜಿತಮಿತಿ ಮುಹುರಪಿ ಜಲ್ಪತಿ ಕಲ್ಪಯದತನುವಿಲಾಸಂ ..

ಸುಬಲೋ ರಣಯತಿ ಘನಕರತಾಲೀ ಜಿತವಾನ್ ಇತಿ ವನಮಾಲೀ .

ಲಲಿತಾ ವದತಿ ಸನಾತನವಲ್ಲಭಮಜಯತ್ ಪಶ್ಯ ಮಮಾಲೀ .. 40..

41

ಧನಾಶ್ರೀಃ

ರಾಧಾ ಸಖಿ ಜಲಕೇಲಿಷು ನಿಪುಣಾ .

ಖೇಲತಿ ನಿಜಕುಂಡೇ ಮಧುರಿಪುಣಾ .. ಧ್ರುವ ..

ಕುಚಪಟಲುಂಠನನಿರ್ಮಿತಕಲಿನಾ .

ಆಯುಧಪದವೀಯೋಜಿತನಲಿನಾ ..

ದೃಢಪರಿರಂಭಣಚುಂಬನಹತಿನಾ .

ಹಿಮಜಲಸೇಚನಕರ್ಮಣಿ ಕರಿನಾ ..
ಸುಖಭರಶಿಥಿಲಸನಾತನಮಹಸಾ .
ದಯಿತಪರಾಜಯಲಕ್ಷಣಸಹಸಾ ..

42

ಧನಾಶ್ರೀಃ

ರಾಧೇ ನಿಜಕುಂಡಪಯಸಿ ತುಂಗೀಕುರು ರಂಗಂ .
ಕಿಂ ಚ ಸಿಂಚ ಪಿಂಛಮುಕುಟಮಂಗೀಕೃತಭಂಗಂ .. ಧ್ರುವ ..
ಅಸ್ಯ ಪಶ್ಯ ಪುಲ್ಲಕುಸುಮರಚಿತೋಜ್ವಲಚೂಡಾ .
ಭೀತಿಭಿರತಿನೀಲನಿವಿಡಕುಂತಲಮನು ಗೂಢಾ ..
ಧಾತುರಚಿತಚಿತ್ರವೀಥಿರಂಭಸಿ ಪರಿಲೀನಾ .
ಮಾಲಾಪ್ಯತಿಶಿಥಿಲವೃತ್ತಿರಜನಿ ಭೃಂಗಹೀನಾ ..
ಶ್ರೀಸನಾತನಸುಮಣಿರತ್ನಮಂಶುಭಿರಪಿ ಚಂಡಂ .
ಭೇಜೇ ಪ್ರತಿಬಿಂಬಭಾವದಂಭೀ ತವ ಗಂಡಂ .. 42..
ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಗೀತಾವಲೀ ಸಮಾಪ್ತಾ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Shri Lalitashtakam .. ಶ್ರೀಲಲಿತಾಷ್ಟಕಂ ..



ಶ್ರೀಲಲಿತಾಪ್ರಣಾಮಸ್ತೋತ್ರಂ

ಶ್ರೀಲಲಿತಾಯ ನಮಃ .

ರಾಧಾಮುಕುಂದ ಪದಸಂಭವಘರ್ಮಬಿಂದು

ನಿರ್ಮಂಭನೋಪಕರಣೀಕೃತ ದೇಹಲಕ್ಷಾಂ .

ಉತ್ತುಂಗಸೌಹೃದವಿಶೇಷವಶಾತ್ ಪ್ರಗಲ್ಬಾಂ

ದೇವೀಂ ಗುಣೈಃ ಸುಲಲಿತಾಂ ಲಲಿತಾಂ ನಮಾಮಿ .. 1..

ರಾಕಾಸುಧಾಕಿರಣಮಂಡಲಕಾಂತಿದಂಡಿ

ವಕ್ತ್ರಶ್ರಿಯಂ ಚಕಿತಚಾರೂ ಚಮೂರುನೇತ್ರಾಂ .

ರಾಧಾಪ್ರಸಾಧನವಿಧಾನಕಲಾಪ್ರಸಿದ್ಧಾಂ

ದೇವೀಂ ಗುಣೈಃ ಸುಲಲಿತಾಂ ಲಲಿತಾಂ ನಮಾಮಿ .. 2..

ಲಾಸ್ಯೋಲ್ಲಸದ್ಭಜಶತ್ರುಪತತ್ರಚಿತ್ರ

ಪಟ್ಟಾಂಶುಕಾಭರಣಕಂಚುಲಿಕಾಂಚಿತಾಂಗೀಂ .

ಗೋರೋಚನಾರುಚಿವಿಗರ್ಹಣ ಗೌರಿಮಾಣಂ

ದೇವೀಂ ಗುಣೈಃ ಸುಲಲಿತಾಂ ಲಲಿತಾಂ ನಮಾಮಿ .. 3..

ಧೂರ್ತೇ ವ್ರಜೇಂದ್ರತನಯೇ ತನು ಸುಷ್ಮವಾಮ್ಯಂ

ಮಾ ದಕ್ಷಿಣಾ ಭಾವ ಕಲಂಕಿನಿ ಲಾಘವಾಯ .

ರಾಧೇ ಗಿರಂ ಶೃಣು ಹಿತಾಮಿತಿ ಶಿಕ್ಷಯಂತೀಂ

ದೇವೀಂ ಗುಣೈಃ ಸುಲಲಿತಾಂ ಲಲಿತಾಂ ನಮಾಮಿ .. 4..

ರಾಧಾಮಭಿವ್ರಜಪತೇಃ ಕೃತಮಾತ್ಮಜೀನ

ಕೂಟಂ ಮನಾಗ್ ಅಪಿ ವಿಲೋಕ್ಯ ವಿಲೋಹಿತಾಕ್ಷೀಂ .

ವಾಗ್ಭಂಗಿಭಿನ್ನಮಚಿರೇಣ ವಿಲಜ್ಜಯಂತೀಂ

ದೇವೀಂ ಗುಣೈಃ ಸುಲಲಿತಾಂ ಲಲಿತಾಂ ನಮಾಮಿ .. 5..

ವಾತ್ಸಲ್ಯವೃಂದವಸತಿಂ ಪಶುಪಾಲರಾಜ್ಞಾಃ

ಸಖ್ಯಾನುಶಿಕ್ಷಣಕಲಾಸು ಗುರುಂ ಸಖೀನಾಂ .

ರಾಧಾಬಲಾವರಜ ಜೀವಿತನಿರ್ವಿಶೇಷಾಂ

ದೇವೀಂ ಗುಣೈಃ ಸುಲಲಿತಾಂ ಲಲಿತಾಂ ನಮಾಮಿ .. 6..

ಯಾಂ ಕಾಮಪಿ ವ್ರಜಕುಲೇ ವೃಷಭಾನುಜಾಯಾಃ

ಪ್ರೇಕ್ಷ್ಯ ಸ್ವಪಕ್ಷಪದವೀಮನುರುದ್ಧ್ಯಮಾನಾಂ .

ಸದ್ಯಸ್ತದಿಷ್ಟಘಟನೇನ ಕೃತಾರ್ಥಯಂತೀಂ

ದೇವೀಂ ಗುಣೈಃ ಸುಲಲಿತಾಂ ಲಲಿತಾಂ ನಮಾಮಿ .. 7..

ರಾಧಾವ್ರಜೇಂದ್ರಸುತಸಂಗಮರಂಗಚರ್ಯಾಂ

ವರ್ಯಾಂ ವಿನಿಶ್ಚಿತವತೀಮಖಿಲೋತ್ಸವೇಭ್ಯಃ .

ತಾಂ ಗೋಕುಲಪ್ರಿಯಸಖೀನಿಕುರಂಬಮುಖ್ಯಾಂ

ದೇವೀಂ ಗುಣೈಃ ಸುಲಲಿತಾಂ ಲಲಿತಾಂ ನಮಾಮಿ .. 8..

ನಂದನ್ ಅಮೂನಿ ಲಲಿತಾಗುಣಲಾಲಿತಾನಿ

ಪದ್ಮಾನಿ ಯಃ ಪಠತಿ ನಿರ್ಮಲದೃಷ್ಟಿರಷ್ಟಾ .

ಪ್ರೀತ್ಯಾ ವಿಕರ್ಷತಿ ಜನಂ ನಿಜವೃಂದಮಧ್ಯೇ

ತಂ ಕೀರ್ತಿದಾಪತಿಕುಲೋಜ್ವಲಕಲ್ಪವಲ್ಲೀ .. 9..

ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಶ್ರೀಲಲಿತಾಷ್ಟಕಂ

ಶ್ರೀಲಲಿತಾಪ್ರಣಾಮಸ್ತೋತ್ರಂ ಸಂಪೂರ್ಣಂ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Shri Yamunashtakam .. ಶ್ರೀಯಮುನಾಷ್ಟಕಂ ..



ಭ್ರಾತುರಂತಕಸ್ಯ ಪತ್ತನೇಽಭಿಪತ್ತಿಹಾರಿಣೀ
ಪ್ರೇಕ್ಷಯಾತಿಪಾಪಿನೋಽಪಿ ಪಾಪಸಿಂಧುತಾರಿಣೀ .
ನೀರಮಾಧುರೀಭಿರಪ್ಯಶೇಷಚಿತ್ತಬಂಧಿನೀ
ಮಾಂ ಪುನಾತು ಸರ್ವದಾರವಿಂದಬಂಧುನಂದಿನೀ .. 1..
ಹಾರಿವಾರಿಧಾರಯಾಭಿಮಂಡಿತೋರುಖಾಂಡವಾ
ಪುಂಡರೀಕಮಂಡಲೋದ್ಯದಂಡಜಾಲಿತಾಂಡವಾ .
ನ್ನಾನಕಾಮಪಾಮರೋಗ್ರಪಾಪಸಂಪದಂಧಿನೀ
ಮಾಂ ಪುನಾತು ಸರ್ವದಾರವಿಂದಬಂಧುನಂದಿನೀ .. 2..
ಶೀಕರಾಭಿಮೃಷ್ಟಜಂತುದುರ್ವಿಪಾಕಮರ್ದಿನೀ
ನಂದನಂದನಾಂತರಂಗಭಕ್ತಿಪೂರವರ್ಧಿನೀ .
ತೀರಸಂಗಮಾಭಿಲಾಷಿಮಂಗಲಾನುಬಂಧಿನೀ
ಮಾಂ ಪುನಾತು ಸರ್ವದಾರವಿಂದಬಂಧುನಂದಿನೀ .. 3..
ದ್ವೀಪಚಕ್ರವಾಲಜುಷ್ಟಸಪ್ತಸಿಂಧುಭೇದಿನೀ
ಶ್ರೀಮುಕುಂದನಿರ್ಮಿತೋರುದಿವ್ಯಕೇಲಿವೇದಿನೀ .
ಕಾಂತಿಕಂದಲೀಭಿರಿದ್ರನೀಲವೃಂದನಿಂದಿನೀ
ಮಾಂ ಪುನಾತು ಸರ್ವದಾರವಿಂದಬಂಧುನಂದಿನೀ .. 4..
ಮಾಧುರೇಣ ಮಂಡಲೇನ ಚಾರುಣಾಭಿಮಂಡಿತಾ
ಪ್ರೇಮನದ್ಧವೈಷ್ಟವಾಧ್ವವರ್ಧನಾಯ ಪಂಡಿತಾ .
ಊರ್ಮಿದೋರ್ವಿಲಾಸಪದ್ಮನಾಭಪಾದವಂದಿನೀ
ಮಾಂ ಪುನಾತು ಸರ್ವದಾರವಿಂದಬಂಧುನಂದಿನೀ .. 5..
ರಮ್ಯತೀರರಂಭಮಾಣಗೋಕದಂಬಭೂಷಿತಾ
ದಿವ್ಯಗಂಧಭಾಕ್ಯದಂಬಪುಷ್ಪರಾಜಿರೂಷಿತಾ .
ನಂದಸೂನುಭಕ್ತಸಂಘಸಂಗಮಾಭಿನಂದಿನೀ
ಮಾಂ ಪುನಾತು ಸರ್ವದಾರವಿಂದಬಂಧುನಂದಿನೀ .. 6..
ಫುಲ್ಲಪಕ್ಷಮಲ್ಲಿಕಾರ್ಷಕಹಂಸಲಕ್ಷಕೂಜಿತಾ

ಭಕ್ತಿವಿಧ್ವದೇವಸಿದ್ಧಕಿನ್ನರಾಲಿಪೂಜಿತಾ .

ತೀರಗಂಧವಾಹಗಂಧಜನ್ಮಬಂಧರಂಧಿನೀ

ಮಾಂ ಪುನಾತು ಸರ್ವದಾರವಿಂದಬಂಧುನಂದಿನೀ .. 7..

ಚಿದ್ವಿಲಾಸವಾರಿಪೂರಭೂರ್ಭುವಾಸ್ವರಾಪಿನೀ

ಕೀರ್ತಿತಾಪಿ ದುರ್ಮದೋರುಪಾಪಮರ್ಮತಾಪಿನೀ .

ಬಲ್ಲವೇಂದ್ರನಂದನಾಂಗರಾಗಭಂಗಗಂಧಿನೀ

ಮಾಂ ಪುನಾತು ಸರ್ವದಾರವಿಂದಬಂಧುನಂದಿನೀ .. 8..

ತುಷ್ಟಬುದ್ಧಿರಷ್ಟಕೇನ ನಿರ್ಮಲೋರ್ಮಿಚೇಷ್ಟಿತಾಂ

ತ್ವಾಮನೇನ ಭಾನುಪುತ್ರಿ! ಸರ್ವದೇವವೇಷ್ಟಿತಾಂ .

ಯಃಸ್ತವೀತಿ ವರ್ಧಯಸ್ವ ಸರ್ವಪಾಪಮೋಚನೇ

ಭಕ್ತಿಪೂರಮಸ್ಯ ದೇವಿ! ಪುಂಡರೀಕಲೋಚನೇ .. 9..

ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಶ್ರೀಯಮುನಾಷ್ಟಕಂ

ಸಂಪೂರ್ಣಂ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Shri Mathurastavah .. ಶ್ರೀಮಥುರಾಸ್ತವಃ ..



ಮುಕ್ತೇರ್ಗೋವಿಂದಭಕ್ತೇರ್ವಿಫಲತರಣಚತುರಂ ಸಚ್ಚಿದಾನಂದರೂಪಂ
ಯಸ್ಯಾಂ ವಿದ್ಯೋತಿ ವಿದ್ಯಾಯುಗಲಮುದಯತೇ ತಾರಕಂ ಪಾರಕಂ ಚ .
ಕೃಷ್ಣಸ್ಯೋತ್ಪತ್ತಿಲೀಲಾಖನಿರಖಿಲಜಗನ್ಮಾಲಿರತ್ನಸ್ಯ ಸಾ ತೇ
ವೈಕುಂಠಾದ್ ಯಾ ಪ್ರತಿಷ್ಠಾ ಪ್ರಥಯತು ಮಥುರಾ ಮಂಗಲಾನಾಂ ಕಲಾಪಂ .. 1..
ಕೋಟೀಂದುಸ್ಪಷ್ಟಕಾಂತೀ ರಭಸಯುತಭವಕ್ಲೇಶಯೌಧೇರಯೋಧ್ಯಾ
ಮಾಯಾವಿತ್ರಾಸಿವಾಸಾ ಮುನಿಹೃದಯಮುಷೋ ದಿವ್ಯಲೀಲಾ ಸ್ರವಂತೀ .
ಸಾಶೀಃ ಕಾಶೀಶಮುಖ್ಯಾಮರಪತಿಭಿರಲಂ ಪ್ರಾರ್ಥಿತದ್ವಾರಕಾರ್ಯಾ
ವೈಕುಂಠೋದ್ಧೀತಕೀರ್ತಿರ್ದೀಪಿತು ಮಥುಪುರೀ ಪ್ರೇಮಭಕ್ತಿಶ್ರಿಯಂ ವಃ .. 2..
ಬೀಜಂ ಮುಕ್ತಿತರೋರನರ್ಥಪಟಲೀನಿಸ್ತಾರಕಂ ತಾರಕಂ
ಧಾಮ ಪ್ರೇಮರಸಸ್ಯ ವಾಂಛಿತಧುರಾಸಂಪಾರಕಂ ಪಾರಕಂ .
ಏತದ್ ಯತ್ರ ನಿವಾಸಿನಾಮುದಯತೇ ಚಿಚ್ಛಕ್ತಿವೃತ್ತಿದ್ವಯಂ
ಮಥ್ನಾತು ವ್ಯಸನಾನಿ ಮಾಧುರಪುರೀ ಸಾ ವಃ ಶ್ರಿಯಂ ಚ ಕ್ರಿಯಾತ್ .. 3..
ಅದ್ಯಾವಂತಿ ಪತದ್ಗಹಂ ಕುರು ಮಾಯೇ ಶನೈರ್ವೀಜಯ
ಚ್ಛತ್ರಂ ಕಾಂಚಿ ಗೃಹಾಣ ಕಾಶಿ ಪುರತಃ ಪಾದೂಯುಗಂ ಧಾರಯ .
ನಾಯೋಧ್ಯೇ ಭಜ ಸಂಭ್ರಮಂ ಸ್ತುತಿಕಥಾಂ ನೋದ್ಗಾರಯ ದ್ವಾರಕೇ
ದೇವೀಯಂ ಭವತೀಷು ಹಂತ ಮಥುರಾ ದೃಷ್ಟಿಪ್ರಸಾದಂ ದಧೇ .. 4..
ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಮಥುರಾಸ್ತವಃ ಸಮಾಪ್ತಃ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Shri Govardhanashtakam 1 .. ಶ್ರೀಗೋವರ್ಧನಾಷ್ಟಕಂ 1 ..



ಪ್ರಥಮಂ ಶ್ರೀಗೋವರ್ಧನಾಷ್ಟಕಂ
ನಮಃ ಶ್ರೀಗೋವರ್ಧನಾಯ .
ಗೋವಿಂದಾಸ್ಯೋತ್ತಂಸಿತ ವಂಶೀಕ್ಷಣಿತೋದ್ಯ-
ಲ್ಲಾಸ್ಯೋತ್ತಂರಾಮತ್ತಮಯೂರವ್ರಜವೀತ .
ರಾಧಾಕುಂಡೋತ್ತುಂಗತರಂಗಾಂಕುರಿತಾಂಗ
ಪ್ರತ್ಯಾಶಾಂ ಮೇ ತ್ವಂ ಕುರು ಗೋವರ್ಧನ ಪೂರ್ಣಾಂ .. 1..
ಯಸ್ಯೋತ್ಕರ್ಷಾದ್ ವಿಸ್ಮಿತಧೀಭಿವ್ರಜದೇವೀ
ವೃಂದೈರ್ವರ್ಷಂ ವಣಿತಮಾಸ್ತೇ ಹರಿದಾಸ್ಯಂ .
ಚಿತ್ರೈರ್ಯುಂಜನ ಸ ದ್ಯುತಿಪುಂಜೈರಖಿಲಾಶಾಂ
ಪ್ರತ್ಯಾಶಾಂ ಮೇ ತ್ವಂ ಕುರು ಗೋವರ್ಧನ ಪೂರ್ಣಾಂ .. 2..
ವಿಂದದ್ಭಿಯೋ ಮಂದಿರತಾಂ ಕಂದರವೃಂದೈಃ
ಕಂದೈಶ್ಚೇಂದೋರ್ಬಂಧುಭಿರಾನಂದಯತೀಶಂ .
ವೈದೂರ್ಯಾಭೈರ್ನಿರ್ಝರತೋಯೈರಪಿ ಸೋಽಯಂ
ಪ್ರತ್ಯಾಶಾಂ ಮೇ ತ್ವಂ ಕುರು ಗೋವರ್ಧನ ಪೂರ್ಣಾಂ .. 3..
ಶಶ್ವದ್ವಿಶ್ವಾಲಂಕರಣಾಲಂಕೃತಿಮೇಧೈಃ
ಪ್ರೇಮ್ಣಾ ಧೌತೈರ್ಧಾತುಭಿರುದ್ಧೀಪಿತಸಾನೋ .
ನಿತ್ಯಾಕ್ರಂದತ್ಕಂದರ ವೇಣುಧ್ವನಿಹರ್ಷಾತ್
ಪ್ರತ್ಯಾಶಾಂ ಮೇ ತ್ವಂ ಕುರು ಗೋವರ್ಧನ ಪೂರ್ಣಾಂ .. 4..
ಪ್ರಾಜ್ಯಾ ರಾಜಿಯಸ್ಯ ವಿರಾಜತ್ಕುಪಲಾನಾಂ
ಕೃಷ್ಣೇನಾಸೌ ಸಂತತಮಧ್ಯಾಸಿತಮಧ್ಯಾ .
ಸೋಽಯಂ ಬಂಧುಬಂಧುರಧರ್ಮಾ ಸುರಭಾಣಾಂ
ಪ್ರತ್ಯಾಶಾಂ ಮೇ ತ್ವಂ ಕುರು ಗೋವರ್ಧನ ಪೂರ್ಣಾಂ .. 5..
ನಿರ್ಧುನ್ವಾನಃ ಸಂಹೃತಿಹೇತುಂ ಘನವೃಂದಂ
ಜಿತ್ವಾ ಜಭಾರಾತಿಮಸಂಭಾವಿತಬಾಧಂ .
ಸ್ವಾನಾಂ ವೈರಂ ಯಃ ಕಿಲ ನಿಯಾಪಿತವಾನ್ ಸಃ

ಪ್ರತ್ಯಾಶಾಂ ಮೇ ತ್ವಂ ಕುರು ಗೋವರ್ಧನ ಪೂರ್ಣಾಂ .. 6..

ಬಿಭ್ರಾಣೋ ಯಃ ಶ್ರೀಭುಜದಂಡೋಪರಿಭರ್ತುಶ್-

ಭತ್ತೀಭಾವಂ ನಾಮ ಯಥಾರ್ಥಂ ಸ್ವಮಕಾರ್ಷೀತ್ .

ಕೃಷ್ಣೋಪಜ್ಜಂ ಯಸ್ಯ ಮಖಸ್ತಿಷ್ಠತಿ ಸೋಽಯಂ

ಪ್ರತ್ಯಾಶಾಂ ಮೇ ತ್ವಂ ಕುರು ಗೋವರ್ಧನ ಪೂರ್ಣಾಂ .. 7..

ಗಾಂಧರ್ವಾಯಾಃ ಕೇಲಿಕಲಾಬಾಂಧವ ಕುಂಜೇ

ಕ್ಷಣ್ಣೈಸ್ತಸ್ಯಾಃ ಕಂಕಣಹಾರೈಃ ಪ್ರಯತಾಂಗ .

ರಾಸಕ್ರೀಡಾಮಂಡಿತಯೋಪತ್ಯಕಯಾಡ್ಯ

ಪ್ರತ್ಯಾಶಾಂ ಮೇ ತ್ವಂ ಕುರು ಗೋವರ್ಧನ ಪೂರ್ಣಾಂ .. 8..

ಅದ್ರೋಶ್ರೇಣೀಶೇಖರ ಪದ್ಮಾಷ್ಟಕಮೇತತ್

ಕೃಷ್ಣಾಂಭೋದಪ್ರೇಷ್ಯ ಪಠೇದ್ ಯಸ್ತವ ದೇಹೀ .

ಪ್ರೇಮಾನಂದಂ ತುಂದಿಲಯನ್ ಕ್ಷಿಪ್ರಮಮಂದಂ

ತಂ ಹರ್ಷೇಣ ಸ್ವೀಕುರುತಾಂ ತೇ ಹೃದಯೇಶಃ .. 9..

ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಮತ್ತಮಯೂರಾಖ್ಯಂ

ಪ್ರಥಮಂ

ಶ್ರೀಗೋವರ್ಧನಾಷ್ಟಕಂ ಸಂಪೂರ್ಣಂ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Shri Govardhanashtakam 2 .. ಶ್ರೀಗೋವರ್ಧನಾಷ್ಟಕಂ 2 ..



ದ್ವಿತೀಯಂ ಗೋವರ್ಧನಾಷ್ಟಕಂ

ಶ್ರೀಗೋವರ್ಧನಾಯ ನಮಃ .

ನೀಲಸ್ತಂಭೋಜ್ಜ್ವಲರುಚಿಭರೈರ್ಮಂಡಿತೇ ಬಾಹುದಂಡೇ

ಭತ್ತಶ್ಚಾಯಾಂ ದಧದಘರಿಪೋರ್ಲಭ್ಯಸಪ್ತಾಹವಾಸಃ .

ಧಾರಾಪಾತಗ್ಲಪಿತಮನನಾಂ ರಕ್ಷಿತಾ ಗೋಕುಲಾನಾಂ

ಕೃಷ್ಣಪ್ರೇಯಾನ್ ಪ್ರಥಯತು ಸದಾ ಶರ್ಮ ಗೋವರ್ಧನೋ ನಃ .. 1..

ಭೀತೋ ಯಸ್ಮಾದಪರಿಗಣಯನ್ ಬಾಂಧವಸ್ನೇಹಬಂಧಾನ್

ಸಿಂಧಾವದ್ರಿಸ್ತ್ವರಿತಮವಿಶತ್ ಪಾರ್ವತೀಪೂರ್ವಜೋಽಪಿ .

ಯಸ್ತಂ ಜಂಭುದ್ವಿಷಮಕುರುತ ಸ್ತಂಭಸಂಭೇದಶೂನ್ಯಂ

ಸ ಪ್ರೌಢಾತ್ಮಾ ಪ್ರಥಯತು ಸದಾ ಶರ್ಮ ಗೋವರ್ಧನೋ ನಃ .. 2..

ಆವಿಷ್ಕೃತ್ಯ ಪ್ರಕಟಮುಕುಟಾಟೋಪಮಂಗಂ ಸ್ಥವೀಯಃ

ಶೈಲೋಽಸ್ಮೀತಿ ಸ್ಫುಟಮಭಿದಧತ್ ತುಷ್ಟಿವಿಸ್ಪಾರದೃಷ್ಟಿಃ .

ಯಸ್ಮೈ ಕೃಷ್ಣಃ ಸ್ವಯಮರಸಯದ್ ವಲ್ಲವೈರ್ದತ್ತಮನ್ಯಂ

ಧನ್ಯಃ ಸೋಽಯಂ ಪ್ರಥಯತು ಸದಾ ಶರ್ಮ ಗೋವರ್ಧನೋ ನಃ .. 3..

ಅದ್ಯಾಪ್ಯೂರ್ಜಪ್ರತಿಪದಿ ಮಹಾನ್ ಭ್ರಾಜತೇ ಯಸ್ಯ ಯಜ್ಞಃ

ಕೃಷ್ಣೋಪಜ್ಜಂ ಜಗತಿ ಸುರಭೀಸೈರಿಭೀಕ್ರೀಡಯಾಡ್ಯಃ .

ಶಷ್ಟಾಲಂಬೋತ್ತಮತಟಯಾ ಯಃ ಕುಟುಂಬಂ ಪಶೂನಾಂ

ಸೋಽಯಂ ಭೂಯಃ ಪ್ರಥಯತು ಸದಾ ಶರ್ಮ ಗೋವರ್ಧನೋ ನಃ .. 4..

ಶ್ರೀಗಾಂಧರ್ವಾದಯಿತಸರಸೀಪದ್ಮಸೌರಭ್ಯರತ್ನಂ

ಹೃತ್ವಾ ಶಂಕೋತ್ಕರಪರವಶೈರಸ್ವನಂ ಸಂಚರದ್ಧಿಃ .

ಅಂಭಃಕ್ಷೋದಪ್ರಹರಿಕಕುಲೇನಾಕುಲೇನಾನುಯಾತ್ಯೈ-

ರ್ವಾತ್ಯೈರ್ಜುಷ್ಣೈಃ ಪ್ರಥಯತು ಸದಾ ಶರ್ಮ ಗೋವರ್ಧನೋ ನಃ .. 5..

ಕಂಸಾರಾತೇಸ್ತರಿವಿಲಸಿತೈರಾತರಾನಂಗರಂಗೈ-

ರಾಭೀರೀಣಾಂ ಪ್ರಣಯಮಭಿತಃ ಪಾತ್ರಮುನ್ನೀಲಯಂತ್ಯಾಃ .

ಧೌತಗ್ರಾವಾಲಿರಮಲಿನೈರ್ಮಾನಸಾಮರ್ತ್ಯಸಿಂಧೋ-

ವೀಚಿವ್ರಾತೈಃ ಪ್ರಥಯತು ಸದಾ ಶರ್ಮ ಗೋವರ್ಧನೋ ನಃ .. 6..

ಯಸ್ಯಾಧ್ಯಕ್ಷಃ ಸಕಲಹರಿನಾಮಾದದೇ ಚಕ್ರವರ್ತಿಃ

ಶುಲ್ಕಂ ನಾನ್ಯದ್ ವ್ರಜಮೃಗದೃಶಾಮರ್ಪಣಾದ್ ವಿಗ್ರಹಸ್ಯ .

ಘಟ್ಟಸ್ಯೋಚ್ಚೈರ್ಮಧುಕರರುಚಸ್ತಸ್ಯ ಧಾಮಪ್ರಪಂಚೈಃ

ಶ್ಯಾಮಪ್ರಸ್ಥಃ ಪ್ರಥಯತು ಸದಾ ಶರ್ಮ ಗೋವರ್ಧನೋ ನಃ .. 7..

ಗಾಂಧರ್ವಾಯಾಃ ಸುರತಕಲಹೋದ್ಧಾಮತಾವಾವದೂಕೈಃ

ಕ್ಲಾಂತಶ್ಲೋತ್ರೋತ್ಪಲವಲಯಿಭಿಃ ಕ್ಷಿಪ್ರಪಿಂಛಾವತಂಸೈಃ .

ಕುಂಜೈಸ್ತಲ್ಪೋಪರಿ ಪರಿಲುಠದ್ವೈ ಜಯಂತೀಪರೀತೈಃ

ಪುಣ್ಯಾಂಗಶ್ರೀಃ ಪ್ರಥಯತು ಸದಾ ಶರ್ಮ ಗೋವರ್ಧನೋ ನಃ .. 8..

ಯಸ್ತುಷ್ಣಾತ್ಮಾ ಸ್ಫುಟಮನುಪಠೇಚ್ಛೈಧ್ಯಯಾ ಶುದ್ಧಯಾಂತ-

ಮೇಷಧ್ಯಃ ಪದ್ಯಾಷ್ಟಕಮಚಟುಲಃ ಸುಷ್ಮ ಗೋವರ್ಧನಸ್ಯ .

ಸಾಂದ್ರಂ ಗೋವರ್ಧನಧರಪದದ್ವಂದ್ವಶೋಣಾರವಿಂದೇ

ವಿಂದನ್ ಪ್ರೇಮೋತ್ಕರಮಿಹ ಕರೋತ್ಯದ್ರಿರಾಜೇ ಸ ವಾಸಂ .. 9..

ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಶ್ರೀಗಿರೀಂದ್ರವಾಸಾನಂದದಂ

ನಾಮ ದ್ವಿತೀಯಂ ಶ್ರೀಗೋವರ್ಧನಾಷ್ಟಕಂ ಸಂಪೂರ್ಣಂ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Shri Vrindavanashtakam .. ಶ್ರೀವೃಂದಾವನಾಷ್ಟಕಂ ..



ಮುಕುಂದಮುರಲೀರವಶ್ರವಣಪುಲ್ಲಹೃದ್ವಲ್ಲರೀ
ಕದಂಬಕಕರಂಬಿತಪ್ರತಿಕದಂಬಕುಂಜಾಂತರಾ .
ಕಲಿಂದಗಿರಿನಂದಿನೀಕಮಲಕಂದಲಾಂದೋಲಿನಾ
ಸುಗಂಧಿರನಿಲೇನ ಮೇ ಶರಣಮಸ್ತು ವೃಂದಾಟವೀ .. 1..
ವಿಕುಂಠಪುರಸಂಶ್ರಯಾದ್ ವಿಪಿನತೋಽಪಿ ನಿಶ್ರೇಯಸಾತ್
ಸಹಸ್ರಗುಣಿತಾಂ ಶ್ರಿಯಂ ಪ್ರದುಹತೀ ರಸಶ್ರೇಯಸೀಂ .
ಚತುರ್ಮುಖಮುಖೈರಪಿ ಸ್ವಹಿತತಾರ್ಣದೇಹೋದ್ಭವಾ
ಜಗದ್ಗುರುಭಿರಗ್ರಿಮೈಃ ಶರಣಮಸ್ತು ವೃಂದಾಟವೀ .. 2..
ಅನಾರತವಿಕಸ್ವರವೃತ್ತಿಪುಂಜಪುಷ್ಪಾವಲೀ
ವಿಸಾರಿವರಸೌರಭೋದ್ಗಮರಮಾಚಮತ್ಕಾರಿಣೀ .
ಅಮಂದಮಕರಂದಭೃದ್ವಿಟಪಿವೃಂದವೃಂದೀಕೃತ
ದ್ವಿರೇಫಕುಲವಂದಿತಾ ಶರಣಮಸ್ತು ವೃಂದಾಟವೀ .. 3..
ಕ್ಷಣದ್ಯುತಿಘನಶ್ರಿಯೋವ್ರಜನವೀನಯೂನೋಃ ಪದ್ಯೈಃ
ಸುವಗ್ಲಭಿರಲಂಕೃತಾ ಲಲಿತಲಕ್ಷ್ಮಲಕ್ಷ್ಮೀಭರೈಃ .
ತಯೋರ್ನಖರಮಂಡಲೀಶಿಖರಕೇಲಿಚಯೋಚಿತ್ಯೈ-
ವೃತಾ ಕಿಶಲಯಾಂಕುರೈಃ ಶರಣಮಸ್ತು ವೃಂದಾಟವೀ .. 4..
ವ್ರಜೇಂದ್ರಸುಖನಂದಿನೀಶುಭತರಾಧಿಕಾರಕ್ರಿಯಾ
ಪ್ರಭಾವಜಸುಖೋತ್ಸವಸ್ಫುರಿತಜಂಗಮಸ್ಥಾವರಾ .
ಪ್ರಲಂಬದಮನಾನುಜಡ್ವನಿತವಂಶಿಕಾಕಾಕಲೀ
ರಸಜ್ಜಮೃಗಮಂಡಲಾ ಶರಣಮಸ್ತು ವೃಂದಾಟವೀ .. 5..
ಅಮಂದಮುದಿರಾರ್ಬುದಾಭ್ಯಧಿಕಮಾಧುರೀಮೇದುರ
ವ್ರಜೇಂದ್ರಸುತವೀಕ್ಷಣೋನ್ನಟ್ಟ ನೀಲಕಂಠೋತ್ಕರಾ .
ದಿನೇಶಸುಹೃದಾತ್ಮಜಾಕೃತನಿಜಾಭಿಮಾನೋಲ್ಲಸಲ್-
ಲತಾಖಗಮೃಗಾಂಗನಾ ಶರಣಮಸ್ತು ವೃಂದಾಟವೀ .. 6..
ಅಗಣ್ಯಗುಣನಾಗರೀಗಣಗರಿಷ್ಠಗಾಂಧರ್ವಿಕಾ

ಮನೋಜರಣಚಾತುರೀಪಿಶುನಕುಂಜಪುಂಜೋಜ್ಜ್ವಲಾ .

ಜಗತ್ತಯಕಲಾಗುರೋರ್ಲಲಿತಲಾಸ್ಯವಲ್ಲತ್ತದ

ಪ್ರಯೋಗವಿಧಿಸಾಕ್ಷಿಣೀ ಶರಣಮಸ್ತು ವೃಂದಾಟವೀ .. 7..

ವರಿಷ್ಠಹರಿದಾಸತಾಪದಸಮೃದ್ಧಗೋವರ್ಧನಾ

ಮಧೂದ್ವಹವಧೂಚಮತ್ಕೃತಿನಿವಾಸರಾಸಸ್ಥಲಾ .

ಅಗೂಢಗಹನಶ್ರಿಯೋ ಮಧುರಿಮವ್ರಜೇನೋಜ್ಜ್ವಲಾ

ವ್ರಜಸ್ಯ ಸಹಜೇನ ಮೇ ಶರಣಮಸ್ತು ವೃಂದಾಟವೀ .. 8..

ಇದಂ ನಿಖಿಲನಿಷ್ಕುಟಾವಲಿವರಿಷ್ಠವೃಂದಾಟವೀ

ಗುಣಸ್ಮರಣಕಾರಿ ಯಃ ಪಠತಿ ಸುಷ್ಠು ಪದ್ಯಾಷ್ಟಕಂ .

ವಸನ್ ವ್ಯಸನಮುಕ್ತಧೀರನಿಶಮತ್ರ ಸದ್ವಾಸನಃ

ಸ ಪೀತವಸನೇ ವಶೀ ರತಿಮವಾಪ್ಯಾ ವಿಕ್ರೀಡತಿ .. 9..

ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಶ್ರೀವೃಂದಾವನಾಷ್ಟಕಂ

ಸಂಪೂರ್ಣಂ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Shri Krishnanamashtakam .. ಶ್ರೀಕೃಷ್ಣನಾಮಾಷ್ಟಕಂ ..



ನಿಖಿಲಶ್ರುತಿಮೌಲಿರತ್ನಮಾಲಾ
ದ್ಯುತಿನೀರಾಜಿತಪಾದಪಂಕಜಾಂತ .
ಅಯಿ ಮುಕ್ತಕುಲೈರುಪಾಸ್ಯಮಾನಂ
ಪರಿತಸ್ತ್ವಾಂ ಹರಿನಾಮ ಸಂಶ್ರಯಾಮಿ .. 1..
ಜಯ ನಾಮಧೇಯ ಮುನಿವೃಂದಗೇಯ ಹೇ
ಜನರಂಜನಾಯ ಪರಮಾಕ್ಷರಾಕೃತೇ .
ತ್ವಮನಾದರಾದಪಿ ಮನಾಗ್ ಉದೀರಿತಂ
ನಿಖಿಲೋಗ್ರತಾಪಪಟಲೀಂ ವಿಲುಂಪಸಿ .. 2..
ಯದಾಭಾಸೋಽಪ್ಯುದ್ಯನ್ ಕವಲಿತಭವಧ್ವಾಂತವಿಭವೋ
ದೃಶಂ ತತ್ತ್ವಾಂಧಾನಾಮಪಿ ದಿಶತಿ ಭಕ್ತಿಪ್ರಣಯಿನೀಂ .
ಜನಸ್ತಸ್ಯೋದಾತ್ತಂ ಜಗತಿ ಭಗವನ್ನಾಮತರಣೇ
ಕೃತೀ ತೇ ನಿರ್ವಹುಂ ಕ ಇಹ ಮಹಿಮಾನಂ ಪ್ರಭವತಿ .. 3..
ಯದ್ ಬ್ರಹ್ಮಸಾಕ್ಷಾತ್ಪ್ರತಿನಿಷ್ಠಯಾಪಿ
ವಿನಾಶಮಾಯಾತಿ ವಿನಾ ನ ಭೋಗೈಃ .
ಅಪೈತಿ ನಾಮ ಸ್ಫುರಣೇನ ತತ್ ತೇ
ಪ್ರಾರಬ್ಧಕರ್ಮೇತಿ ವಿರೌತಿ ವೇದಃ .. 4..
ಅಘದಮನಯಶೋದಾನಂದನೌ ನಂದಸೂನೋ
ಕಮಲನಯನಗೋಪೀಚಂದ್ರವೃಂದಾವನೇಂದ್ರಾಃ .
ಪ್ರಣತಕರುಣಕೃಷ್ಣಾವಿತ್ಯನೇಕಸ್ವರೂಪೇ
ತ್ವಯಿ ಮಮ ರತಿರುಚ್ಚೈರ್ವರ್ಧತಾಂ ನಾಮಧೇಯ .. 5..
ವಾಚ್ಯೋ ವಾಚಕಮಿತ್ಯುದೇತಿ ಭವತೋ ನಾಮ ಸ್ವರೂಪದ್ವಯಂ
ಪೂರ್ವಸ್ಮಾತ್ ಪರಮೇವ ಹಂತ ಕರುಣಾ ತತ್ರಾಪಿ ಜಾನೀಮಹೇ .
ಯಸ್ತಸ್ಮಿನ್ ವಿಹಿತಾಪರಾಧನಿವಹಃ ಪ್ರಾಣೀ ಸಮಂತಾದ್ ಭವೇದ್
ಆಸ್ಯೇನೇದಮುಪಾಸ್ಯ ಸೋಽಪಿ ಹಿ ಸದಾನಂದಾಂಬುಧೌ ಮಜ್ಜತಿ .. 6..
ಸೂದಿತಾಶ್ರಿತಜನಾರ್ತಿರಾಶಯೇ

ರಮ್ಯಚಿದ್ಧನಸುಖಸ್ವರೂಪಿಣೀ .

ನಾಮ ಗೋಕುಲಮಹೋತ್ಸವಾಯ ತೇ

ಕೃಷ್ಣಪೂರ್ಣವಪುಷೇ ನಮೋ ನಮಃ .. 7..

ನಾರದವೀಣೋಜ್ಜೀವನಸುಧೋರ್ಮಿನಿಯಾಸಮಾಧುರೀಪೂರ .

ತ್ವಂ ಕೃಷ್ಣನಾಮ ಕಾಮಂ ಸ್ಫುರ ಮೇ ರಸನೇ ರಸೇನ ಸದಾ .. 8..

ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಶ್ರೀನಾಮಾಷ್ಟಕಂ
ಸಂಪೂರ್ಣಂ .

ಶ್ರೀರೂಪಗೋಸ್ವಾಮಿವಿರಚಿತಾ ಸ್ತವಮಾಲಾ

Shri Govindavirudavali .. ಶ್ರೀಗೋವಿಂದವಿರುದಾವಲೀ ..



ಓಂ ನಮಃ ಕೃಷ್ಣಾಯ .

ಇಯಂ ಮಂಗಲರೂಪಾಸ್ವಾದ್ ಗೋವಿಂದವಿರುದಾವಲೀ .

ಯಸ್ಯಾಃ ಪಠನಮಾತ್ರೇಣ ಶ್ರೀಗೋವಿಂದಃ ಪ್ರಸೀದತಿ .. 1..

ಬ್ರಹ್ಮಾ ಬ್ರಹ್ಮಾಂಡಭಾಂಡೇ ಸರಸಿಜನಯನಸ್ರಷ್ಟುಮಾಕ್ರೀಡನಾನಿ

ಸ್ಥಾನುಭಂಕುಂ ಚ ಖೇಚುರಲಿತಮತಿನಾ ತಾನಿ ಯೇನ ನ್ಯಯೋಜಿ .

ತಾದೃಕ್ಶ್ರೀಡಾಂಡಕೋಟೀವೃತಜ್ಜಕುಡವಾ ಯಸ್ಯ ವೈಕುಂಠಕುಲ್ಯಾ

ಕರ್ತವ್ಯಾ ತಸ್ಯ ಕಾ ತೇ ಸ್ತುತಿರಿಹ ಕೃತಿಭಿಃ ಪ್ರೋಚ್ಛ್ಯ ಲೀಲಾಯಿತಾನಿ .. 2..

1

ನಿವಿಡತರತುರಾಷಾಡಂತರೀಣೋಷ್ಮಸಂಪದ್

ವಿಘಟನಪಟುಖೇಲಾಡಂಬರೋರ್ಮಿಚ್ಛಟಸ್ಯ .

ಸಗರಿಮಗಿರಿರಾಜಚ್ಯುತದಂಡಾಯಿತಶ್ರೀ-

ರ್ಜಗದಿದಮಘಶತ್ರೋಃ ಸವ್ಯಬಾಹುರ್ಧಿನೋತು .. 3..

.. ಚಂಡವೃತ್ತಾಯಾಃ ಕಲಿಕಾಖ್ಯಾಯಾ ನಖೇ ವರ್ಧಿತಂ ..

ಅಭ್ರಮುಪತಿಮಮದಮರ್ದಿಪದಕ್ರಮ

ವಿಭ್ರಮಪರಿಮಲಲಿಪ್ತಸುಹೃಚ್ಛಮ

ದುಷ್ಟದನುಜಬಲದರ್ಪವಿಮರ್ದನ

ತುಷ್ಟಹೃದಯಸುರಪಕ್ಷವಿವರ್ಧನ

ದರ್ಪಕವಿಲಸಿತಸರ್ಗನಿರರ್ಗಲ

ಸರ್ಪತುಲಿತಭುಜ ಕರ್ಣಗಕುಂಡಲ

ನಿರ್ಮಲಮಲಯಜಚರ್ಚಿತವಿಗ್ರಹ

ನರ್ಮಲಲಿತಕೃತಸರ್ಪವಿನಿಗ್ರಹ

ದುಷ್ಟರಕೃತಿಭರಲಕ್ಷಣವಿಸ್ಮಿತ

ಪುಷ್ಟರಭವಭಯಮರ್ದನಸುಸ್ಮಿತ

ವತ್ಸಲಹಲಧರತರ್ಕಿತಲಕ್ಷಣ

ವತ್ಸರವಿರಹಿತವತ್ಸಸುಹೃದ್ಗಣ
ಗರ್ಜಿತವಿಜಯಿವಿಶುದ್ಧತರಸ್ವರ
ತರ್ಜಿತಖಲಗಣದುರ್ಜನಮತ್ಸರ

.. ವೀರ ..

ತವ ಮುರಲೀಧ್ವನಿರಮರೀ
ಕಾಮಾಂಬುಧಿವೃದ್ಧಿಶುಭ್ರಾಂಶುಃ .

ಅಚಟುಲಗೋಕುಲಕುಲಜಾ

ಧರಿಯಾಂಬುಧಿಪಾನಕುಂಭಜೋ ಜಯತಿ .. 4..

ಧೃತಗೋವರ್ಧನ ಸುರಭೀವರ್ಧನ

ಪಶುಪಾಲಪ್ರಿಯ ರಚಿತೋಪಕ್ರಿಯ

.. ಧೀರ ..

2

ಭುಜಂಗರಿಪುಚಂದ್ರಕಸ್ಪುರದಖಂಡಚೂಡಾಂಕುರೇ

ನಿರಂಕುಶದೃಗಂಚಲ ಭ್ರಮಿನಿಬದ್ಧಭೃಂಗಭ್ರಮೇ .

ಪತಂಗದುಹಿತುಸ್ತಟೀವನಕುಟೀರಕೇಲಿಪ್ರಿಯೇ

ಪರಿಸ್ಪುರತು ಮೇ ಮುಹುಸ್ತ್ವಯಿ ಮುಕುಂದ ಶುದ್ಧಾ ರತಿಃ .. 5..

.. ವೀರಭದ್ರ ..

ಉದ್ಯದ್ವಿದ್ಯುದ್ವ್ಯತಿಪರಿಚಿತಪಟ

ಸರ್ಪತ್ಸರ್ಪಸ್ಪುರದುರುಭುಜತಟ

ಸ್ವಸ್ಥಸ್ವಸ್ಥತ್ರಿದಶಯುವತಿನುತ

ರಕ್ಷದ್ವಕ್ಷಪ್ರಿಯಸುಹೃದನುಸೃತ

ಮುಗ್ಧಸ್ನಿಗ್ಧವ್ರಜಜನಕೃತಸುಖ

ನವ್ಯಶ್ರವ್ಯಸ್ವರವಿಲಸಿತಮುಖ

ಹಸ್ತನ್ಯಸ್ತಸ್ಪುಟಸರಸಿಜವರ

ಸರ್ಜದ್ಗರ್ಜತ್ಪಲವೃಷಮದಹರ

ಯುದ್ಧಕೃದ್ಧಪ್ರತಿಭಟಲಯಕರ

ವರ್ಣಸ್ವರ್ಣಪ್ರತಿಮತಿಲಕಧರ .

ರುಷ್ಯತ್ನುಷ್ಯದ್ಯುವತಿಷು ಕೃತರಸ

ಭಕ್ತವ್ಯಕ್ತಪ್ರಣಯಮನಸಿ ವಸ

.. ವೀರ ..

ಪ್ರಚುರಪರಮಹಂಸೈಃ ಕಾಮಮಾಚಮ್ಯಮಾನೇ

ಪ್ರಣತಮಕರಚಕ್ರೈಃ ಶಶ್ವದಾಕ್ರಾಂತಾಕುಷ್ಟೌ .
 ಅಘಹರ ಜಗದಂಡಾಹಿಂಡಿಹಿಲ್ಲೋಲಹಾಸೇ
 ಸ್ಫುರತು ತವ ಗಭೀರೇ ಕೇಲಿಸಿಂಧೌ ರತಿನಃ .. 6..
 ಉದ್ಗೀರ್ಣತಾರುಣ್ಯ ವಿಸ್ತೀರ್ಣಕಾರುಣ್ಯ
 ಗುಂಜಾಲತಾಪಿಂಭಪುಂಜಾಡ್ಯತಾಪಿಂಭ
 .. ವೀರ ..

3

ಉಚಿತಃ ಪಶುಪತ್ಯಲಂಕ್ರಿಯಾಯೈ
 ನಿತರಾಂ ನಂದಿತರೋಹಿಣೀಯಶೋದಃ .
 ತವ ಗೋಕುಲಕೇಲಿಸಿಂಧುಜನ್ಮಾ
 ಜಗದುದ್ಧೀಪಯತಿ ಸ್ಮ ಕೀರ್ತಿಚಂದ್ರಃ ..
 .. ಸಮಗ್ರಃ ..
 ಅರಿಷ್ಟಖಂಡನ ಸ್ವಭಕ್ತಮಂಡನ
 ಪ್ರಯುಕ್ತಚಂದನ ಪ್ರಪನ್ನನಂದನ
 ಪ್ರಸನ್ನಚಂಚಲ ಸ್ಫುರದ್ಧೃಗಂಚಲ
 ಶ್ರುತಿಪ್ರಲಂಬಕ ಭ್ರಮತ್ಕದಂಬಕ
 ಪ್ರಕೃಷ್ಣಕಂದರಪ್ರವಿಷ್ಟ ಸುಂದರ
 ಸ್ಥವಿಷ್ಟಸಿಂಧುರಪ್ರಸರ್ಪಬಂಧುರ
 .. ದೇವ ..
 ವೃಂದಾರಕತರುವೀತೇ ವೃಂದಾವನಮಂಡಲೇ ವೀರ .
 ನಂದಿತಬಾಂಧವವೃಂದ ಸುಂದರ ವೃಂದಾರಿಕಾ ರಮಯ .. 8..
 ಖಲಿನೀಡುಂಬಕ ಮುರಲೀಚುಂಬಕ
 ಜನನೀವಂದಕಪಶುಪೀನಂದಕ
 .. ವೀರ ..

4

ಅನುದಿನಮನುರಕ್ತಃ ಪದ್ಮಿನೀಚಕ್ರವಾಲೇ
 ನವಪರಿಮಲಮಾದ್ಯಚ್ಚಂಚರೀಕಾನುಕರ್ಷೀ .
 ಕಲಿತಮಧುರಪದ್ಮೈಃ ಕೋಸಪಿ ಗಂಭೀರವೇದೀ
 ಜಯತಿ ಮಿಹಿರಕನ್ಯಾಕೂಲವನ್ಯಾಕರೀಂದ್ರಃ .. 9..

.. ಅಚ್ಯುತಃ ..

ಜಯ ಜಯ ವೀರ ಸ್ಮರರಸಧೀರ
 ದ್ವಿಜಜಿತಹೀರ ಪ್ರತಿಭಟವೀರ
 ಸ್ಪುರೌರುಹಾರ ಪಿಯುಪರಿವಾರ
 ಚ್ಚುರಿತವಿಹಾರ ಸ್ಥಿರಮಣಿಹಾರ
 ಪ್ರಕಟಿತರಾಸ ಸ್ತವಕಿತಹಾಸ
 ಸ್ಪುಟಪಟವಾಸ ಸ್ಪುರಿತವಿಲಾಸ
 ಧ್ವನದಲಿಜಾಲಸ್ತುತವನಮಾಲ
 ವ್ರಜಕುಲಪಾಲ ಪ್ರಣಯವಿಶಾಲ
 ಪ್ರವಿಲನದಂಸ ಭ್ರಮದವತಂಸ
 ಕ್ಷಣದುರುವಂಶಸ್ವನಹೃತಹಂಸ
 ಪ್ರಶಮಿತದಾವ ಪ್ರಣಯಿಷು ತಾವದ್
 ವಿಲಸಿತಭಾವ ಸ್ತನಿತವಿರಾವ
 ಸ್ತನಘನರಾಗಶ್ರಿತಪರಭಾಗ
 ಕ್ಷತಹರಿಯಾಗ ತ್ವರಿತಧೃತಾಗ

.. ವೀರ ..

ಸ್ಥಿತಿನಿಯತಿಮತೀತೇ ಧೀರತಾಹಾರಿಗೀತೇ
 ಪ್ರಿಯಜನಪರಿವೀತೇ ಕುಂಕುಮಾಲೇಪಪ್ರೀತೇ .
 ಕಲಿತನವಕುಟೀರೇ ಕಾಂಚ್ಯುದಂಚತ್ಕಟೀರೇ
 ಸ್ಪುರತು ರಸಗಭೀರೇ ಗೋಷ್ಠವೀರೇ ರತಿನಃ .. 10..
 ಅಂಬಾವಿನಿಹಿತ ಚುಂಬಾಮಲತರ
 ಬಿಂಬಾಧರಮುಖಲಂಬಾಲಕ ಜಯ
 .. ದೇವ ..

5

ದೃಷ್ಟ್ವಾ ತೇ ಪದನಕಕೋಟಿಕಾಂತಿಪೂರಂ
 ಪೂರ್ಣಾನಾಮಪಿ ಶಶಿನಾಂ ಶತ್ಯೈರ್ದುರಾಪಂ .
 ನಿರ್ವಿಣ್ಣೋ ಮುರಹರ ಮುಕ್ತರೂಪದರ್ಪಃ
 ಕಂದರ್ಪಃ ಸ್ಫುಟಮಶರೀರತಾಮಯಾಸೀತ್ .. 11..

.. ಉತ್ಪಲಂ ..

ನರ್ತಿತಶರ್ಕರಕೃತಕರ್ಕರ

ವೃದ್ಧಮರುದ್ಭರತರ್ದನ ನಿರ್ಭರ
 ದುಷ್ಟವಿಮರ್ದನ ಶಿಷ್ಟವಿವರ್ದನ
 ಸರ್ವವಿಲಕ್ಷಣ ಮಿತ್ರಕೃತಕ್ಷಣ
 ಸದ್ಭಜಲಕ್ಷಿತಪರ್ವತರಕ್ಷಿತ
 ನಿಷ್ಕರಗರ್ಜನ ಖಿನ್ನಸುಹೃಜ್ಜನ
 ರುಷ್ಟದಿವಸ್ತತಿಗರ್ವಸಮುನ್ನತಿ
 ತರ್ಜನವಿಭ್ರಮ ನಿರ್ಗಲಿತಭ್ರಮ
 ಶಕ್ರಕೃತಸ್ತವ ವಿಸ್ಫುರದುತ್ಸವ
 .. ವೀರ ..

ಬುದ್ಧೀನಾಂ ಪರಿಮೋಹನಃ ಕಿಲ ಹ್ರಿಯಾಮುಚ್ಚಾಟನಃ ಸ್ತಂಭನೋ
 ಧರ್ಮೋದಗ್ರಭಿಯಾಂ ಮನಃಕರಟಿನಾಂ ವಶ್ಯತ್ವನಿಷ್ಪಾದನಃ .
 ಕಾಲಿನೀದ್ಕಲಹಂಸ ಹಂತ ವಪುಷಾಮಾಕರ್ಷಣಃ ಸುಭೃವಾಂ
 ಜೀಯಾದ್ ವೈಣವಪಂಚಮಧ್ವನಿಮಯೋ ಮಂತ್ರಾಧಿರಾಜಃ ಸ್ತವಃ .. 12..
 ಕಾನನಾರಬ್ಧಕಾಕಲೀಶಬ್ಧ
 ಪಾಟವಾಕೃಷ್ಟ ಗೋಪಿಕಾದೃಷ್ಟ
 ಚಾತುರೀಜುಷ್ಟರಾಧಿಕಾತುಷ್ಟ
 ಕಾಮಿನೀಲಕ್ಷ್ಮೋಹನೇ ದಕ್ಷ
 ಭಾವಿನೀಪಕ್ಷ ಮಾಮಮುಂ ರಕ್ಷ
 .. ದೇವ ..

6

ಅಜರ್ಜರಪತಿವರ್ತಾಹೃದಯವಜ್ರಭೇದೋದ್ಧಾರಾಃ
 ಕರ್ತೋರವರವರ್ಣಿನೀನಿಕರಮಾನವರ್ಮಚ್ಛಿದಃ .
 ಅನಂಗಧನುರುದ್ಧತಪ್ರಚಲಚಿಲ್ಲಿಚಾಪಚ್ಯುತಾಃ
 ಕ್ರಿಯಾಸುರಘಾವಿದ್ ವಿಷಸ್ತವ ಮುದಂ ಕಟಾಕ್ಷೇಷವಃ .. 13..
 .. ತುರಂಗ ..

ಸಂಚಲವಿಚಕಿಲ ಕುಂಡಲ ಮಂಡಿತವರತನುಮಂಡಲ
 ಕುಂಡಲಿಪತಿಕೃತಸಂಗರ ಖಂಡಿತಭುವನಭಯಂಕರ
 ಶಂಕರಕಮಲಜವಂದಿತ ಕಿಂಕರನುತಿಲವನಂದಿತ
 ಗಂಜಿತಸಮದಪುರಂದರ ಚಂಚಲದಮನಧುರಂಧರ
 ಬಂಧುರಗತಿಚಿತಸಿಂಧುರ ಚಂದನಸುರಭಿತಕಂಧರ
 ಸುಂದರಭುಜಲಸದಂಗದ ಸಂಗದಸಖಿಗಣರಂಗದ

ಝಂಕೃತಿಕರಮಣಿಕಂಕಣ ಕುಂತಲಲುಠದುರುರಂಗಣ
 ಕುಂಕುಮಾರುಚಿಲಸದಂಬರ ಲಂಗಿಮಪರಿಮಲಡಂಬರ
 ನಂದಭವನವರಮಂಗಲ ಮಂಜುಲಘುಸ್ಯನಸುಪಿಂಗಲ
 ಹಿಂಗುಲರುಚಿಪದ ಪಂಕಜ ಸಂಚಿತಯುವತಿಸದಂಗಜ
 ಸಂತತಮೃಗಮದಪಂಕಿಲ ಸಂತನುಮಯಿ ಕುಶಲಂ ಕಿಲ
 .. ವೀರ ..

ಗಿರಿತಟೀಕುನಟೀ ಕುಲಪಿಂಗಲೇ
 ಖಲತ್ಯಣಾವಲಿಸಂಜ್ವಲದಿಂಗಲೇ .
 ಪ್ರಖರಸಂಗರಸಿಂಧುತಿಮಿಂಗಲೇ
 ಮಮ ರತಿ ವಲತಾಂ ವ್ರಜಮಂಗಲೇ .. 14..
 ಜಯ ಚಾರುದಾಮಲಲನಾಭಿರಾಮ
 ಜಗತೀಲಲಾಮ ರುಚಿಹೃತವಾಮ
 .. ವೀರ ..

7

ಉದಿತಹೃದಯೇಂದುಮಣಿಃ ಪೂರ್ಣಕಲಃ ಕುವಲಯೋಲ್ಲಾಸೀ .
 ಪರಿತಃ ಶಾರ್ವರಮಥ ನೋ ವಿಲಸತಿ ವೃಂದಾಟವೀಚಂದ್ರಃ .. 15..
 .. ಗುಣರತಿಃ ..

ಪ್ರಕಟೀಕೃತಗುಣ ಶಕಟೀವಿಘಟನ
 ನಿಕಟೀಕೃತನವಲಕುಟೀವರ ವನ
 ಪಟಲೀತಟಚರ ನಟಲೀಲಮಧುರ
 ಸುರಭೀಕೃತವನ ಸುರಭೀಹಿತಕರ
 ಮುರಲೀವಿಲಸಿತ ಋರಲೀಹೃತಜಗದ್
 ಅರುಣಾಧರ ನವತರುಣಾಯತಭುಜ
 ವರುಣಾಲಯಸಮಕರುಣಾಪರಿಮಲ
 ಕಲಭಾಯಿತಬಲಶಲಭಾಯಿತಖಲ
 ಧವಲಾಧ್ಯತಿಕರಗವಲಾಶ್ರಿತಕರ
 ಸರಸೀರುಹಧರ ಸರಸೀಕೃತನರ
 ಕಲಶೀದಧಿಹರ ಕಲಶೀಲಿತಮುಖ
 ಲಲಿತಾರತಿಕರ ಲಲಿತಾವಲಿಪರ
 .. ಧೀರ ..
 ಹರಿಣೀನಯನಾವೃತ ಪ್ರಭೋ ಕರಿಣೀವಲ್ಲಭಕೇಲಿವಿಭ್ರಮ .

ತುಲಸೀಪ್ರಿಯದಾನವಾಂಗನಾಕುಲಸೀಮಂತಹರ ಪ್ರಸೀದ ಮೇ .. 16..
 ಚಂದನಚರ್ಚಿತ ಗಂಧಸಮರ್ಚಿತ
 ಗಂಡವಿವರ್ತನಕುಂಡಲನರ್ತನ
 ಸಂದಲದುಜ್ಜಲಕುಂದಲಸದ್ಗಲ
 ಸುಂದರವಿಗ್ರಹ ನಂದಲಸದ್ಗಹ
 .. ವೀರ ..

8

ರತಿಮನುವದ್ಯ ಗೃಹೇಭ್ಯಃ
 ಕರ್ಷತಿ ರಾಧಾಂ ವನಾಯ ಯಾ ನಿಪುಣಾ
 ಸಾ ಜಯತಿ ನಿಸೃಷ್ಟಾರ್ಥಾ
 ತವ ವರವಂಶಜಕಾಕಲೀ ದೂತೀ .. 17..
 .. ಮಾತಂಗಖೇಲಿತಂ ..
 ನಾಥ ಹೇ ನಂದಗೇಹಿನೀಶಂದ
 ಪೂತನಾಪಂಡಪಾತನೇ ಚಂಡ
 ದಾನವೇ ದಂಡಕಾರಕಾಖಂಡ
 ಸಾರಪೌಗಂಡಲೀಲಯೋದ್ಧಂಡ
 ಗೋಕುಲಾಲಿಂದಗೂಢ ಗೋವಿಂದ
 ಪೂರ್ತಿಆಮಂದರಾಧಿಕಾನಂದ
 ವೇತಸೀಕುಂಜ ಮಾಧವೀಪುಂಜ
 ಲೋಕನಾರಂಭ ಜಾತಸಂರಂಭ
 ದೀಪಿತಾನಂಗಕೇಲಿಭಾಗಂಗ
 ಗೋಪಸಾರಂಗಲೋಚನಾರಂಗ
 ಕಾರಿಮಾತಂಗ ಖೇಲಿತಾಸಂಗ
 ಸೌಹೃದಾಶಂಕಯೋಷಿತಾಮಂಕ
 ಪಾಲಿಕಾಲಂಬಚಾರುರೋಲಂಬ
 ಮಾಲಿಕಾಕಂಠ ಕೌತುಕಾಕುಂಠ
 ಪಾಟಲೀಕುಂದಮಾಧವೀವೃಂದ
 ನೇವಿತೋತ್ತುಂಗಶೇಖರೋತ್ಸಂಗ
 ಮಾಂ ಸದಾ ಹಂತ ಪಾಲಯಾನಂತ
 .. ವೀರ ..
 ಸ್ಫುರದಿಂದೀವರಸುಂದರ ಸಾಂದ್ರತರಾನಂದಕಂದಲೀಕಂದ .

ಮಾಂ ತವ ಪದಾರವಿಂದೇ ನಂದಯ ಗಂಧೇನ ಗೋವಿಂದ .. 18..
 ಕುಂದದಶನ ಬದ್ಧರಶನ
 ರುಕ್ಮವಸನ ರಮ್ಯಹಸನ
 .. ದೇವ ..

9

ಪ್ರಪನ್ನಜನತಾತಮಃಕ್ಷಪಣಶಾರದೇಂದುಪ್ರಭಾ
 ವ್ರಜಾಂಬುಜ ವಿಲೋಚನಸ್ಮರಸಮೃದ್ಧಿಸಿದ್ಧೌಷಧಿಃ .
 ವಿಡಂಬಿತಸುಧಾಂಬುಧಿಪ್ರಬಲಮಾಧುರೀಡಂಬರಾ
 ಬಿಭರ್ತು ತವ ಮಾಧವ ಸ್ಮಿತಕಡಂಬಕಾಂತಿಮುದರ್ಢಂ .. 19..
 .. ತಿಲಕಂ ..

ಅಮಲಕಮಲರುಚಿಖಂಜನಪಟುಪದ
 ನಟನಪಟಿಮಹೃತಕುಂಡಲಿಪತಿಮದ
 ನವಕುವಲಯಕುಲಸುಂದರರುಚಿಭರ
 ಘನತಡಿರುಪಮಿತಬಂಧುರಪಟಧರ
 ತರಣಿದುಹಿತ್ಯತಟಮಂಜುಲನಟವರ
 ನಯನನಟನಜಿತಖಂಜನಪರಿಕರ
 ಭುಜತಟಗತಹರಿಚಂದನಪರಿಮಲ
 ಪಶುಪಯುವತೀಗಣನಂದನವರಕಲ
 ನವಮದಮಧುರದೃಗಂಚಲವಿಲಸಿತ
 ಮುಖಪರಿಮಲಭರಸಂಚಲದಲಿವೃತ
 ಶರದುಪಚಿತಶಶಿಮಂಡಲವರಮುಖ
 ಕನಕಮಕರಮಯಕುಂಡಲಕೃತಸುಖ
 ಯುವತಿಹೃದಯಶುಕಪಂಜರನಿಜಭುಜ
 ಪರಿಹಿತವಿಚಿಲಮಂಜುಲಶಿರಸಿಜ
 ಸುತನುವದನವಿಧುಚುಂಬನಪಟುತರ
 ದನುಜನಿವಿಡಮದಡುಂಬನರಣಖರ
 .. ವೀರ ..

ರಣತಿ ಹರೇ ತವ ವೇಣೌ
 ನಾಯೋರ್ಢ ದನುಜಾಶ್ಚ ಕಂಪಿತಾಃ ಖಿನ್ನಾಃ .
 ವನಮನಪೇಕ್ಷಿತದಯಿತಾಃ

ಕರಬಾಲಾನ್ಪೋಜ್ಜ್ಯ ಧಾವಂತಿ .. 20..
 ಕುಂಕುಮಪುಂಡ್ರಕ ಗುಂಫಿತಪುಂಡ್ರಕ
 ಸಂಕುಲಕಂಕಣ ಕಂಠಗರಂಗಣ
 .. ದೇವ ..

10

ಸಾರಂಗಾಕ್ಷೀಲೋಚನಭೃಂಗಾವಲಿಪಾನಚಾರುಭೃಂಗಾರ .
 ತ್ವಾಂ ಮಂಗಲಶೃಂಗಾರಂ ಶೃಂಗಾರಾಧೀಶ್ವರ ಸ್ತಾಮಿ .. 21..
 .. ಚಂಡವೃತ್ತಸ್ಯ ವಿಶಿಖೇ ಪಂಕೇರುಹಂ ..
 ಜಯ ಗತಶಂಕ ಪಣಯವಿಟಂಕ
 ಪ್ರಿಯಜನಬಂಕಸ್ಮಿತಜಿತಶಂಖ
 ಸ್ಪುಟತರಶೃಂಗಧ್ವನಿದೃತರಂಗ
 ಕ್ಷಣನಟದಂಗ ಪ್ರಣಯಿಕುರಂಗ
 ವ್ರಜಕೃತಸಂಗಶ್ರುತಿತಟರಿಂಗನ್
 ಮಧುರಸಪಿಂಗ್ರಧಿತಲವಂಗ
 ಸ್ವನಟನಭಂಗವ್ರಣಿತಭುಜಂಗ
 ಸ್ತವಕಿತತುಂಗಕ್ಷಿತಿರುಹಶೃಂಗ
 ಸ್ಥಿತಬಹುಭೃಂಗಕ್ಷಣಿತತರಂಗ
 ಪ್ರವಲದನಂಗ ಭ್ರಮದುರೂಹಭೃಂಗೀ
 ಮುದಿತಕುರಂಗೀದೃಗುದಿತಭಂಗೀ
 ಮೃದಿಮಭಿರಂಗೀಕೃತನವಸಂಗೀ
 ತಕದರಬಂಕೇಕ್ಷಣ ನವಸಂಕೇ
 ತಗಸುಹೃದಂಕೇಶಯ ಸಕಲಂಕೇ
 ತರಪೃಷದಂಕೇಡಿತಮುಖ ಪಂಕೇ
 ರುಹಪದ ರಂಕೇ ಕೃಪಯ ಸಪಂಕೇ ಕಿಲ ಮಯಿ
 .. ವೀರ ..

ಉತ್ಪುಂಗೋದಯಶೃಂಗ ಸಂಗಮಜುಷಾಂ ಬಿಭ್ರತ್ಪತಂಗತ್ವಿಷಾಂ
 ವಾಸಸ್ತುಲ್ಯಮನಂಗಸಂಗರಕಲಾಶೌಟೀರ್ಯಪಾರಂಗತಃ .
 ಸ್ವಾಂತಂ ರಿಂಗದಪಾಂಗಭಂಗಿಭಿರಲಂ ಗೋಪಾಂಗನಾನಾಂ ಗಿಲನ್
 ಭೂಯಾಸ್ತ್ವಂ ಪಶುಪಾಲಪುಂಗವದೃಶೋರವ್ಯಂಗರಂಗಾಯ ಮೇ .. 22..
 ವಿಲಸದಲಿಕಗತಕುಂಕುಮಪರಿಮಲ
 ಕುಟಿತದೃತಮಣಿಕಿಂಕಿಣಿವರಕಲ

ನವಜಲಧರಕುಲಲಂಗಿಮರುಚಿಭರ
ಮಸ್ಯಣಮುರಲಿಕಲಭಂಗಮಧುರತರ
.. ವೀರ ..

11

ಅವತಂಸಿತಮಂಜುಮಂಜರೇ
ತರುಣೀನೇತ್ರಚಕೋರಪಂಜರೇ .
ನವಕುಂಕುಮಪುಂಜಪಿಂಜರೇ
ರತಿರಾಸ್ತಾಂ ಮಮ ಗೋಪಕುಂಜರೇ .. 23..
.. ಸಿತಕಂಜಂ ..

ಜಯ ಕಚಚಂಚದ್ವೈತಿಸಮುದಂಚನ್
ಮಧುರಿಮಪಂಚಸ್ತವಕಿತಪಿಂಞ
ಸ್ಫುರಿತ ವಿರಿಂಚಸ್ತುತ ಗಿರಿಕುಂಜ
ವ್ರಜಪರಿಗುಂಜನ್ಮಧುಕರಪುಂಜ
ದ್ರುತಮೃದುಶಿಂಜ ದ್ವಿಷದಹಿಗಂಜ
ವ್ರತತಿಷು ಖಂಜನ್ನವರಸಮಂಜನ್
ಮರುದತಿಪಿಂಜ ಪ್ರವಲಿತಮುಂಜಾ
ನಲಹರ ಗುಂಜಾಪ್ರಿಯ ಗಿರಿಕುಂಜಾ
ಶ್ರಿತ ರತಿಸಂಜಾಗರ ನವಕಂಜಾ
ಮಲಕರಝಂಝಾನಿಲಹರ ಮಂಜೀ
ರಜರವಪಂಜೀ ಪರಿಮಲಸಂಜೀವಿತ
ನವಪಂಚಾಶುಗಶರಸಂಚಾ
ರಣಜಿತಪಂಚಾನನಮದ
.. ಧೀರ ..

ಕಣಿಕಾರಕೃತಕರ್ಣಿಕಾದ್ಯುತಿ-
ರ್ವರ್ಣಿಕಾಪದನಿಯುಕ್ತಗೈರಿಕಾ .
ಮೇಚಕಾ ಮನಸಿ ಮೇ ಚಕಾಸ್ತು ಮೇ
ಮೇಚಕಾಭರಣ ಭಾರಿಣೀ ತನುಃ .. 24..
ಮದನರಸಂಗತ ಸಂಗತಪರಿಮಲ
ಭುಜತಟರಂಗತರಂಗಿತಜಿತಬಲ
ಯುವತಿವಿಲಂಬಿತ ಲಂಬಿತಕಚಭರ
ಕುಸುಮವಿಟಂಕಿತ ಟಾಂಕತಗಿರಿವರ

.. ವೀರ ..

12

ಭ್ರೂಮಂಡಲತಾಂಡವಿತಪ್ರಸೂನಕೋದಂಡಚಿತ್ರಕೋದಂಡ .
ಹೃತ್ಪುಂಡರೀಕಗರ್ಭಂ ಮಂಡಯ ಮಮ ಪುಂಡರೀಕಾಕ್ಷ .. 25..
.. ಪಾಂಡೂತ್ಪಲಂ ..

ಜಯ ಜಯ ದಂಡಪ್ರಿಯ ಕಚಖಂಡ
ಗ್ರಥಿತಶಿಖಂಡ ವ್ರಜ ಶಶಿಖಂಡ
ಸ್ಪುರಣಸಪಿಂಡಸ್ಮಿತವೃತಗಂಡ
ಪ್ರಣಯಕರಂಡ ದಿವ್ಯಪತತುಂಡ
ಸ್ಮರರಸಕುಂಡ ಕ್ಷತಘಣಿಮುಂಡ
ಪ್ರಕಟಪಿಚಂಡಸ್ಥಿತಜಗದಂಡ
ಕ್ಷಣದನುಘಂಟ ಸ್ಪುಟರಣಘಂಟ
ಸ್ಪುರದುರುಶುಂಡಾಕೃತಿಭುಜದಂಡಾ
ಹತಖಲಚಂಡಾಸುರಗಣ ಪಂಡಾಜನಿತ
ವಿತಂಡಾಜಿತಬಲ ಭಾಂಡೀರ
ದಯಿತ ಖಂಡೀಕೃತನವಹಿಂಡೀರ
ಭದಧಿಹಂಡೀಗಣ ಕಲಕಂಠೀ
ಕೃತಕಲಕಂಠೀಗಣ ಮಣಿಕಂಠೀ
ಸ್ಪುರಿತಸುಕಂಠೀಪ್ರಿಯ
ವರಕಂಠಿರವರಣ

.. ಧೀರ ..

ದಂಡೀ ಕುಂಡಲಿಭೋಗಕಾಂಡನಿಭಯೋರುದ್ಧಂಡದೋದಂಡಯೋಃ
ಶ್ಲಿಷ್ಠಶ್ಚಂಡಿಮಡಂಬರೇಣ ನಿವಿಡಶ್ರೀಖಂಡಪುಂಡ್ರೋಜ್ಜ್ವಲಃ .
ನಿರ್ಧೂತೋದ್ಯದಚಂಡರಶ್ಮಿಘಟಯಾ ತುಂಡಶ್ರಿಯಾ ಮಾಮಕಂ
ಕಾಮಂ ಮಂಡಯ ಪುನ್ನ್ದ ರೀಕನಯನ ತ್ವಂ ಹಂತ ಹೃನ್ಮಂಡಲಂ .. 26..
ಕಂದರ್ಪಕೋದಂಡದರ್ಪಕ್ರಿಯೋದ್ಧಂಡ
ದೃಗ್ಭಂಗಿಕಾಂಡೀರ ಸಂಜುಷ್ಪಭಾಂಡೀರ
.. ಧೀರ ..

ತ್ವಮುಪೇಂದ್ರ ಕಲಿಂದನಂದಿನೀ
 ತಟವೃಂದಾವನಗಂಧಸಿಂಧುರ .
 ಜಯ ಸುಂದರ ಕಾಂತಿಕಂದಲೈಃ
 ಸ್ಫುರದಿಂದೀವರವೃಂದಬಂಧುಭಿಃ .. 27..
 .. ಇಂದೀವರಂ ..

ಜಯ ಜಯ ಹಂತ ದ್ವಿಷದಭಿಹಂತರ್ಮಧುರಿಮಸಂತರ್ಪಿತಜಗದಂತ-
 ಮೃದುಲ ವಸಂತಪ್ರಿಯ ಸಿತದಂತ ಸ್ಫುರಿತದೃಗಂತ ಪ್ರಸರದುದಂತ
 ಪ್ರಭವದನಂತಪ್ರಿಯಸಖ ಸಂತಸ್ತ್ವಯಿ ರತಿಮಂತಃ ಸ್ವಮುದಹರಂತ
 ಪ್ರಭುವರ ನಂದಾತ್ಮಜಗುಣಕಂದಾಸಿತನವಕಂದಾಕೃತಿಧರ ಕುಂದಾ
 ಮಲರದ ತುಂದಾತ್ಮಭುವನ ವೃಂದಾವನಭವಗಂಧಾಸ್ವದಮಕರಂದಾ
 ನಿವ್ವನವಮಂದಾರಕುಸುಮವೃಂದಾರ್ಚಿತಕಚ ವಂದಾರುನಿಖಿಲವೃಂದಾ
 ರಕವರವಂದೀಡಿತ ವಿಧುಸಂದೀಪಿತಲಸದಿಂದೀವರಪರಿನಿಂದೀ
 ಕ್ಷಣಯುಗ ನಂದೀಶ್ವರಪತಿನಂದೀಹಿತ ಜಯ
 .. ಧೀರ ..

ಸ್ಮಿತರುಚಿಮಕರಂದಸ್ಯಂದಿ ವಕ್ತ್ರಾರವಿಂದಂ
 ತವ ಪುರುಪರಹಂಸಾನ್ವಿಷ್ಟಗಂಧಂ ಮುಕುಂದ .
 ವಿರಚಿತಪಶುಪಾಲೀನೇತ್ರಸಾರಂಗರಂಗಂ
 ಮಮ ಹೃದಯತಡಾಗೇ ಸಂಗಮಂಗೀಕರೋತು .. 28..
 ಅಂಬರಗತಸುರವಿನತಿವಿಲಂಬಿತ
 ತುಂಬುರುಪರಿಭವಮುರಲಿಕರಂಬಿತ
 ಶಂಬರಮುಖಮೃಗನಿಕರಕುಟುಂಬಿತ
 ಸಂಭ್ರಮ್ವಲೈತಯುವತಿ ವಿಚುಂಬಿತ
 .. ವೀರ ..

ಅಂಬುಜಕುಟುಂಬದುಹಿತುಃ ಕದಂಬಸಂಬಾಧಬಂಧುರೇ ಪುಲಿನೇ .
 ಪೀತಾಂಬರ ಕುರು ಕೇಲಿಂ ತ್ವಂ ವೀರನಿತಂಬಿನೀಘಟಯಾ .. 29..
 .. ಅರುಣಾಂಭೋರುಹಂ ..
 ಜಯ ರಸಸಂಪದ್ವಿರಚಿತರುಂಪ ಸ್ಮರಕೃತಕಂಪ ಪ್ರಿಯಜನಶಂಪ
 ಪ್ರವಣಿತಕಂಪಸ್ಫುರದನುಕಂಪ ದ್ಯುತಿಜಿತಶಂಪಸ್ಫುಟನವಚಂಪ

ಶ್ರೀತಕಚಗುಂಪ ಶ್ರುತಿಪರಿಲಂಬಸ್ಪುರಿತಕದಂಬಸ್ತುತಮುಖ ಡಿಂಭ
ಪ್ರಿಯ ರವಿಬಿಂಬೋದಯಪರಿಜ್ಯಂಭೋನ್ಮುಖಲಸದಂಭೋರುಹಮುಖ ಲಂಬೋ
ದ್ವಟಭುಜ ಲಂಬೋದರವರಕುಂಭೋಪಮಕುಚಬಿಂಬೋಷ್ಮಯುವತಿಚುಂಬೋ
ದ್ವಟಪರಿರಂಭೋತ್ಸುಕ ಕುರು ಶಂ ಭೋಸ್ತಡಿವಲಂಬೋರ್ಜಿತಮಿಲದಂಭೋ
ಧರಸುವಿಡಂಬೋದ್ಭುರ ನತಶಂಭೋ ಪರಿಜಿತದಂಭೋಲಿಗರಿಮಸಂಭಾ
ವಿತಭುಜಜಂಭಾಹಿತಮದ ಲಂಪಾಕಮನಸಿ ಸಂಪಾದಯ ಮಯಿ ತಂ ಪಾ
ಕಿಮಮನುಕಂಪಾಲವಮಿಹ

.. ಧೀರ ..

ದಿವ್ಯೇ ದಂಡಧರಸ್ವಸುಸ್ತಟಭವೇ ಫುಲ್ಲಾಟವೀಮಂಡಲೇ
ವಲ್ಲೇಮಂಡಪಭಾಜಿ ಲಬ್ಧಮದಿರಸ್ತಂಭೇರಮಾಡಂಬರಃ .
ಕುರ್ವನ್ನಂಜನಪುಂಜಗಂಜನಮತಿಶ್ಯಾಮಾಂಗಕಾಂಶ್ರಿಯಾ
ಲೀಲಾಪಾಂಗತರಂಗಿತೇನ ತರನಾ ಮಾಂ ಹಂತ ಸಂತರ್ಪಯ .. 30..

ಅಂಬುಜಕಿರಣವಿಡಂಬಕ

ಖಂಜನಪರಿಚಲದಂಬಕ

ಚುಂಬಿತಯುವತಿಕದಂಬಕ

ಕುಂತಲಲುರಿತಕದಂಬಕ

.. ವೀರ ..

15

ಪ್ರೇಮೋದ್ವೇಲ್ಲಿತವಲ್ಲಭಿವರ್ವಲಯಿತಸ್ತ್ವಂ ವಲ್ಲವೀಭಿರ್ವಿಭೋ
ರಾಗೋಲ್ಲಾಪಿತವಲ್ಲಕೀವಿತತಿಭಿಃ ಕಲ್ಯಾಣವಲ್ಲಿಭುವಿ .
ಸೋಲ್ಲಂತಂ ಮುರಲೀಕಲಾಭಿರಮಲಂ ಮಲ್ಲಾರಮುಲ್ಲಾಸಯನ್
ಬಾಲ್ಯೇನೋಲ್ಲಸಿತೇ ದೃಶೌ ಮಮ ತಡಿಲ್ಲಿಲಾಭಿರುತ್ಪಲ್ಲಯ .. 31..

.. ಫುಲ್ಲಾಂಬುಜಂ ..

ವ್ರಜಪೃಥುಪಲ್ಲಿಪರಿಸರವಲ್ಲಿವನಭುವಿ ತಲ್ಲಿಗಣಭೃತಿ ಮಲ್ಲಿ
ಮನಸಿಜಭಲ್ಲಿಜಿತಶಿವಮಲ್ಲಿಕುಮುದಮತಲ್ಲಿಜುಷಿ ಗತರ್ಮಿಲ್ಲಿ
ಪರಿಷದಿ ಹಲ್ಲಿಸಕಸುಖರುಲ್ಲಿರತ ಪರಿಪುಲ್ಲಿಕೃತಚಲಚಿಲ್ಲಿ
ಜಿತರತಿಮಲ್ಲಿಮದಭರ ಸಲ್ಲಿಲತಿಲಕ ಕಲ್ಯಾತನುಶತತುಲ್ಯಾ
ಹವರಸಕುಲ್ಯಾಚಟುಲಿತಖಲ್ಯಾಪ್ರಮಥನ ಕಲ್ಯಾಣಚರಿತ

.. ಧೀರ ..

ಗೋಪೀಃ ಸಂಭೃತಚಾಪಲಚಾಪಲತಾಚಿತ್ರಯಾ ಭುವಾ ಭ್ರಮಯನ್ .

ವಿಲಸ ಯಶೋದಾವತ್ಸಲ ವತ್ಸಲಸದ್ಧೇನುಸಂವೀತ .. 32..
 ವಲ್ಲವಲೀಲಾಸಮುದಯಸಮುಚಿತ ಪಲ್ಲವರಾಗಾಧರಪುಟವಿಲಸಿತ
 ವಲ್ಲಭಗೋಪೀಪ್ರವಣಿತ ಮುನಿಗಣದುರ್ಲಭಕೇಲೀಭರಮಧುರಿಮಕಣ
 ಮಲ್ಲವಿಹಾರಾದ್ಭುತತರುಣಿಮಧರ ಪುಲ್ಲಮೃಗಾಕ್ಷೀಪರಿವೃತಪರಿಸರ
 ಚಿಲ್ಲಿವಿಲಾಸಾರ್ಪಿತಮನಸಿಜಮದ ಮಲ್ಲಿಕಲಾಪಾಮಲಪರಿಮಲಪದ
 ರಲ್ಲಕರಾಜೀಹರಸುಮಧುರಕಲ ಹಲ್ಲಕಮಾಲಾಪರಿವೃತಕಚಕುಲ
 .. ವೀರ ..

16

ವಲ್ಲವಲಲನಾವಲ್ಲಿಕರಪಲ್ಲವಶೀಲಿತಸ್ಕಂಧಂ .
 ಉಲ್ಲಸಿತಃ ಪರಿಪುಲ್ಲಂ ಭಜಾಮ್ಯಹಂ ಕೃಷ್ಣಕಂಕೇಲ್ಲಿಂ .. 33..
 .. ಚಂಪಕಂ ..
 ಸಂಚಲದರುಣಚಂಚಲಕರುಣಸುಂದರನಯನ ಕಂದರಶಯನ
 ವಲ್ಲವಶರಣ ಪಲ್ಲವಚರಣ ಮಂಗಲಘುಸೃಣಪಿಂಗಲಮಸೃಣ
 ಚಂದನರಚನ ನಂದನವಚನ ಖಂಡಿತಶಕಟ ದಂಡಿತವಿಕಟ
 ಗರ್ವಿತದನುಜ ಪರ್ವಿತಮನುಜ ರಕ್ಷಿತಧವಲ ಲಕ್ಷಿತಗವಲ
 ಪನ್ನಗದಲನ ಸನ್ನಗಕಲನ ಬಂಧುರವಲನ ಸಿಂಧುರಚಲನ
 ಕಲ್ಪಿತಮದನಜಲ್ಪಿತಸದನ ಮಂಜುಲಮುಕುಟ ವಂಜುಲಲಕುಟ
 ರಂಜಿತಕರಭ ಗಂಜಿತಶರಭಮಂಡಲವಲಿತ ಕುಂಡಲಚಲಿತ
 ಸಂದಿತಲಪನ ನಂದಿತತಪನಕನ್ಯಕಸುಷುಮ ವನ್ಯಕಕುಸುಮ
 ಗರ್ಭಕ ವಿರಣದರ್ಭಕಶರಣ ತರ್ಣಕವಲಿತ ವರ್ಣಕಲಲಿತ
 ಶಂ ವರವಲಯ ಡಂಬರ ಕಲಯ
 .. ದೇವ ..
 ದಾನವಘಟಾಲವಿತ್ರೇ ಧಾತುವಿಚಿತ್ರೇ ಜಗಚ್ಚಿತ್ರೇ .
 ಹೃದಯಾನಂದಿಚರಿತ್ರೇ ರತಿರಾಸ್ತಾಂ ಬಲ್ಲವೀಮಿತ್ರೇ .. 34..
 ರಿಂಗದುರುಭೃಂಗತುಂಗಗಿರಿಶೃಂಗ
 ರುತಭಂಗಸಂಗದೃತರಂಗ
 .. ವೀರ ..

16

ತ್ವಮತ್ರ ಚಂಡಾಸುರಮಂಡಲೀನಾಂ

ರಂಡಾವಶಿಷ್ಟಾನಿ ಗೃಹಾಣಿ ಕೃತ್ವಾ .
 ಪೂರ್ಣಾನ್ಯಕಾರ್ಪೀವ್ರಜಸುಂದರೀಭಿ-
 ವ್ಯಂದಾಟವೀಪುಂಡ್ರಕಮಂಡಪಾನಿ .. 36..
 .. ವಂಜುಲಂ ..

ಜಯ ಜಯ ಸುಂದರವಿಹಸಿತ ಮಂದರವಿಜಿತಪುರಂದರ ನಿಜಗಿರಿಕಂದರ
 ರತಿರಸಶಂಧರ ಮಣಿಯುತಕಂಧರ ಗುಣಮಣಿಮಂದಿರ ಹೃದಿ ವಲದಿಂದಿರ
 ಗತಿಜಿತಸಿಂಧುರ ಪರಿಜನಬಂಧುರ ಪಶುಪತಿನಂದನ ತಿಲಕಿತಚಂದನ
 ವಿಧಿಕ್ಯತವಂದನ ಪೃಥುಹರಿಚಂದನಪರಿವೃತನಂದನಮಧುರಿಮನಿಂದನ
 ಮಧುವನ ವಂದಿತಕುಸುಮಸುಗಂಧಿತವನವರಂಜಿತ ರತಿಭರಸಂಜಿತ
 ಶಿಖಿದಲಕುಂಡಲಸಹಕೃತಭಂಡಿಲ ನವಸಿತತಂದುಲಜಯಿರದಮಂಡಲ
 ರತಿರಣಪಂಡಿತ ವರತನುಭಂಡಿತ ನಖಪದಮಂಡಿತ ದಶನವಿಖಂಡಿತ
 .. ಧೀರ ..

ನಿನಿಂದ ನಿಜಮಿಂದಿರಾ ವಪುರವೇಕ್ಷ್ಯ ಯಾಸಾಂ ಶ್ರಿಯಂ
 ವಿಚಾರ್ಯ ಗುಣಚಾತುರೀಮಚಲಜಾ ಚ ಲಜ್ಜಾಂ ಗತಾ .
 ಲಸತ್ಪಶುಪನಂದಿನೀತತಿಭಿರಾಭಿರಾನಂದಿತಂ
 ಭವಂತಮತಿಸುಂದರಂ ವ್ರಜಕುಲೇಂದ್ರ ವಂದೇಮಹಿ .. 36..
 ರಸಪರಿಪಾಟೀಸ್ಪುಟತರುವಾಟೀ
 ಮನಸಿಜಧಾಟೀಪ್ರಿಯ ನವಶಾತೀಹರ ಜಯ
 .. ವೀರ ..

17

ಸಂಭ್ರಾಂತ್ಯೈಃ ಸಷಡಂಗಪಾತಮಭಿತೋ ವೇದೈರ್ಮುದಾ ವಂದಿತಾ
 ಸೀಮಂತೋಪರಿ ಗೌರವಾದುಪನಿಷದ್ಧೇವೀಭಿರಪ್ಯರ್ಪಿತಾ .
 ಆನಮ್ರಂ ಪ್ರಣವೇನ ಚ ಪ್ರಣಯತೋ ಹೃಷ್ಟಾತ್ಮನಾಭಿಷ್ಟುತಾ
 ಮೃದ್ವೀ ತೇ ಮುರಲೀರುತಿರ್ಮುರರಿಪೋ ಶರ್ಮಾಣಿ ನಿರ್ಮಾತು ನಃ .. 37..
 .. ಕುಂದಂ ..

ನಂದಕುಲಚಂದ್ರ ಲುಪ್ತಭವತಂದ್ರ ಕುಂದಜಯಿದಂತ ದುಷ್ಟಕುಲಹಂತ
 ರಿಷ್ಟಸುವನಂತ ಮಿಷ್ಟಸಮುದಂತ ಸಂದಲಿತಮಲ್ಲಿಕಂದಲಿತವಲ್ಲಿ
 ಗುಂಜದಲಿಪುಂಜಮಂಜುತರಕುಂಜಲಬ್ಧರತಿರಂಗ ಹೃದ್ಯಜನನಂಗ
 ಶರ್ಮಲಸದಂಗ ಹರ್ಷಕೃದನಂಗ ಮತ್ತಪರಪುಷ್ಟರಮ್ಯಕಲಘುಷ್ಟ
 ಗಂಧಭರಜುಷ್ಟ ಪುಷ್ಟವನತುಷ್ಟ ಕೃತ್ತಖಲಯಕ್ಷ ಯುದ್ಧನಯದಕ್ಷ
 ವಲ್ಲುಕಚಪಕ್ಷಬದ್ಧಶಿಖಿಪಕ್ಷ ಪಿಷ್ಟನತತ್ಯಷ್ಟ ತಿಷ್ಟ ಹೃದಿ ಕೃಷ್ಟ

.. ವೀರ ..

ತವ ಕೃಷ್ಣ ಕೇಲಿಮುರಲೀ

ಹಿತಮಹಿತಂ ಚ ಸ್ಫುಟಂ ವಿಮೋಹಯತಿ .

ಏಕಂ ಸುಧೋರ್ಮಿಸುಹೃದಾ

ವಿಷವಿಷಮೇಣಾಪರಂ ಧ್ವನಿನಾ .. 38..

ಸನ್ನೀತದೈತೇಯನಿಸ್ತಾರ ಕಲ್ಯಾಣಕಾರುಣ್ಯವಿಸ್ತಾರ

ಪುಷ್ಪೇಷು ಕೋದಂಡಟಂಕಾರವಿಸ್ತಾರಮಂಜೀರಝಂಕಾರ

.. ವೀರ ..

18

ರಂಗಸ್ಥಲೇ ತಾಂಡವಮಂಡಲೇನ

ನಿರಸ್ಯ ಮಲ್ಲೋತ್ತಮಪುಂಡರೀಕಾನ್ .

ಕಂಸದ್ವಿಷಂ ಚಂಡಮಖಂಡಯದ್ ಯೋ

ಹೃತ್ಪುಂಡರೀಕೇ ಸ ಹರಿಸ್ತವಾಸ್ತು .. 39..

.. ಬಕುಲಭಾಸುರಂ ..

ಜಯ ಜಯ ವಂಶೀವಾದ್ಯವಿಶಾರದ ಶಾರದಸರಸೀರುಹಪರಿಭಾವಕ

ಭಾವಕಲಿತಲೋಚನಸಂಚಾರಣ ಚಾರಣಸಿದ್ಧವಧೂದ್ಯತಿಹಾರಕ

ಹಾರಕಲಾಪರುಚಾಂಚಿತಕುಂಡಲ ಕುಂಡಲಸದ್ಗೋವರ್ಧನಭೂಷಿತ

ಭೂಷಿತಭೂಷಣಚಿಹ್ನನವಿಗ್ರಹ ವಿಗ್ರಹಖಂಡಿತಖಲವೃಷಭಾಸುರ

ಭಾಸುರಕುಟಿಲಕಚಾರ್ಪಿತಚಂದ್ರಕ ಚಂದ್ರಕಲಾಪರುಚಾಭ್ಯಧಿಕಾನನ

ಕಾನನಕುಂಜಗೃಹಸ್ಮರಸಂಗರ ಸಂಗರಸೋದ್ಧರಬಾಹುಭುಜಂಗಮ

ಜಂಗಮನವತಾಪಿಚ್ಛನಗೋಪಮ ಗೋಪಮನೀಷಿತಸಿದ್ಧಿಷು ದಕ್ಷಿಣ

ದಕ್ಷಿಣಪಾಣಿಗದಂಡಸಭಾಜಿತ ಭಾಜಿತಕೋಟಿಶಶಾಂಕವಿರೋಚನ

ರೋಚನಯಾ ಕೃತಚಾರುವಿಶೇಷಕ ಶೇಷಕಮಲಭವಸನಕಸನಂದನ

ನಂದನಗುಣ ಮಾ ನಂದಯ ಸುಂದರ

.. ವೀರ ..

ಭವತಃ ಪ್ರತಾಪತರಣಾವುದೇತುಮಿಹ ಲೋಹಿತಾಯತಿ ಸ್ಥಿತೇ .

ದನುಜಾಂಧಕಾರನಿಕರಾಃ ಶರಣಂ ಭೇಜುರ್ಗುಹಾಕುಹರಂ .. 40..

ಪುಲಿನಧೃತರಂಗಯುವತಿಕೃತಸಂಗ

ಮದನರಸಭಂಗಗರಿಮಲಸದಂಗ

.. ವೀರ ..

ಪಶುಷು ಕೃಪಾಂ ತವ ದೃಷ್ಟ್ವಾ ನೂನಮಿಹಾರಿಷ್ಟವತ್ಸಕೇಶಿಮುಖಾಃ .
 ದರ್ಪಂ ವಿಮುಚ್ಯ ಭೀತಾಃ ಪಶುಭಾವಂ ಭೇಜಿರೇ ದನುಜಾಃ .. 41..
 .. ಬಕುಲಮಂಗಲಂ ..

ತ್ವಂ ಜಯ ಕೇಶವ ಕೇಶಬಲಸ್ತುತ ವೀರ್ಯವಿಲಕ್ಷಣ ಲಕ್ಷಣಬೋಧಿತ
 ಕೇಲಿಷು ನಾಗರ ನಾಗರಣೋದ್ಧತ ಗೋಕುಲನಂದನ ನಂದನತಿವ್ರತ
 ಸಾಂದ್ರಮುದರ್ಪಕ ದರ್ಪಕಮೋಹನ ಹೇ ಸುಷಮಾನವಮಾನವತೀಗಣ
 ಮಾನನಿರಾಸಕ ರಾಸಕಲಾಶ್ರಿತ ಸಸ್ತನಗೌರವಗೌರವಧೂವೃತ
 ಕುಂಜಶತೋಷಿತ ತೋಷಿತಯೌವತ ರೂಪಭರಾಧಿಕರಾಧಿಕಯಾರ್ಚಿತ
 ಭೀರುವಿಲಂಬಿತ ಲಂಬಿತಶೇಖರ ಕೇಲಿಕುಲಾಲಸಲಾಲಸಲೋಚನ
 ರೋಷಮದಾರುಣದಾರುಣದಾನವಮುಕ್ತಿದಲೋಕನ ಲೋಕನಮಸ್ಮೃತ
 ಗೋಪಸಭಾವಕ ಭಾವಕಶರ್ಮದ ಹಂತ ಕೃಪಾಲಯ ಪಾಲಯ ಮಾಮಪಿ
 .. ವೀರ ..

ಪರಾಭವಂ ಫೇನಿಲವಕ್ತ್ರತಾಂ ಚ
 ಬಂಧಂ ಚ ಭೀತಿಂ ಚ ಮೃತಿಂ ಚ ಕೃತ್ವಾ .
 ಪವರ್ಗದಾತಾಪಿ ಶಿಖಂಡಮೌಲೇ
 ತ್ವಂ ಶಾತ್ರವಾಣಾಮಪವರ್ಗದೋಽಸಿ .. 42..
 ಪ್ರಣಯಭರಿತಮಧುರಚರಿತ
 ಭಜನಸಹಿತಪಶುಪಮಹಿತ
 .. ದೇವ ..

ನವಶಿಖಿಶಿಖಂಡಶಿಖರಾ
 ಪ್ರಸೂನಕೋದಂಡಚಿತ್ರಶಸ್ತ್ರೀವ .
 ಕ್ಷೋಭಯತಿ ಕೃಷ್ಣ ವೇಣೀ
 ಶ್ರೇಣೀರೇಣೀದೃಶಾಂ ಭವತಃ .. 43..
 ಅನುಭೂಯ ವಿಕ್ರಮಂ ತೇ ಯುಧಿ
 ಲಬ್ಧಾಃ ಕಾಂದಿಶೀಕತ್ವಂ .
 ಭಿತ್ತ್ವಾ ಕಿಲ ಜಗದಂಡಂ
 ಪ್ರಪಲಾಯಾಂಚಕ್ರೀ ದನುಜಾಃ .. 44..
 .. ಮಂಜರ್ಯಾಂ ಕೋರಕಃ ..

ಮಾನವತೀಮದಹಾರಿವಿಲೋಚನ ದಾನವಸಂಚಯಧೂಕವಿರೋಚನ
ಡಿಂಡಿಮವಾದಿಸುರಾಲಿಸಭಾಜಿತ ಚಂಡಿಮಶಾಲಿಭುಜಾರ್ಗಲರಾಜಿತ
ದೀಕ್ಷಿತಯೌವತಚಿತ್ತವಿಲೋಭನವೀಕ್ಷಿತ ಸುಸ್ಮಿತಮಾರ್ದವಶೋಭನ
ಪರ್ವತಸಂದ್ಯತಿನಿರ್ಧುತಪೀವರಗರ್ವತಮಃಪರಿಮುಗ್ಧಶಚೀವರ
ರಂಜಿತಮಂಜುಪರಿಸ್ಪುರದಂಬರ ಗಂಜಿತಕೇಶಿಪರಾಕ್ರಮಡಂಬರ
ಕೋಮಲತಾಂಕಿತವಾಗವತಾರಕ ಸೋಮಲಲಾಮಮಹೋತ್ಸವಕಾರಕ
ಹಂಸರಥಸ್ತುತಿಶಂಸೈತವಂಶಕ ಕಂಸವಧೂಶ್ರುತಿನುನ್ನವತಂಸಕ
ರಂಗತರಂಗಿತಚಾರುದ್ಯುಗಂಚಲ ಸಂಗತಪಂಚಶರೋದಯಚಂಚಲ
ಲುಂಚಿತಗೋಪಸುತಾಗಣಶಾಟಕ ಸಂಚಿತರಂಗಮಹೋತ್ಸವನಾಟಕ
ತಾರಯ ಮಾಮುರುಸಂಸೃತಿಶಾತನ ಧಾರಯ ಲೋಚನಮತ್ರ ಸನಾತನ
.. ಧೀರ ..

ತುರಗದನುಸುತಾಂಗಗ್ರಾವಭೇದೇ ದಧಾನಃ
ಕುಲಿಶಘಟಿತಟಂಕೋಡ್ಧಂವಿಸ್ಫೂರ್ಜಿತಾನಿ .
ತದುರುವಿಕಟದಂಷ್ಟೋನ್ಮೃಷ್ಟಕೇಯೂರಮುದ್ರಃ
ಪ್ರಥಯತು ಪಟುತಾಂ ವಃ ಕೈಶವೋ ವಾಮಬಾಹುಃ .. 45..2
ಮಾಧವ ವಿಸ್ಪುರ ದಾನವನಿಷ್ಕುರ
ಯೌವತರಂಜಿತ ಸೌರಭಸಂಜಿತ
.. ವೀರ ..

21

ಪಲಿತಂಕರಣೇ ದಶಾ ಪ್ರಭೋ ಮುಹುರಂಧಂಕರಣೇ ಚ ಮಾಂ ಗತಾ .
ಸುಭಂಕರಣೇ ಕೃಪಾ ಶುಭೈರ್ನ ತವಾಡಂಕರಣೇ ಚ ಮಯ್ಯುಭೂತ್ .. 46..
.. ಗುಚ್ಛಃ ..

ಜಯ ಜಲದಮಂಡಲೀಧ್ಯುತಿನಿವಹಸುಂದರ
ಸ್ಪುರದಮಲಕೌಮುದೀಮೃದುಹಸಿತಬಂಧುರ
ವ್ರಜಹರಿಣಲೋಚನಾವದನಶಶಿಚುಂಬಕ
ಪ್ರಚುರತರಖಂಜನದ್ಯುತಿವಿಲಸದಂಬಕ
ಸ್ಮರಸಮರಚಾತುರೀನಿಚಯವರಪಂಡಿತ
ಪ್ರಣಯಯುತರಾಧಿಕಾಪಟಿಮಭರಭಂಡಿತ
ಕ್ಷಣದತುಲವಂಶಿಕಾಹೃತಪಶುಪಯೌವತ
ಸ್ಥಿರಸಮರಮಾಧುರೀಕುಲರಮಿತದೈವತ
ಗ್ರಧಿತಶಿಖಿಚಂದ್ರಕಸ್ಪುಟಕುಟಿಲಕುಂತಲ

ಶ್ರವಣತಟಸಂಚರನ್ಮಣಿಮಕರಕುಂಡಲ
 ಗ್ರಥಿತನವತಾಂಡವಪ್ರಕಟಗತಿಮಂಡಲ
 ದ್ವಿಜಕಿರಣಧೋರಣೀವಿಜಿತಸಿತತಂಡುಲ
 ಸ್ಪುರಿತವರದಾಡಿಮೀಕುಸುಮಯುತಕರ್ಣಕ
 ಭದನವರಕಾಕಲೀಹೃತಚಟುಲತರ್ಣಕ
 .. ಧೀರ ..

ಪುನ್ನಾಗಸ್ತವಕನಿಬದ್ಧಕೇಶಜುಟಃ
 ಕೋಟೀರೀಕೃತವರಕೇಕಿಪಕ್ಷಕೂಟಃ .
 ಪಾಯಾನ್ ಮಾಂ ಮರಕತಮೇದುರಃ ಸ ತನ್ವಾ
 ಕಾಲಿಂದೀತಟವಿಪಿನಪ್ರಸೂನಧನ್ವಾ .. 47..
 ಗರ್ಗಪ್ರಿಯ ಜಯ ಭರ್ಗಸ್ತುತ ರಸ
 ಸರ್ಗಸ್ಥಿರನಿಜವರ್ಗಪ್ರವಣಿತ
 .. ವೀರ ..

22

ದನುಜವಧೂವೈಧವ್ಯವ್ರತದೀಕ್ಷಾಶಿಕ್ಷಣಾಚಾರ್ಯಃ .
 ಸ ಜಯತಿ ವಿದೂರಪಾತೀ ಮುಕುಂದ ತವ ಶೃಂಗನಿಘೋಷಃ .. 48..
 .. ಕುಸುಮಂ ..

ಕುಸುಮನಿಕರನಿಚಿತಚಿಕುರ ನಖರವಿಜಿತಮಣಿಜಮುಕುರ
 ಸುಭಟಪಟಿಮರಮಿತಮಧುರ ವಿಕಟಸಮರನಟನಚತುರ
 ಸಮದಭುಜಗದಮನಚರಣ ನಿಖಿಲಪಶುಪಪನಿಚಯಶರಣ
 ಮುದಿತಮದಿರಮಧುರನಯನ ಶಿಖರಿಕುಹರರಚಿತಶಯನ
 ರಮಿತಪಶುಪಯುವತಿಪಟಲ ಮದನಕಲಹಘಟನಚಟುಲ
 ವಿಷಮದನುಜನಿವಹಮಥನ ಭುವನರಸದವಿಶದಕಥನ
 ಕುಮುದಮೃದುಲವಿಲಸದಮಲಹಸಿತಮಧುರವದನಕಮಲ
 ಮಧುಪಸದೃಶವಿಚಲದಲಕ ಮಸೃಣಘಸೃಣಕಲಿತತಿಲಕ
 ನಿಭೃತಮುಷಿತಮಧಿತಕಲಸ ಸತತಮಜಿತ ಮನಸಿ ವಿಲಸ
 .. ವೀರ ..

ಸಖಿಚಾತಕಜೀವಾತುರ್ಮಾಧವ
 ಸುರಕೇಕಿಮಂಡಲೋಲ್ಲಾಸಿ .
 ತವ ದೈತ್ಯಹಂಸಭಯದಂ
 ಶೃಂಗಾಂಬುದಗರ್ಜಿತಂ ಜಯತಿ .. 49..

ಪುರುಷೋತ್ತಮ ವೀರವ್ರತ ಯಮುನಾದ್ಭುತತೀರಸ್ಥಿತ
ಮುರಲಿಧ್ವನಿಪೂರಕ್ರಿಯ ಸುರಭೀವ್ರಜನಾದಪ್ರಿಯ
.. ಧೀರ ..

23

ಜಗತೀಸಭಾವಲಂಬಃ

ಸ ತವ ಜಯತ್ಯಂಬುಜಾಕ್ಷ ದೋಃಸ್ತಂಭಃ .

ರಭಸಾದ್ ವಿಭೇದ ದನುಜಾನ್

ಪ್ರತಾಪನೃಹರಿಯುತೋಽಭ್ಯುದಿತಃ .. 50..

ಚಿತ್ರಂ ಮುರಾರೇ ಸುರವೈರಿಪಕ್ಷ-

ಸ್ವಯಾ ಸಮಂತಾದನುಬದ್ಧಯುದ್ಧಃ .

ಅಮಿತ್ರಮುಚ್ಚೈರವಿಭಿದ್ಯ ಭೇದಂ

ಮಿತ್ರಸ್ಯ ಕುರ್ವನ್ನಮೃತಂ ಪ್ರಯಾತಿ .. 51..

.. ತ್ರಿಭಂಗ್ಯಾಂ ದಂಡಕತ್ರಿಭಂಗೀ ..

ಶ್ರಿತಮಘಜಲಧೇರ್ವಹಿತ್ರಂ ಚರಿತ್ರಂ ಸುಚಿತ್ರಂ ವಿಚಿತ್ರಂ

ಘಣಿತ್ರಂ ಸಮಿತ್ರಂ ಪವಿತ್ರಂ ಲವಿತ್ರಂ ರುಜಾಂ

ಜಗದಪರಿಮಿತಪ್ರತಿಷ್ಠಂ ಪಟಿಷ್ಠಂ ಬಲಿಷ್ಠಂ ಗರಿಷ್ಠಂ

ವರಿಷ್ಠಂ ಮೃದಿಷ್ಠಂ ಸುನಿಷ್ಠಂ ದವಿಷ್ಠಂ ಧಿಯಾಂ

ನಿಖಿಲವಿಲಸಿತೇಽಭಿರಾಮಂ ಸರಾಮಂ ಮುದಾ ಮಂಜುದಾಮ-

ನ್ನಭಾಮಂ ಲಲಾಮಂ ಧೃತಾಮಂದಧಾಮತ್ರಯೇ

ಮಧುಮಥನ ಹರೇ ಮುರಾರೇ ಪುರಾರೇ ಪಾರೇ ಸಸಾರೇ

ವಿಹಾರೇ ಸುರಾರೇರುದಾರೇ ಚ ದಾರೇ ಪ್ರಭುಂ

ಸ್ಪೃರ್ತಮಿನಸುತಾತರಂಗೇ ವಿಹಂಗೇಶರಂಗೇಣ ಗಂಗೇ

ಷ್ಣಭಂಗೇ ಭುಜಂಗೇಂದ್ರಸಂಗೇ ಸದಂಗೇನ ಭೋಃ

ಶಿಖರಿವರದರೀನಿಶಾಂತಂ ಪ್ರಯಾಂತಂ ಸಕಾಂತಂ ವಿಭಾಂತಂ

ನಿತಾಂತಂ ಚ ಕಾಂತಂ ಪ್ರಶಾಂತಂ ಕೃತಾಂತಂ ದ್ವಿಷಾಂ

ದನುಜಹರ ಭಜಾಮ್ಯನಂತಂ ಸುದಂತಂ ನುದಂತಂ ದೃಗಂತಂ

ಹಸಂತಂ ವಸಂತಂ ಭಜಂತಂ ಭವಂತಂ ಸದಾ

.. ವೀರ ..

ಪೀತ್ವಾ ಬಿಂದುಕಣಂ ಮುಕುಂದ ಭವತಃ ಸೌಂದರ್ಯಸಿಂಧೋಃ ಸಕೃತ್

ಕಂದರ್ಪಸ್ಯ ವಶಂ ಗತಾ ವಿಮುಮುಹುಃ ಕೇ ವಾ ನ ಸಾದ್ವೀಗಣಾಃ .

ದೂರೇ ರಾಜ್ಯಮಯಂತ್ರಿತಸ್ಮಿತಕಲಾಭ್ರೂವಲ್ಲರೀತಾಂಡವ

ಕ್ರೀಡಾಪಾಂಗತರಂಗಿತಪ್ರಭೃತಯಃ ಕುವಂತು ತೇ ವಿಭ್ರಮಾಃ .. 52..

ಚಾರುತಟರಾಸನಟ ಗೋಪಭಟ ಪೀತಪಟ

ಪದ್ಮಕರ ದೈತ್ಯಹರ ಕುಂಜಚರ ವೀರವರ

ನರ್ಮಮಯ ಕೃಷ್ಣ ಜಯ

.. ನಾಥ ..

24

ಸಂಸಾರಾಂಭಸಿ ದುಸ್ತರೋರ್ಮಿಗಹನೇ ಗಂಭೀರತಾಪತ್ರಯೀ
ಕುಂಭೀರೇಣ ಗೃಹೀತಮುಗ್ರಮತಿನಾ ಕ್ರೋಶಂತಮಂತರ್ಭಯಾತ್ .

ದೀಪ್ರೇಣಾದ್ಯ ಸುದರ್ಶನೇನ ವಿಬುಧಕ್ಲಾಂತಿಚ್ಛಿದಾಕಾರಿಣಾ

ಚಿಂತಾಸಂತತಿರುದ್ಧಮುದ್ಧರ ಹರೇ ಮಚ್ಚಿತ್ತದಂತೀಶ್ವರಂ .. 53..

.. ವಿದಗ್ಧತ್ರಿಭಂಗೀ ..

ಚಂಡೀಪ್ರಿಯನತ ಚಂಡೀಕೃತಬಲರಂಡೀಕೃತಖಲವಲ್ಲಭ ವಲ್ಲವ

ಪಟ್ಟಾಂಬರಧರ ಭಟ್ಟಾರಕ ಬಕಕುಟ್ಟಾಕ ಲಲಿತಪಂಡಿತಮಂಡಿತ

ನಂದೀಶ್ವರಪತಿನಂದೀಹಿತಭರ ಸಂದೀಪಿತರಸನಾಗರ ನಾಗರ

ಅಂಗೀಕೃತನವಸಂಗೀತಕ ವರಭಂಗೀಲವಹೃತಜಂಗಮಲಂಗಿಮ

ಊರ್ವೀಪ್ರಿಯಕರ ಖರ್ವೀಕೃತಖಲದರ್ವೀಕರಪತಿಗರ್ವಿತಪರ್ವತ

ಗೋತ್ರಾಹಿತಕರ ಗೋತ್ರಾಹಿತದಯ ಗೋತ್ರಾಧಿಪದ್ಯತಿಶೋಭನಲೋಭನ

ವನ್ಯಾಸ್ಥಿತಬಹುಕನ್ಯಾಪಟಹರ ಧನ್ಯಾಶಯಮಣಿಚೋರ ಮನೋರಮ

ಶಂಪಾರುಚಿಪಟ ಸಂಪಾಲಿತಭವಕಂಪಾಕುಲಜನ ಫುಲ್ಲ ಸಮುಲ್ಲಸ

.. ಧೀರ ..

ಪಿಷ್ಠಾಷ್ಟ್ವ ಸಂಗ್ರಾಮಪಟ್ಟೇ ಪಟಲಮಕುಟಿಲೇ ದೈತ್ಯಗೋಕಂಟಕಾನಾಂ

ಕ್ರೀಡಾಲೋಟೀವಿಘಟ್ಟೈಃ ಸ್ಫುಟಮರತಿಕರಂ ನೈಚಿಕೀಚಾರುಕಾಣಾಂ .

ವೃಂದಾರಣ್ಯಂ ಚಕಾರಾಖಿಲಜಗದಗದಂಕಾರಕಾರುಣ್ಯಧಾರೋ

ಯಃ ಸಂಚಾರೋಚಿತಂ ವಃ ಸುಖಯತು ಸ ಪಟುಃ ಕುಂಜಪಟ್ಟಾಧಿರಾಜಃ .. 45..

ಪಿಚ್ಚಲಸದ್ಧನನೀಲಕೇಶ ಚಂದನಚರ್ಚಿತಚಾರುವೇಶ

ಖಂಡಿತದುರ್ಜನಭೂರ್ಮಾಯ ಮಂಡಿತನಿರ್ಮಲಹಾರಿಕಾಯ

.. ವೀರ ..

25

ಗೀರ್ವಾಣಂ ಸ್ಫುಟಮಖಿಲಂ ವಿವರ್ಧಯಂತಂ

ನಿರ್ವಾಣಂ ದನುಜಘಟಾಸು ಸಂಘಟಯ್ಯು .
 ಕುರ್ವಾಣಂ ವ್ರಜನಿಲಯಂ ನಿರಂತರೋದ್ಯತ್
 ಪರ್ವಾಣಂ ಮುರಮಥನ ಸ್ತುವೇ ಭವಂತಂ .. 55..
 ಉದಂಚದತಿಮಂಜುಲಸ್ಮಿತಸುಧೋರ್ಮಿಲೀಲಾಸ್ವದಂ
 ತರಂಗಿತವರಾಂಗನಾಸ್ಪುರದನಂಗರಂಗಾಂಬುಧಿಃ .
 ದೃಗಿಂದುಮಣಿಮಂಡಲೀಸಲಿಲನಿರ್ಝರಸ್ಯಂದನೋ
 ಮುಕುಂದ ಮುಖಚಂದ್ರಮಾಸ್ತವ ತನೋತಿ ಶರ್ಮಾಣಿ ನಃ .. 56..

.. ಮಿಶ್ರಕಲಿಕಾ ..

ದುಷ್ಟದುರ್ದಮಾರಿಷ್ಟಕಂಠೀರವಕುಂಠವಿಖಂಡನಖೇಲದಷ್ಟಾಪದ ನವೀನಾಷ್ಟಾಪದ
 ವಿಸ್ವರ್ಧಿಪಟ್ಟಾಂಬರಪರಿತ ಗರಿಷ್ಠಗಂಡಶೈಲಸಪಿಂಡವಕ್ಷಃಪಟ್ಟ ಪಾಟವ
 ದಂಡಿತಚಟುಲಭುಜಂಗಮ ಕಂದುಕವಿಲಸಿತಲಂಘಿಮ
 ಭಂಡಿಲವಿಚಕಿಲಮಂಡಿತ ಸಂಗರವಿಹರಣಪಂಡಿತ
 ದಂತುರದನುಜವಿಡಂಬಕ ಕುಂಠಿತಕುಟಿಲಕದಂಬಕ
 ಖಚಿತಾಖಂಡಲೋಪಲವಿರಾಜದಂಡಜರಾಜಕುಂಡಲಮಂಡಿತಮಂಜುಲಗಂಡಸ್ಥಲ
 ವಿಶಂಕಟಭಾಂಡೀರತಟೀತಾಂಡವಕಲಾರಂಜಿತಸುಹೃನ್ಮಂಡಲ ನಂದವಿಚುಂಬಿತ
 ಕುಂದನಿಭಸ್ಮಿತ ಗಂಧಕರಂಬಿತ ಶಂದವಿಚೇಷ್ಟಿತ ತುಂದಪರಿಸ್ಪುರದಂಡಕಡಂಬರ
 ದುರ್ಜನಭೋಜೇಂದ್ರಕಂಟಕಕಂದೋದ್ಧಾರಣೋದ್ಧಾಮಕುದ್ದಾಲ ವಿನಮ್ರವಿಪದ್ಧಾರುಣಧ್ವಾ
 ವಿದ್ರಾವಣಮಾರ್ತಂಡೋಪಮಕೃಪಾಕಟಾಕ್ಷ ಶಾರದಾಚಂಡಮರೀಚಿಮಾಧುರ್ಯವಿಡಂಬಿ
 ತುಂಡಮಂಡಲ ಲೋಷ್ಣೀಕೃತಮಂಡಿಕೋಷ್ಣೀಕುಲಮುನಿಗೋಷ್ಣೀಶ್ವರ ಮಧುರೋಷ್ಣೀಪ್ರಿಯ
 ಪರಮೇಷ್ಣೀಡಿತ ಪರಮೇಷ್ಣೀಕೃತನರ
 .. ಧೀರ ..

26

ಉಪಹಿತಪಶುಪಾಲೀನೇತ್ರಸಾರಂಗತುಷ್ಟಿಃ
 ಪ್ರಸರದಮೃತಧಾರಾಧೋರಣೀಧೌತವಿಶ್ವಾ .
 ಪಿಹಿತರವಿಸುಧಾಂಶುಃ ಪ್ರಾಂಶುತಾಪಿಂಛರಮ್ಯಾ
 ರಮಯತು ಬಕಹಂತುಃ ಕಾಂತಿಕಾದಂಬಿನೀ ವಃ .. 57..
 .. ಅಥವಾ ಸಾಪ್ತವಿಭಕ್ತಿಕೀ ಕಲಿಕಾ ..

ಯಃ ಸ್ಥಿರಕರುಣಸ್ತರ್ಜಿತವರುಣಸ್ತರ್ಪಿತಜನಕಃ ಸಮ್ಮದಜನಕಃ
 ಪ್ರಣತವಿಮಾಯಂ ಜಗುರನಪಾಯಂ ಘನರುಚಿಕಾಯಂ ಸುಕೃತಜನಾ ಯಂ
 ಸುಜನಕಲಿತಕಥನೇನ ಪ್ರಬಲದನುಜಮಥನೇನ
 ಪ್ರಣಯಿಷು ರತಮಭಯೇನ ಪ್ರಕಟರತಿಷು ಕಿಲ ಯೇನ

ಯಸ್ಮೈ ಪರಿಧ್ವಸ್ತದುಷ್ಟಾಯ ಚಕ್ರುಃ ಸ್ವಹಾಂ ಮಾಲ್ಯಜುಷ್ಣಾಯ
ಘೃತೋತ್ನಾಹಪೂರಾದ್ಧ್ಯುತಿಕ್ಷಿಪ್ತಸೂರಾದ್ ಯತೋಽರಿವಿದೂರಾದ್ ಭಯಂ
ಪ್ರಾಪ ಶೂರಾತ್ .

ಯಸ್ಯೋಜ್ಜ್ವಲಾಂಗಸ್ಯ ಸಂಚಾರ್ಯಪಾಂಗಸ್ಯ ವೇಣುರ್ಲಲಾಮಸ್ಯ ಹಸ್ತೇಽಭಿರಾಮಸ್ಯ
ಸ್ಮಿತವಿಸ್ಪುರಿತೇಽಜನಿ ಯತ್ರ ಹಿತೇ ರತಿರುಲ್ಲಸಿತೇ ಸುದೃಶಾಂ ಲಲಿತೇ .
ನ ತ್ವಂ ಜಯ ಜಯ ದುಷ್ಟಪ್ರತಿಭಯ ಭಕ್ತಿಸ್ಥಿರದಯ ಲುಪ್ತವ್ರಜಭಯ
.. ವೀರ ..

ಹಂಸೋತ್ತಮಾಭಿಲಷಿತಾ ಸೇವಕಚಕ್ರೇಷು ದರ್ಶಿತೋತ್ಸೇಕಾ .
ಮುರಜಯಿನಃ ಕಲ್ಯಾಣೇ ಕರುಣಾಕಲ್ಲೋಲಿನೀ ಜಯತಿ .. 58..
ಮಿತ್ರಕುಲೋದಿತನರ್ಮಸುಮೋದಿತ
ರಂಜಿತರಾಧಿಕ ಶರ್ಮಭರಾಧಿಕ
.. ಧೀರ ..

27

ಮಧುರೇಶ ಮಾಧುರೀಮಯ ಮಾಧವ ಮುರಲೀಮತಲ್ಲಿಕಾಮುಗ್ಧ .
ಮಮ ಮದನಮೋಹನ ಮುದಾ ಮರ್ದಯ ಮನಸೋ ಮಹಾಮೋಹಂ .. 59..
.. ಅಕ್ಷರಮಯೀ ..

ಅಚ್ಯುತ ಜಯ ಜಯ ಆರ್ತಕೃಪಾಮಯ ಇಂದ್ರಮಖಾರ್ದನ ಈತಿವಿಶಾತನ
ಉಜ್ಜ್ವಲವಿಭ್ರಮ ಊರ್ಜಿತವಿಕ್ರಮ ಋದ್ಧಿಧುರೋದ್ಧರ ಏಭುದಯಾಪರ
ಇದಿವಕೃಪೇಕ್ಷಿತ ಇವದಲಕ್ಷಿತ ಏಧಿತವಲ್ಲವ ಐಂದವಕುಲಭವ
ಓಜಃಸ್ಪೂರ್ಜಿತ ಔಗ್ರ್ಯವಿವರ್ಜಿತ ಅಂಸವಿಶಂಕಟ ಅಷ್ಟಾಪದಪಟ
ಕಂಕಣಯುತಕರ ಖಂಡಿತಖಲವರ ಗತಿಜಿತಕುಂಜರ ಘನಘುಸೃಣಾಂಬರ
ಜುತಮುರಲೀರತ ಚಲಚಿಲ್ಲೀಲತ ಭಲಿತಸತೀಶತ ಜಲಜೋದ್ಭವನುತ
ರುಷವರಕುಂಡಲ ಇಲೋಜುಯಿತದಲ ಟಂಕಿತಭೂಧರ ಠನಿಭಾನನವರ
ಡಮರಘಟಾಹರ ಢಕಿತಕರತಲ ಣಖರಧೃತಾಚಲ ತರಲವಿಲೋಚನ
ಠೂತ್ಕೃತಖಂಜನ ದನುಜವಿಮರ್ದನ ಧವಲಾವರ್ಧನ ನಂದಸುಖಾಸ್ವದ
ಪಂಕಜಸಮಪದ ಫಣೀನುತಿಮೋದಿತ ಬಂಧುವಿನೋದಿತ ಭಂಗುರಿತಾಲಕ
ಮಂಜುಲಮಾಲಕ ಯಷ್ಟಿಲಸದ್ಭುಜ ರಮ್ಯಮುಖಾಂಬುಜ ಲಲಿತವಿಶಾರದ
ವಲ್ಲವರಂಗದ ಶರ್ಮದಚೇಷ್ಟಿತ ಷಟ್ಪದವೇಷ್ಟಿತ ಸರಸೀರುಹಧರ
ಹಲಧರಸೋದರ ಕ್ಷಣದಗುಣೋತ್ಕರ
.. ವೀರ ..

ಕರ್ಣೇ ಕಲ್ಪಿತಕರ್ಣಿಕಃ ಕಲಿಕಯಾ ಕಾಮಾಯಿತಃ ಕಾಂತಿಭಿಃ
 ಕಾಂತಾನಾಂ ಕಿಲಕಿಂಚಿತಂ ಕಿಸಲಯಕೀಲಾಲಧೀಃ ಕೀರ್ತಿಭಿಃ .
 ಕುರ್ವನ್ಮೂರ್ಧನಕಾನಿ ಕೇಶರಿತಯಾ ಕೈಶೋರವಾನ್ಮೋಟಿಶಃ
 ಕೋಪೀ ಕೌಕುರಕಂಸಕಷ್ಟಕೃತಿಃ ಕೃಷ್ಣಃ ತ್ರಿಯಾತ್ ಕಾಂಕ್ಷಿತಂ .. 60..
 ಸೌರೀತಟಚರ ಗೌರೀವ್ರತಪರ
 ಗೌರೀಪಟಹರ ಚೌರೀಕೃತಕರ
 .. ವೀರ ..

28

ಪ್ರೇಮೋರುಹಟ್ಟಹಿಂಡಕ ಕಕ್ಷಟಸುಭಟೇಂದ್ರಕಂಠಕುಟ್ಟಾಕ .
 ಕುರು ಕೌಕುಮಪಟ್ಟಾಂಬರ ಭಟ್ಟಾರಕ ತಾಂಡವಂ ಹೃದಿ ಮೇ .. 61..
 .. ಸರ್ವಲಘುಃ ..
 ಚರಣಚಲನಹತಜರಶಕಟಕ
 ರಜಕದಲನ ವಶಗತಪರಕಟಕ
 ನಟನಘಟನಲಸದಗವರಕಟಕ
 ಸಕನಕಮರಕತಮಯನವಕಟಕ
 ಕಪಟರುದಿತ ನಟದಕರಿನಪದತಟ
 ವಿಘಟಿತದಧಿಘಟನಿವಿಡಿತಸುಶಕಟ
 ರುಚಿತುಲಿತಪುರಟಪಟಲರುಚಿರಪಟ
 ಘಟಿತವಿಪುಲಕಟ ಕುಟಿಲಚಿಕುರಘಟ
 ರವಿದುಹಿತೈನಿಕಟಲುಠದಜರಶಕಟ
 ವಿಟಪನಿಚಿತವಟತಟಪಟುತರನಟ
 ನಿಜವಿಲಸಿತಹರವಿಚಟಿತಸುವಿಕಟ
 ಚಟುಲದನುಜಘಟ ಜಯ ಯುವತಿಷು ಶರ
 .. ವೀರ ..
 ಸ್ಫುಟನಾಟ್ಯಕಡಂಬದಂಡಿತ
 ದ್ರಢಿಮೋಡ್ಡಾಮರದುಷ್ಟಕುಂಡಲೀ .
 ಜಯ ಗೋಷ್ಠಕುಟುಂಬಸಂವೃತ್ತ-
 ಸ್ವಮಿಡಾಡಿಂಬಕದಂಬಡುಂಬಕ .. 62..
 ರಸನಮುಖರ ಸುಖರನಖರ
 ದಶನಶಿಖರವಿಜಿತಶಿಖರ
 .. ಧೀರ ..

ವಿವೃತವಿವಿಧಬಾಧೇ ಭ್ರಾಂತಿವೇಗಾದಗಾಧೇ
ಬಲವತಿ ಭವಪೂರೇ ಮಜ್ಜತೋ ಮೇಽವಿದೂರೇ .
ಅಶರಣಗಣಬಂಧೋ ಹೇ ಕೃಪಾಕೌಮುದೀಂದೋ
ಸಕೃದಕೃತವಿಲಂಬಂ ದೇಹಿ ಹಸ್ತಾವಲಂಬಂ .. 63..
ನಾಮಾನಿ ಪ್ರಣಯೇನ ತೇ ಸುಕೃತಿನಾಂ ತನ್ವಂತಿ ತುಂಡೋತ್ಸವಂ
ಧಾಮಾನಿ ಪ್ರಥಯಂತಿ ಹಂತ ಜಲದಶ್ಯಾಮಾನಿ ನೇತ್ರಾಂಜನಂ .
ಸಾಮಾನಿ ಶ್ರುತಿಶಷ್ಟುಲೀಂ ಮುರಲಿಕಾಜಾತಾನ್ಯಲಂಕುರ್ವತೇ
ಕಾಮಾನಿ ನಿರ್ವೃತಚೇತಸಾಮಿಹ ವಿಭೋ ನಾಶಾಪಿ ನಃ ಶೋಭತೇ .. 64..
ವ್ಯುತ್ಪನ್ನಃ ಸುಸ್ಥಿರಮತಿರ್ಗತಗ್ಲಾನಿರ್ಗಲಸ್ವನಃ .
ಭಕ್ತಃ ಕೃಷ್ಣೇ ಭವೇದ್ ಯಃ ಸ ವಿರುದಾವಲಿಪಾರಕಃ .. 65..
ರಮ್ಯಯಾ ವಿರುದಾವಲ್ಯಾ ಪ್ರೋಕ್ತಲಕ್ಷಣಯುಕ್ತಯಾ .
ಸ್ತೂಯಮಾನಃ ಪ್ರಮುದಿತೋ ವಾಸುದೇವಃ ಪ್ರಸೀದತಿ .. 66..
ಯಃ ಸ್ತೌತಿ ವಿರುದಾವಲ್ಯಾ ಮಥುರಾಮಂಡಲೇ ಹರಿಂ .
ಅನಯಾ ರಮ್ಯಯಾ ತಸ್ಮೈ ತುರ್ಣಮೇಷ ಪ್ರಸೀದತಿ .. 67..
ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಗೋವಿಂದವಿರುದಾವಲೀ
ಸಮಾಪ್ತಾ .

Source documents used for this electronic edition were :

(ed.) Arpana Devi, Calcutta: Bag Bazaar Gaudiya Math, 1980 and
ShrIstavakalpadrumaH. (ed.) Srimad Bhakti Saranga Goswami and
PurushottaM Das. Vrindavan, Mahaprabhu Mandir, 1959. (Jagat)

Prepared by Jan Brzezinski (Jagadananda Das) jankbrz at yahoo.com
and Neal Delmonico (Nitai Das) ndelmonico at sbcglobal.net
at granthamandira.net Gaudiya Grantha Mandira

—
Garland Of Devotional Prayers Stavamala By Shri Rupadeva Gosvami

pdf was typeset on October 31, 2023

—

Please send corrections to sanskrit@cheerful.com

